

ناول ادب جي اهڙي صنف آهي جنهن ۾ جذبن جو کليل اظهار هجي. ناول وقت جي بندش کان آزاد هوندو آهي، ان جو ڪنواس اتان شروع ٿئي ٿو جتي ڪائنات جو ڪنواس ختم ٿئي ٿو. ادبي تخليق، ڪائنات جي تخليق کان پوءِ جي ڪهاڻي آهي. بلڙاڪ هيومن ڪاميڊيءَ جا ٻارهن جلد لکيا. برصغير ۾ قرت العين جو ”آگ ڪا دريا“ وسعت ۽ ٽولهه ۾ ڪنهن آسماني صحيفي کان گهٽ نه آهي.

تخليقڪار سندوءَ جيان وهي ٿو ۽ ان جو انجام سمنڊ آهي. شعور جي ڌارا جي وهڪري ۾ وهڻ لاءِ تخليقڪار کي پاڻيءَ جو روپ ڌارڻو پوي ٿو. فطرت پاران ان کي اها سگهه عطا ٿيل آهي ته اهو جيئن چاهي تيئن ٿي پوي. اهڙي حاصلات لاءِ تخليقڪار کي ڏنل فطرت جي سگهه وڏي اهميت رکي ٿي. مذهب ۾ انسان مٽيءَ جو ٺهيل هجي پر من جي مٽيءَ ساڳي نه آهي. انسانن جون شڪليون ۽ صلاحيتون الڳ آهن.

مان نڪتل آهي، جنهن جي معنيٰ ”نئون“ Novus ناول آهي. ادب ۾ موضوع کي نياھه کان وڌيڪ اهميت آهي. ورجهائ انڪري غير ضروري آهي جو اهو اصل تخليق جي اهميت وڌائي ميسارجي وڃي ٿو. ناول ۾ نئين

ڳالهه ڪرڻي آهي، نئين ڳالهه جو نالو ناول آهي.
بدقسمتيءَ سان جديد سنڌي ناول ڪاليج ۽
يونيورسٽيءَ جي ماحول کان ٻاهر نڪري نه سگهيو
وڏو موضوع آهي. پر (Love Story) آهي. پيار ڪهاڻي
پيار ڪهاڻيءَ اندر ٻيا هزارين موضوع سمايل آهن.
لکي وڌي شهرت ماڻي پر (Love Story) ايرڪ سيگل
نقاد ان کي ادب جو حصو مڃڻ لاءِ تيار نه آهن. جڏهن
(Love and other demons) ته گارشيا مارڪيز جي ناول
۾ تيرهن سالن جي چوڪريءَ سان پوڙهي
پادريءَ جو پيار وڌي اهميت رکي ٿو. ناول فلم يا ڊرامي
جو اسڪرپٽ نه آهي. دنيا جي عظيم ناولن جي فلم
بندي ناممڪن آهي.

گارشيا مارڪيز اسان جي عهد جو اهم عظيم
(Ink) تخليقڪار آهي، جنهن ناول لکڻ لاءِ نئين مَس
متعارف ڪرائي. اها مَس ان جي شعور جي ذاتي
ملڪيت آهي، سندس لکيل لفظ جادوئي وظيفو آهن.
اسان وٽ لوڪ ادب جا ڊيو مالائي ذخيرا آهن. انهن
ذخيرن جو پسمنظر تخليقي نثر ۾ نظرانداز ڪيل
ٿسجي ٿو. سحرانگيز جادوئي حقيقتون، طلسماتي

منظر جيڪي جديد عالمي ناول جو عنصر آهن، اهي اسان جي ڏند ڪٿائن ۾ موجود آهن. جديد عالمي ناول قصا گوئي ۽ ناسٽلجيا جي وٺڻ ۾ وڪوڙيل آهي، اسين ماضيءَ کي وساري وينا آهيون، لوڪ ادب جي قصن ۽ ڪٿائن جا گمنام مالڪ آهيون.

ڏکڻ آمريڪا جو اسپيني ناول، جنهن کي ڪامياب ناول چيو وڃي ٿو، اهو ڏيو مالائي ۽ ڏند ڪٿائي آهي. انسان پراسرار آهي. اهو حيرت مان نڪري حقيقت ماڻي نه سگهيو آهي. ڏندين آڱريون انڪري آهن جو عجب هڪ آسپ جي صورت ۾ سندس وجود اندر واسو ڪري ويٺل آهي. جادوئي حقيقتون، سرٽلزم، علامتون، طلسم، ڪيوبز، ابسٽريڪٽ، خوابناڪ منظر نگاريون ان جي روح جي تسڪين ڪن ٿيون.

سنڌي نال کي عالمي سطح تي آڻڻ لاءِ اسان جي تخليقڪارن کي ڪجهه ڳالهائون نظر ۾ رکڻيون پونديون.

- ناول ۾ نظرين جي گنجائش نه هوندي آهي.
- هر ادبي تخليق ۾ ٻوليءَ کي ثانوي حيثيت آهي.
- ڪي آهي. لفظ ڌڻ جي Thought اوليت شعور يا

صورت ۾ شعور پويان هلن ٿا. ڪنهن به تخليق کي لفظن سان سينگارڻ ان جو حسن برباد ڪرڻ آهي. (Sentimental over flow) جذبات پڻي جي بي ربط ايتار • ٻاراڻي ذهن کي متاثر ڪري ٿو، جڏهن ته وقت، (Maturity عمر ۽ اهڙي احساس کي زائل ڪري وجهن

ٿا.

• بجا (Realistic Realism) حقيقي حقيقت نگاري طور زندگيءَ جو سچ آهي پر انسان کي سڌو سچ متاثر نه ٿو ڪري، اخبار ۽ ادب ۾ اهو ئي فرق آهي. تڏيل اثر وڃائي ويٺي آهي. عزت نفس معنا بدلائي ڇڏي آهي. انسان پوڳنائن کي پوڳ سمجهڻ لڳو آهي. ”ماڻهو موٽر هيٺان اچي مري ويو.“ عام رواجي جملو آهي پر ادب معنائون بدلائي وجهي ٿو. حقيقي حقيقت نگاري صحافت آهي ۽ حقيقي حقيقت Realistic Realism (Re-Realistic Realism) نگاريءَ جو صد باب جيڪو ادب آهي. روايتن کي تبديل ڪرڻو آهي. دل سيني اندر آهي، نظر نه ٿي اچي، پر سيني چيرڻ بنا دل جو نظارو ادب آهي.

• ناول ڊرامو نه آهي، ناول جو ڊرامائي انداز نه ناول

آهي، نه ڊرامو.

• (Intensional) ڄاڻي وائي متاثر پئو

ناول کي مصنوعي بڻائي وجهي (Impressionism)

ٿو. تخليق ۾ قابليت ۽ ڄاڻ مڙهڻ واجب نه آهي. ناول

شعور جو وهڪرو آهي جنهن ۾ تخليقڪار پاڻ وڃائي

ويهي ٿو. تخليقڪار شعور هٿان بي وس نظر اچي ٿو.

جي رحم ۽ ڪرم Stream اهو ٻڌي ٿو، تري ٿو ۽ ڌارا

تي وهندو وڃي ٿو، جيڪو تارو آهي، اهو تخليقڪار نه

آهي. ڏانءُ ذات جي در جو غلام آهي. ذات هيري جيان

آهي ۽ ڏانءُ تراش، نڪار تعليم ۽ تربيت آهي. سنڌ ۾

تعليم جو ٻيڙو ٻڌي چڪو آهي، ڪهڙي تربيت ٿيندي؟

• قوم پرستي - ڌرتيءَ جو بي شعور باشندو به

لاشعوري قومپرست آهي. روس، چين، ڪوريا ۽ يورپ

جي ملڪن ۾ اتان جي ٻولي پڙهائي ۽ ڳالهائي وڃي ٿي.

ناول قوم جو ترجمان آهي. قوم جو ڪلچر خود بخود

ناول ۾ سمائجي وڃي ٿو. ماڻهن جا مسئلا ناول جو

لکي ٿو ته Dead Soul حصو بڻجي وڃن ٿا. گوگول

اٺويھين صديءَ جو روس پنهنجو پاڻ سمائجي وڃي

ٿو. سنڌي ناولن ۽ ٻين تخليقي لکڻين ۾ قوم پرستي ۽

پرچار نعري جي صورت ۾ موجود آهي جيڪو ناول جو الميو آهي. گورڪي روس جو نه پر سوويت يونين جو وڏو اديب هيو. ڪمال کي زوال آهي. مان مايوس آهيان، محسوس ٿيندو آهي، اسين ڪمال جي بلندين کي ڇهي هاڻي زوال پذير آهيون. خوشفهميءَ اسان سنڌين کي انڌيرن ۾ برقرار رکيو آهي. نجات جو واحد ذريعو تعليم آهي. پڙهڻ پڻ ذات آهي، پيغمبري آهي، پيغمبري پيدا ڪرڻ لاءِ نئون آسمان تخليق ڪرڻو پوندو. ڌرتيءَ کي علم سان اجاگر ڪرڻو پوندو، پوءِ سٺا ناول سرجڻ لڳندا، سٺا پڙهندڙ ملي سگهندا.

ناول جي (Fragmentary novel) فريگمينٽري ناول اهڙي صنف آهي، جيڪو چڙوچڙ، نامڪمل، ٽٽل ۽ الڳ حصن تي مشتمل آهي. اهڙي ناول لاءِ ڪو مخصوص پلاٽ ضروري نه آهي. ناول جي مک ڪردار يا هيرو کي اهميت حاصل نه آهي پر واقعن کي اجاگر ڪيو ويندو آهي. اهڙا واقعا الڳ ڪهاڻين تي به مشتمل ٿي سگهن ٿا.

(Satyricon) پهريون فريگمينٽري ناول سٽريڪون آهي جيڪو روم جي حڪمران نيرو جي ڏينهن ۾ لکيو

ويو. اهو ناول لاطيني زبان ۾ هيو ۽ پيٽرونس
(Petronus) (27-66A.D) ۾ عيسوي صديءَ ۾
لکيو.

ڪافڪا جو جڳ مشهور ناول آمريڪا ۾ وڃايل
پڻ فريگمينٽري ناول آهي جيڪو 1927ع (Amerika)
۾ لکيو.

ناول جي تاريخ ۾ سوين اهڙا ناول آهن جيڪي
فريگمينٽري طرز تي لکيل آهن. انهن ناول نگارن ۾
هيمنگوي، وليم فاڪنر، ري براد بري، نباڪوف ۽ ٻيا
شامل آهن.

آهي (Weather) آخري ناول جيني اوڦل جو موسم
جيڪو هن 2020ع ۾ لکيو.

اسٽيل جا پنج گلاس ساڳي فريگمينٽري انداز ۾ لکيل
آهي.

ناول ”اسٽيل جا پنج گلاس“ جي باري ۾ ايترو چوندس
ته اهو سوانحي يا آتم ڪٿائي ناول نه آهي پر اهو
(Nostalgia) وسري ويل پراسرار يادن جي ناسٽلجيا
آهي. ان جا ڪردار فرضي آهن. ٿي سگهي ٿو ياد ۾
رهجي ويل اهڙا ڪردار هجن جيڪي اتمو ڪائي ٻاهر

نڪتا هجن، انهن جو اظهار حقيقت کان پري هڪ اهڙي
دنيا آهي جيڪا ناول کي تخليق جو روپ ڏئي ٿي.
يادون انسان جو سڀ کان وڏو سرمايو آهن، جيڪي
دنيا ۾ نه آهن، اهي يادن ۾ محفوظ رهن ٿا. هيءُ ناول
اهڙين يادن تي مشتمل آهي جيڪي وقت جي توڙ ۾
پنهنجو چهرو وڃائي وينيون آهن. توهان کي هر چهرو
وقت جو چهرو محسوس ٿيندو.

رسول ميمڻ
ڪراچي

01

اهي اسٽيل جا پنج گلاس منهنجي پيدائش کان پهرين موجود هيا. مان
تڏهن ڄائس جڏهن ايوب اقتدار سنڀاليو. سنڌ کي بريڪيٽس ۾ لکيو
ويندو هو ۽ سنڌ کي بريڪيٽس ۾ ڏسي محسوس ٿيندو هيو ڄڻ اڃان
ماءُ جي پيٽ ۾ آهيان. بابا ٻڌائيندو هيو ته جڏهن تون ڄائين ٻاهر
پاڪستان زندهه آباد جا نعرا لڳي رهيا هئا. شايد اهو ئي سبب آهي جو
مان سست، بدنصيب ۽ ڌٻڌيل ثابت ٿيو آهيان.

ننڍي هوندي ڪلاس ۾ پوئين بينچ تي ويهندو هيس ۽

ماسٽر جنهن جي رول جو نالو ”مولا بخش“ هيو. ان ماري منهنجا ٻئي هٿ سڃاڻي ڇڏيا هيا. مون کان منهنجو دوست دلدار، جيڪو ڪڏهن اسڪول نه ويو، اڪثر پڇندو هيو، ”جڏهن تون ايڏو ڪمزور آهين ته ”تنهنجا هٿ صحتمند ڇو آهن؟“

مان هٿن ڏي ڏسي ڏک مان چوندو هيس، ”بس جنهن ”.ڪي مولا بخشي

اهي اسٽيل جا پنج گلاس ڪڏهن ڏاڏو شڪارپور جي بازار مان خريد ڪري آيو هيو. ائين چمڪندا هيا ڄڻ چاندي. ڏاڏيءَ انهن جي وڏي سنڀال ڪئي هئي، ڇو جو اسٽيل جا ٿانءُ عام نه هيا. بازار جست، ٿامي ۽ پتل جي ٿانون سان ڀريل هوندي هئي. ماڻهو اڪثر اهي خريد ڪندا هيا ۽ انهن تي پنهنجن پيارن جا نانءُ لکرائيندا هيا. هر دوڪان تي هڪ اهڙو شخص هوندو هيو جيڪو پيرن وچ ۾ ٿانءُ ڦاسائي، سوئو رکي هٿوڙيءَ سان ٽڪ هڻي پيو نانءُ لکندو هيو. پر انهن پنجن اسٽيل جي گلاسن تي ڪو نانءُ لکيل نه هوندو هيو. پڪ سان ڏاڏي ان وقت نانءُ لکندڙ شخص کي چيو هوندو.

”هنن پنجن گلاس تي منهنجي پنجن پتن جا نالا لک“
ان شخص ورائيو هوندو، ”سائين نالا جست، تامي ۽
پتل جي ٿانوَڻ تي لکي سگهبا آهن. مان هنن پنجن
اسٽيل جي گلاسن تي نالو نه ٿو لکي سگهان، ڇو جو
اسٽيل پاڪستان جيان مضبوط آهي. انهن پنجن گلاسن
”تي چڱهه ڪرڻ منهنجي وس جي ڳالهه نه آهي
ڏاڏا ضرور مايوس ٿي ڳوٺ موٽيو هوندو ۽ ان
محسوس ڪيو هوندو ڄڻ ٻارن جي پيدائش کانپوءِ
انهن جي چنبي نه ٿي آهي. اهي بي نانءُ هجن ۽ ڪمري
۾ لڳل تختن تي چڙهي پير لڙڪائي وينل هجن. ساڳي
تختي تي انهن جي ڀرسان سڪئي ڪُني رکيل هوندي
هئي.“

جڏهن ڏاڏي وفات ڪئي ته اڃان شيشي جا گلاس
مارڪيٽ ۾ عام نه هيا. فرانس ۽ انگلينڊ جا ٺهيل
شيشي جا گلاس ملندا هيا، جيڪي تمام مهانگا هيا ۽
عام ماڻهوءَ جي پهچ کان پري هيا. اهي خانبهادرن، راءِ
بهادرن ۽ اهڙن بهادرن جي بنگلن اندر اوڪ جي
خوبصورت ڪارين ٽيبلن تي رکيل هوندا هيا جن بهادرن
عزت، غيرت ۽ وطن دوستيءَ کي مات ڏئي هجي. اهو

انهن شيشي جي ڳلاسن جو ئي ڪم هيو جن شراب اوتي انگريزن جي اڃا جهڙي. انهن تي شباب جي آڱرين جا نشان هيا ۽ اهڙن چپن جا نشان جن ملڪ جو خون چوسيو.

تن ڏينهن جست جا ڳلاس انڪري سٺا هيا جو ڏنگا، ڦڏا ۽ ميرا ته ٿيندا هيا پر انهن تي ڪٽ نه چڙهندي هئي. پتل ۽ تامي جا ڳلاس جيڪي اوائلي دور کان استعمال پئي ٿيندا آيا، ماڻهو انڪري پسند نه ڪندا هيا جو انهن تي ساول چڙهي ويندي هئي ۽ پاڻي پيئڻ سان ڪجهه اهڙي بوءِ ايندي هئي جيئن مٽ ۾ ڪو جيت مري ويو هجي.

هندستان کان آيل ماڻهن کي اهڙا پتل ۽ تامي جا ٿانوَ صفا نه وڻيا ڇو جو انهن تي چڙهيل ساول جو رنگ اسان جي پياري ملڪ جي جهنڊي جهڙو هيو. جنهن جهنڊي کي سينيماڻن ۾ فلم ختم ٿيڻ کان پوءِ اهو چئي ڏيکاريو ويندو هيو ته ”هاڻي توهان کي درخواست ٿي.“ ڪجي ته قومي جهنڊي جي احترام ۾ اتي بيهندا، ڪجهه ماڻهو بيهندا هيا ۽ ڪجهه اوپاسيون ڏيندا، سينيما جو در کولي ٻاهر نڪري ويندا هيا. ڪڏهن وري

سينيما ۾ خالي ڪرسين اڳيان پردي تي جهنڊو پيو
لهرائيندو هيو. پوءِ حڪومت جهنڊي جي اهڙي توهين
تي غور ڪيو ۽ فيصلو ڪيو ته جهنڊو فلم جي آخر ۾
نه پر شروع ۾ ڏيکارڻ گهرجي، جيئن ماڻهن لاءِ اهو
ضروري ٿي پوي ته جهنڊي کي پردي تي لهرائيندي ڏسن
۽ اٿي بيهي قومي ترانو ٻڌن. ان صلاح تي عمل ڪيو
ويو ۽ سينيما ۾ جهنڊو فلم شروع ٿيڻ کان اڳ
ڏيکارڻ لڳو. جهنڊي ڏيکارڻ کان اڳ ماڻهن کي اهو
چيو ويو ته ”هاڻي توهان قومي ترانو ٻڌندا. توهان تي
لازم آهي ته ان جي احترام ۾ خاموش ۽ بادب بيهي
رهو.“

اهڙي ترميم کانپوءِ به ماڻهو جيڪي شيرين ۽ فردوس
اداڪارن جو گوڏ ٻڌي رقص ڪرڻ ۽ وڏا ٽپا ڏيڻ جي
آس ڪئي سينيما ۾ داخل ٿيندا هيا، قومي تراني ڏسڻ
وقت اڌ بيٺل ۽ اڌ ويٺل هوندا هيا. جيڪي بيٺل هوندا
هيا، اهي قومي تراني ختم ٿيڻ کان اڳ ئي ويهي رهندا
هيا. انهن جو جوش ۽ ولولو تڏهن جاڳندو هيو جڏهن
اداڪارئون ٽپاڏينديون هيون ته کين ٻڌل گوڏ ٽلڻ
سٽرن کان مٿي اڏامي ويندي هئي.

ڏاڏي وٽ اهڙا پتل جا گلاس به هيا جن تي ورهاڱي
کانپوءِ سنڌ ڇڏي ويل هندن جا نالا لکيل هيا. اهي هندو
ان آسري گهر بند ڪري لڏي ويا هيا ته ٻن چئن مهينن ۾
حالتون نيڪ ٿي وينديون ۽ اهي موٽي اچي پنهنجن
گهرن ۾ رهندا. اهي ڪجهه قيمتي شيون پاڻ سان گڏ
کڻي ويا ۽ ٻيو فالتو سامان جنهن ۾ ڪتون، بستر، ٿانو،
وڏيون پيٽيون، بهارا، پوڄيون ۽ ڀڳوان جون مورتيون
ڇڏي تالا هڻي هليا ويا. مقامي ماڻهو لياقت علي خان
جي قانون موجب انهن جي گهرن ۽ دوڪانن تي قبضو
نه ڪري سگهيا پر ڪجهه اوباش ۽ چور قسم جا ماڻهو
اهي تالا ڀڄي سڄو سامان ڪڍي ويا. شايد اها ڀڳوان
جي مورتِيءَ جي طاقت هئي جنهن کي ڪنهن چور
چوري نه ڪيو، پر جڏهن اهي گهر مهاجرن حوالي ڪيا
ويا ته انهن سڀ کان پهريون انتقام ڀڳوان جي مورتِيءَ
کان ورتو. انهن اهي ڀڄي گهر کان ٻاهر اڇلايون. انهن
ثابت ڪيو ته صرف ماڻهو مسلمان نه هوندا آهن پر روڊ،
رستا، عمارتون، باغ، اسپتالون، اسڪول، يتيم خانا ۽
پاڻيءَ جون سبيلون به اسلام قبول ڪنديون آهن ۽
پنهنجا نالا بدلائي مسلمان ٿينديون آهن.

ڏاڏي وٽ اهي پتل جا گلاس گهڻو عرصو موجود رهيا. انهن تي عجيب ۽ غريب نالا لکيل هوندا هيا. هڪ گلاس تي لکيل هيو ڦڙو مل، ٻئي تي لکيل هيو جهڙو مل. مان سمجهي ويس ته ڦڙو مل ضرور جهڙو مل جو پٽ هوندو. ڇو جو ڦڙو جهڙ مان ئي جنم وٺندو آهي. هڪ گلاس تي لکيل هيو ”هوا ٻائي“ اهڙو مسلمانن جهڙو نالو پڙهي مان حيران ٿي ويس. هڪ ڏينهن قرآن پڙهائيندڙ مولويءَ کي گلاس ڏيکاريندي چيم ”سائين هيءُ آهي ته هندن جو پوءِ نالو مسلمان عورت جو ڇو ”لکيل آهي؟“

استاد گلاس کي هٿ نه لاٿو ۽ منهنجن هٿن کي سوري اکين اڳيان ڪري نالي پڙهڻ جي ڪوشش ڪيائين ۽ پوءِ نفرت مان جواب ڏنائين ”ڇورا تون نه سڌرين، هيءُ هوا ٻائي آهي، جيڪا هندو عورت هئي. جيڪڏهن وڏي ”ح“ سان هوا ٻائي لکيل هجي ها ته پوءِ مسلمان ٿي سگهي.“

استاد مون کي پري ڪيو ۽ وري چيو ”اڇلاءِ ڪافرن جي گلاس کي پري، متان هن ۾ پاڻي پي وات خراب ڪيو.“ ٿي. ان ساڳي وات سان قرآن ڪيئن پڙهندين؟

مون اهو ڳلاس واپس تختي تي رکيو ۽ سوچيندو رهيس. سڄي ”هه“ جي هيرا ڦيري آهي. ”ح“ حبشي جيڪو ڪاري رنگ جو آهي. ”هه“ لکڻ سان اچو ٿي پوندو. ڏاڏي جي وفات کانپوءِ ڏاڏي اداس رهندي هئي ۽ ڪمري ۾ رکيل انهن اسٽيل جي ڳلاسن ۾ ڏاڏي جو عڪس ڏسندي هئي. اهو اچي پڳ پائي بيٺل هوندو هيو، سندس منهن تي اچي ڌاڙهي ۽ لڙڪندڙ اڇيون مڇون هيون. ڏاڏو سدائين مرڪندو هيو، اها بي ڳالهه آهي ته سندس مرڪ وڌين مڇين ۾ لڪيل هوندي هئي. اهو قدر آور مڙس هيو، جنهن ڪري گهر جي چائنٺ ٿيڻ وقت کيس مٿو ٽڪرائجڻ ڪري اڪثر ٽڪ لڳندا هيا، پوءِ وقت هن کي ڪمزور ۽ ڪپو ڪري ورتو. ان جو فائدو اهو ٿيو جو ڏاڏو جڏهن گهر جي چائنٺ ٿيندو هيو ته کيس ٽڪ نه لڳندا هيا.

اسٽيل جا پنج ڳلاس جن جي تري ۾ انگلينڊ جو ٺپو لڳل هوندو هيو، ڏسي محسوس ٿيندو هيو، اهي انگريزن خاص اسان مسلمانن لاءِ ٺاهيا هيا. ان اسٽيل جي سيت کي ورهائي ائين الڳ ڪيو ويو هيو، جيئن جڳ ڳلاسن کانسواءِ ڪنهن ڪم جو نه هجي ۽ ڳلاس

جڳ ڪانسواءِ نامڪمل هجن.

غريب غربي وٽ مهمانن کي پاڻي پيئارڻ لاءِ جست جا گلاس ئي هوندا هيا. جڏهن ته ڏاڏي مهمانن کي اسٽيل جي گلاس ۾ پاڻي پيئاري حيران ڪري ڇڏيندي هئي، جڏهن ڏاڏو جيئرو هيو ۽ ان جا دوست ڳوٺن کان ڪهي ايندا هيا ته ٻاهر اڱڻ ۾ برمي وٽ ڪٽ تي ويهي تازي پاڻيءَ جا ڍڪ پري برمي جي مٺي پاڻيءَ جي تعريف نه ڪندا هيا پر گلاس جي چمڪ ڏسي ڏاڏي کي چوندا ”هيا“ پريا مڙس، گلاس چانديءَ جا آهن؟

ڏاڏو لڙڪندڙ مڃن تي هٿ ڦيري جواب ڏيندو هيو ”“چانديءَ جو زمانو ويو، اهي اسٽيل جا آهن پوءِ وقت بدليو. چين ۾ انقلاب آيو ته سڀ کان پهريون پاڪستان ان کي تسليم ڪيو. چين اهڙي اڳرائيءَ جو پاڪستان کي سٺو سلو ڏنو. هن کي سستا رانديڪا ٺاهي ڏنا ۽ بازارون چيني سامان سان سڙجي ويون. ائين پئي لڳو جڏهن چين ۾ انقلاب کان اڳ بغاوت جي ڏينهن ۾ چيني انقلاب جي تياري ائين ڪري رهيا هيا جو لڪي توبون، بم گولا ۽ بندوقون ٺاهڻ بجاءِ رانديڪا، چينيءَ جا برتن، ريڊيا، توپي ڏيڻ واريون

سيون، ٽاچينيون، پيچ ڪش ۽ شيشي جو سامان ٺاهي رهيا هيا. ڇو جو انقلاب کانپوءِ هڪدم ايڏي وڏي مقدار ۾ سامان ٻاهران ملڪن ڏانهن موڪلڻ حيرت انگيز هيو.

شڪارپور جي بازار به اهڙن ٿانوَ سان سڙجي وئي جيڪي چين جا ٺهيل هيا. اهي قيمت ۾ ايڏا گهٽ هيا جو غريب ماڻهو انهن کي آسانيءَ سان خريد ڪري پئي سگهيو.

انگلينڊ ۽ فرانس جا ٿانوَ جيڪي قيمتي ۽ خوبصورت هيا، انهن جو وڪرو وڌن ماڻهن تائين محدود رهيو. امڙ جي نظر جڏهن چين جي ٺهيل اهڙن شيشن جي گلاسن تي پئي ته اهي ان کي استيل جي گلاسن کان سهڻا ۽ صاف نظر آيا. ان هڪ دفعي بابي کي فرمائش ڪئي ته اهو شڪارپور جي بازار مان کيس اهڙا شيشي جا گلاس آڻي ڏي، ڇو جو اها ڪالهه جڏهن جاڙي ماءُ جي گهر وئي هئي ته کيس اتي نظر آيا هئا. جاڙي ماءُ هن کي ٻڌايو ته اهي ايڏا مهانگا نه آهن. ٻن روپين ۾ ڇهه گلاس آرام سان ملي ويندا.

بابو جنهن تازو فائل پاس ڪري ماسٽري ورتي هئي، ان

جي ڪُل پگهار پنجونجاهه روپيا هئي. اهو پريل جسم وارو پهلو ان شخص هيو. جيڪو آڪاڙي ۾ ورزش ڪندو هيو ۽ ڪنهن ملهه جي مقابلي ۾ ڪنهن کي ڇت ڪري ڇهه ست روپيا انعام ۾ حاصل ڪري وٺندو هيو. ان به سوچيو، زمانو ترقي يافته ٿي ويو آهي ڇو جو شيشي جا گلاس مارڪيٽ ۾ سستا ٿي ويا آهن. زماني سان قدم قدم ۾ ملائڻ لاءِ شيشي جي گلاس ۾ پاڻي پيئڻ ضروري آهي.

اهو هڪ ڏينهن شڪارپور ويو. نعيم احمد شيخ جيڪو پهريون بازار ۾ پريو مل جي نالي سان سڃاتو ويندو هيو ۽ تازو مسلمان ٿيو هو، بابو ان جي دوڪان تي ويو جيڪو ڳاڙهي گوڏ ٻڌي اتي ويٺل هيو. بابي ان جي اهڙي حالت ڏسي پهريون سوچيو ته شايد ان ڳاڙهي گوڏ چين ۾ انقلاب جي خوشيءَ ۾ ٻڌي آهي، ڇو جو چين جي سامان اچڻ ڪري سندس ڪاروبار چمڪي پيو هيو. پر پوءِ جڏهن ان کيس ڳاڙهي گوڏ جي حقيقت ٻڌائي ته بابا ”الحمد لله“ چئي شيشي جا گلاس ان کان ئي وٺڻ جو فيصلو ڪيو ۽ سوچيو ته ڀلي اهو چار پئسا مارڪيٽ کان منافعو وڌيڪ وٺي پر هو

ڪنهن ٻئي دوڪان تي نه ويندو.

هونئن ته نعيم احمد شيخ جي دوڪان ۾ هر رنگ جا گلاس هيا جن ۾ اڪثريت نيرن گلاسن جي هئي پر ان بابا کي ساوا گلاس خريدڻ جي صلاح ڏني ۽ چيو ”سائو اسلامي رنگ آهي. ماستر صاحب انهن ۾ پاڻي پيئندين ته ڄڻ آب جم جم (زم زم) پيئندين.“ مسلمان ته پنهنجيءَ جاءِ تي پر سنڌ ۾ شل نه ڪو وائيو مسلمان ٿئي پوءِ مسلمانيءَ ۾ سڀني کان گوءِ کڻي ويندو. جڏهن ڏس ٻاتي آواز ۾ ويٺو قرآن پڙهندو. ننڍپڻ ۾ مونکي دينو دال وارو ياد آهي جيڪو تازو مسلمان ٿيو هيو. پنج وقت نماز پڙهندو هيو. ان کي اچي ٽوپي ۽ منهن تي سونهاري هوندي هئي. بڙ جي هيٺان ويهي دال وڪڻندو هيو. ان وٽ دال وٺندڙ ماڻهن جي رش هوندي هئي. اهو هر گراهڪ کي ڪنول جي پن تي دال رکي ڏيندو هيو. جڏهن ڊيگڙيءَ مان چمچي سان دال ڪڍي پن تي رکندو هيو ته هر چمچي پرڻ مهل وڏي آواز سان ڪلمي جو پهريون حصو پڙهندو هيو. هڪ دفعي ”ڪڪي“ نالي شخص جيڪو موليدي هيو. ان دينو کي ”چيو“ دين محمد ڪلمو ته پورو پڙهه نه

دين محمد منجهي پيو ۽ جڏهن وري ڪلمي پڙهڻ جي
ڪوشش ڪيائين ته هن کان اچار صحيح نه پئي
نڪتو. ڪڪي مولوديءَ هن جو تلفظ صحيح ڪرڻ لاءِ
گهڻي ڪوشش ڪئي، پر آخر ۾ بيزار ٿي دال وٺي
”ويندي هن کي چيائين“ ادا پوءِ ائين ئي هوندو

02

جڏهن نعيم احمد شيخ کان بابو ساوا گلاس وٺي واپس پهتو ته شيشي
جا اهڙا گلاس ڏسي امڙ کي ته خوشي ٿي پر ڏاڏي اداس ٿي وئي. امڙ
جهه گلاس توڻي تختي تي رکيا ۽ ڏاڏيءَ مايوس ٿي اسٽيل جا پنج گلاس
توڻي پاسيرا ڪري رکي ڇڏيا. ڏاڏيءَ سوچيو، وقت سان گڏ شايد اسٽيل
جا گلاس به هن جيان پوڙها ٿي چڪا آهن ۽ پوڙهن جو وقت ختم ٿي
چڪو آهي. اهي اسٽيل جا پنج گلاس رنڌڻي جي هڪ ڪنڊ ۾ ائين اونڌا
بيا هوندا هيا جيئن زماني کان پنهنجو منهن لڪائيندا هجن. ائين انهن تي
مٽي چڙهندي ويندي هئي ۽ ڪڏهن امڙ ان خيال کان انهن جي صفائي
ڪندي هئي ته متان ڪنهن غريب غريبي، نوڪر يا ڀنگيءَ کي پاڻي پيئارڻ

مهل انهن جي ضرورت محسوس ٿئي. گهر ۾ شيشي جا گلاس استعمال ٿيندا هيا ۽ اسان ننڍا ٻار ڏسندا هيا سي جڏهن به ڪو اڃايل مهمان تڪڙ ۾ انهن کي وات تي چاڙهي پڪ پريندو هيو ته هيٺان بيهي نظر ايندڙ ان جا ڏند آڱرين جيڏا ڊگها ٿي ويندا هيا. امڙ شيشي جي گلاس جو گهڻو خيال ڪندي هئي، جڏهن ننڍڙي پيئڻ گلاس کڻي پاڻي پيڻ جي ڪوشش ڪندي هئي ته امڙ رڙ ڪندي هئي. ”اڙي غلامو، پيئڻ کي پاڻي پري ڏي. ”متان هٿن مان ڇڏائجي نه وڃينس.“

مان ٻڪندو ويندو هيس ۽ ننڍڙيءَ کي پاڻي پري ڏيندو هيس.

ايوب خان جي ڏينهن ۾ مارشلا جي وڏي دهشت هئي. ماڻهو پوليس کان ته ٻڃندا هيا پر فوج کي عزرائيل سمجهندا هيا. فوجي حڪومت ملاوٽ ڪندڙن خلاف باهه ٻاري ڏني هئي. هڪ حڪم ذريعي تنبيهه ڪئي وئي هئي ته ”ان کان اڳ جو فوجي دوڪانن تي وڃي چڪاس ڪن هڪ هفتي اندر سڀ دوڪاندار ملاوٽ ٿيل مال هٽائي ڇڏين.“ دوڪاندارن تي ان حڪم جي ايڏي دهشت طاري ٿي وئي جو انهن ملاوٽ ٿيل سڀ شيون سنڌوءَ ۾ اڇلايون ۽ سنڌوءَ جي پاڻيءَ جو رنگ اڇو ناسي ۽ ڳاڙهو ٿي ويو.

بابي جو دوست شفيع محمد جنهن جو پاڙي ۾ بقالڪو دوڪان هيو. اهو دوڪان بند ڪري ٻاهر دڪي تي

ويهي روئي رهيو هيو. بابي ان کان روئڻ جو سبب
”پڇيو. ان ورائيو “ماسٽر ڳالهه نه ڇڻ، ڪڪ نه رهيو
”پر اهو ڪيئن؟“

شفيع محمد هڪ آهه پري ۽ بابي کي چيو ”ڳالهه نه ڇڻ،
”ڳالهائي نه ٿو سگهان، پهريون پاڻي پيئار ته پوءِ ٻڌايان
بابي مونکي هٿ جي اشاري سان پاڻيءَ جو گلاس آڻڻ
لاءِ چيو. مان اندر ويس ۽ امڙ مون کي گلاس ٽوئي پري
هٿ ۾ ڏنو، ٻاهر آيس، بابي وٽ پهچي گلاس ڏنم. شفيع
محمد وات تي چاڙهي هڪ ساهيءَ ۾ پي ويو. مان به
اتي ويهي رهيس ۽ گلاس پاسي کان پيو هيو. شفيع
محمد کيس سرسري ڳالهه ٻڌائي ”ماسٽر مون کان
غلطي ٿي وئي. گودام ۾ اصلي مال ۽ ملاوٽ وارو مال
گڏ رکيل هيا. تڪڙ ۾ اصلي مال سنڌوءَ ۾ اڇلي آيو
”آهيان ۽ ملاوٽ وارو گودام ۾ رکيل آهي
بابي اهڙي ڳالهه ٻڌي مٿي تي تڪ هنيو
اڙي چريا!“ هن چيو ”تڪڙ جو ڪهڙو ضرور هيو اجايو“
”نقصان ڪري وٺئي.“
ڳالهين ۾ ڪنهن جو تيان ئي نه رهيو ته ڪو پاسي سان
شيشي جو گلاس پيل آهي. شفيع محمد گودام ۾ واپس

ويڃڻ لاءِ افسوس مان اٿيو ته گلاس کي لت لڳي وئي ۽
گلاس دڪي تان اچي روڊ تي ڪريو. ٽي ٽڪر ٿي ويو.
بابي ڪجهه دير افسوس مان پڳل گلاس جي ٽڪرن
ڏانهن ڏٺو ۽ پوءِ اهي ڪٿي روڊ جي پاسي کان رکي
ڇڏيا.

چون ٿا ايوب خان جي وهائي کي به فوجي شو پاتل
هوندي هئي. هو جڏهن رات جو ان تي سمهي اوڀر ڏي
منهن ڪري ڪونگهرا هڻندو هيو ته سندس وڏيون مڇون
هندوستان ۽ افغانستان ڏي اشارو ڪنديون هيون. هو
هندوستان کي فتح ڪرڻ جا خواب ڏسندو هيو ۽
افغانستان هن لاءِ خطرو هيو، ڇو جو کيس هر حال ۾
سوويت يونين جي مخالفت ڪرڻي هئي. آمريڪا کيس
خوابن ۾ سوويت يونين کان ائين ڊيڄاريندو هيو جيئن
ماءُ ٻار کي جن کان ۽ جڏهن ننڊ ۾ پاسو ورائيندو هيو
ته ڏکڻ ۽ اتر ۾ هن جون مڇون چين ۽ ايران ڏي اشارو
ڪنديون هيون. خوابن ۾ هن کي مائٽو جي هنج ۾
ويٺل ننڍڙو نوالفقار علي ڀٽو ويٺل نظر ايندو هيو.
جنهن کي مٿي تي ڳاڙهي ٽوپي پاتل هوندي هئي پر
هٿ ۾ تسبيح لڙڪندي هئي. چيني نظريو ايوب خان لاءِ

هڪ دوست جو ڪافر نظريو هيو پر ڀڄي ان نظريي کي
مسلمان ڪيو. ايوب ايران جي رضا شاهه تي دل ۽ جان
سان قربان هيو، ڇو جو اهو هڪ سهڻي ملڪا جو
مڙس هيو. فرح ديبا پندرهن سئو سال پراڻو شراب
آڇيندي هئي ۽ رضا شاهه فخر سان چوندو هيو
اسلام کان پهريون جو آهي، انڪري حلال سمجهڻ
گهرجي. ”ان جي اهڙن ٽوڻن تي سڀ کان وڌيڪ
ٽهڪ ذوالفقار علي ڀٽو ڏيندو هيو، ڇو جو اهو اڃان
نوجوان هيو ۽ سندس ٽهڪن جي عمر هئي. نوجوان
ذوالفقار علي ڀٽو جڏهن ايوب خان جو پرڏيهي وزير
هيو، تقريبن روز هن جو ننڍڙو فوتو عبرت اخبار ۾ شايع
ٿيندو هيو. ننڍي هوندي جڏهن ڀٽي صاحب جو فوتو
ڏسندو هيس ته خبر نه آهي ڇو خوشي محسوس
ٿيندي هئي. ڏاڍو سهڻو هيو ذوالفقار علي ڀٽو. دل ۾ اها
حسرت هوندي هيم ته جيڪر ان کي سامهون ڏسي
سگهان. ڀلو ٿئي فاطمه جناح جو جنهن جي صدقي
مونکي ذوالفقار علي ڀٽو ڏسڻ نصيب ٿيو. ڇو جو ان
کان اڳ حڪمرانن کي ڏسڻ ڏاڍو ڏکيو هوندو هيو. مان
جڏهن پرائمري اسڪول ۾ پڙهندو هيس ته هڪدم

حڪم نامي تحت شهر جي اسڪولن جا ٻار گڏ ڪري
ورڪشاپ روڊ ڪنارن تي اهو چئي گڏ ڪيا ويا ته
”ايوب خان اچي ٿو، ان جو استقبال ڪرڻو آهي.“
اسان سڀ ٻار صبح سان ورڪشاپ روڊ جي ڪنارن تي
ڪنا ٿياسون. مان گهران ٿڌي پاڻيءَ جي بوتل ۽ شيشي
جو گلاس کڻي آيس ته متان پاڻيءَ جي ضرورت پوي.
اس ۾ بيٺي يارهن ٿي ويا، ايوب خان نه آيو. روڊ تي
گاڏين ۾ رعبدار فوجي اچن ۽ وڃن پيا. زور سان بينڊ
وڳي پئي ۽ بينڊ ماسٽر هڪ ڊگهي لٽ کي هٿ جي
آڱرين ۾ ائين ڦيرائي رهيو هيو جيئن مچر هڪليندو
هجي. اهو اوچتو لٽ کي هوا ۾ اچي وري جهپي سڀني
کي حيران ڪرڻ جي ڪوشش ڪري رهيو هيو.
منهنجي دل دڙڪي رهي هئي، اهو تجسس ته الائي
ڪيئن هوندو ايوب خان! فوٽوءَ ۾ ڏاڍو خوفناڪ ۽
رعبدار آهي. ان کي سامهون ڏسي سگهندس الاءِ نه.
مان بوتل مان گلاس پري هر هر پي رهيو هيس. منهنجو
دوست گوهر جعفري جيڪو پڪ ۾ بيٺل هيو، اهو به
هر هر پاڻي گهري رهيو هيو. گهڻي وقت کانپوءِ خبر
پئي ته ايوب خان جو قافلو اچي رهيو آهي. سيٽيون

وڃڻ لڳيون ۽ ايوب خان جو قافلو سرڪت هائوس
ويندي اڪين کان ائين اوجھل ٿي ويو جيئن واءُ جو
جهوٽو. سڀني گاڏين جا رنگين شيشا بند هيا. ايوب
خان کي نه ڏسي مياوسي ٿي ۽ ان ڏک ۾ ڳالاس منهنجن
هٿن مان ڇڏائجي روڊ تي ڪريو. مونکي تصور ۾ ايوب
خان بجاءِ امڙ جو منهن گهمي ويو جيڪا ڀڄندڙ ڳالاس
تي افسوس ڪري رهي هئي.

آمريڪا جي ڌمڪيءَ سبب جڏهن ملڪ ۾ لوڪل باڊيز
جي چونڊ جو اعلان ٿيو ته فاطمه جناح ميدان ۾ آئي ۽
فوجي حڪومت سان مهاڏو اٽڪائڻ جي ڪوشش
ڪئي. شهر شهر ۾ جلسا ٿيڻ لڳا ۽ ايوب خان به برقعو
لاهي سامهون آيو.

اها هڪ فوجي حڪمران لاءِ وڏي ڳالهه هئي. فوجي
حڪمران ڏاڍا شرميلا پئي رهندا آيا. اهي عوام سامهون
اچڻ عيب سمجهندا هيا. ريڊيو تي سال ٻن ۾ تقرير
ڪندا هيا ته ڪڏهن ڏنل وقت تي تقرير نه ڪندا هيا.
دير ڪري پنهنجي اهميت اجاگر ڪرڻ جي ڪوشش
ڪندا هيا. تائيم ڏيندا هيا نائين وڳي جو ته تقرير
يارهين وڳي ڪندا هيا، جيڪا پنجن منٽن جي هوندي

هئي، اهي ريڊيي تي ڳالهائيندا هيا ته ائين لڳندو هيو،
”هيءَ ريڊيو منهنجو نه آهي، ريڊيو مغرور آهي. ريڊيو
ظالم آهي، ڌاريو آهي، اهو ريڊيو ڪالي خان ڪاسائيءَ
”جو آهي، جيڪو مئل پور ڪهندو هيو

اهي ٿلهي رعبدار آواز ۾ ڳالهائيندا هيا جنهن ۾ ٽڪر ۽
وڏائي هوندي هئي. ان کان پوءِ نور جهان جو فوجي
گانو هلندو هيو. تهيل ريڊيي تي چڻ پاڻي پوندو هيو.
هر طرف ٻاڦ ئي ٻاڦ هوندي هئي.

اهو هڪ وڏو جلسو هيو جنهن ۾ ايوب خان تقرير
ڪئي. بابا اسان سڀني ٻارن کي تقرير ٻڌرائڻ لاءِ
استيڊيم وٺي ويو. بابا پاڻيءَ جي وڏي بوتل ۽ شيشي
جو گلاس به ساڻ کنيو ته، ”متان ٻارن کي اڃ لڳي ته
”رش ۾ پاڻيءَ چڪو ڪيڏانهن آئيندس؟

استيڊيم ماڻهن سان ڀريل هيو. ايوب خان سان گڏ
ذوالفقار علي ڀٽو به آيل هيو. مون پهريون دفعو
نوجوان ذوالفقار علي ڀٽي کي اسٽيج تي ڏٺو. ايوب
جي تقرير کان اڳ هر هر ذوالفقار علي ڀٽو مائيڪ تي
اچي سنڌيءَ ۾ چئي رهيو هيو. ”يلي ڪري آيا.... جي
ڪري آيا“ وري هو وڏي آواز ۾ چئي رهيو هيو ”اچي

”ويو، اچي ويو، ايوب خان اچي ويو

هن جي انداز تي جلبي ۾ ماڻهن جا ٽهڪ گونجي رهيا هيا. ايوب خان ڄاڻي وائي دير ڪري رهيو هيو. جنهن جو سبب ٿي سگهي ٿو اهو هجي ته ڀل اڃان ماڻهو ڪٿا ٿين يا سندس اهو خيال هيو ته جيئن انتظار سبب ماڻهن کي اهميت جو احساس ٿئي. پٽو صاحب ماڻهن جي دل وندرائڻ لاءِ هر هر اسٽيج تي اچي اهڙي انداز ۾ ڳالهائي رهيو هيو جيئن ماڻهو خوش ٿين ۽ ڳالهين مان مزو وٺن.

جڏهن ايوب خان تقرير ڪرڻ آيو ته سڀ کان پهريون پٽي صاحب ايوب خان زنده آباد جا نعرا هنيا. ايوب خان تقرير ڪئي ته اها ڄڻ فوجين کي خطاب هئي، نه دائيس کي ٽڪ هنيا، نه مائڪ ڪيرائين، نه ٻانهون هوا ۾ ڦيرائي آگر عوام ڏي ڪيائين، ماڻهو چپ هيا ۽ پٽو صاحب اهڙي تقرير تي ڪنڊ ۾ ٽهڪ ڏئي رهيو هيو. ايوب خان جي تقرير ٻڌي منهنجي نڙي خشڪ ٿي وئي. بابا کان پاڻيءَ جو گلاس وٺي جيئن پيتم ته ڪنهن جي ٺوٺ لڳي وئي، گلاس وڃي پٽ تي پيو ۽ ڪناري وٽان پڇي پيو. هاڻي ڪمري ۾ لڳل تختي

تي ٿي شيشي جا گلاس بچيا هيا.

امڙ اهو فيصلو ڪري ڇڏيو ته هوءَ جلسن، جلوسن ۽ استقبالن ۾ ڪڏهن به شيشي جو گلاس کڻي وڃڻ جي اجازت نه ڏيندي. اهي گهر ۾ به استعمال نه ٿيندا. هن اسٽيل جا گلاس صاف ڪري رکي ڇڏيا ۽ چيائين ته ”اڄ کانپوءِ پاڻي اسٽيل جي گلاس ۾ پيتو ويندو.“ پر اسٽيل جا گلاس ڪنهن به گهر پاتيءَ کي نه پئي وڻيا. ڪجهه ڏينهن ته اسٽيل جا گلاس استعمال ٿيا، پر وري هر ڪنهن جي دل چاهيو ته پاڻي شيشي جي گلاس ۾ پيتو وڃي.

اهو چوٿون شيشي جو گلاس هيو جيڪو ان وقت ڀڳو. جڏهن ماستر نور دين هندوستان کان لڏي آيو. ماستر نور دين رنگ روپ ۽ هڏ ڪاٺ ۾ ائين لڳندو هيو جيئن گجرات يا راجستان مان آيو هجي. ڪڻڪ رنگو ۽ جسم ۾ ڀريل هيو. سندس اڳيان ٺوڙهه هئي ۽ پاسن کان وڏا وار هيا. گهڻو ڪري ڪڙتو ۽ پاڄامو پائيندو هيو. ماستر نور دين اهڙن مهاجرن مان هيو جن جي هجرت ورهاڱي کانپوءِ به جاري رهي. هن کي سنڌ پهچڻ ۾ ايتري دير ٿي وئي جو شهر ۾ هندن جا خالي

ڪيل گهر ۽ دوڪان ڪلیمن ۾ ٻين مهاجرن کي اچي چڪا هيا. خالي گهر ڀرجي چڪا هيا، هنن کي تڪڙ ۾ ڪا اهڙي جاءِ نه ملي جيڪا ڪلیم داخل ڪرڻ کانپوءِ هڪدم هن حوالي ڪئي وڃي. اهڙا ڏهه کن ڪٽنب هيا جيڪي پاڙي ۾ ڪوئٽا جي هڪ پٺاڻ جي جاين ۾ اچي ڪرايي تي رهيا. اهي جايون ننڍيون ۽ ڪڇ سريون هيون، جيڪي قطارن ۾ آمهون سامهون ٺهيل هيون. انهن جي وچ مان گندي پاڻيءَ جي ڪسي وهندي هئي. اهو ڪوئٽا جو پٺاڻ ورهاڱي کان هڪ سال پهريون سنڌ ۾ آيو هيو ۽ هندن کان سستي اگهه تي جايون خريد ڪيون هيون. ميمڻ پاڙي وٽ زمين جو چڱو ٽڪر ان جي ملڪيت ۾ شامل هيو، جتي هن هوٽل ٺهرايو ۽ اهو هوٽل خاص ڪري سياري جي مند ۾ پريل هوندو هيو، ڇو جو ڪوئٽا ۾ برف باريءَ ڪري گهڻا پٺاڻ سنڌ جو رخ ڪندا هيا.

پاڙي وارن لاءِ اهو پٺاڻ سٺو ماڻهو نه هيو. طبيعت جو تيز ۽ گاريل هيو. ٿوري ڳالهه تي دونالي بندوق جا هوائي فائر ڪندو هيو. ان جا بازار ۾ ناس ۽ نسوار جا ٻه دوڪان هيا. جڏهن نسوار جي دوڪان اڳيان لنگهيو

هيو ته ٽپ ايندي هئي ۽ جڏهن ناس جي دوڪان اڳيان
لنگهيو هيو ته هلڪي خوشبوءِ ايندي هئي ۽ نڪ ۾ سُڙ
سُڙ ڪري چڪيون اينديون هيون.
ماسٽر نور دين ان پٺاڻ جي جاءِ ۾ ڪرايي تي رهندو
هيو. اتي گهر اندر بنيادي سهولتون موجود نه هونديون
هيون، نه وهنجڻ لاءِ غسل خانو هيو ۽ نه ڀنگ جو
رٿڻو. هڪ ڪوئي هئي، ان اڳيان دالو ۽ ننڍو پٿر. ننڍپڻ
۾ مان ان جي گهر ويندو هيس، ان جا ٻه پٽ منهنجا
دوست هيا، جن جي ٻولي ته گهٽ سمجهه ۾ ايندي هئي
پر پوءِ به اهي پنهنجي زبان ۽ مان پنهنجي زبان ۾
ڳالهائي سمجهڻ جي ڪوشش ڪندا هياسين. ايترو ياد
آهي ته اهي ٻار هوشيار هيا ۽ انهن کي ملڪي حالتن
جي چڱي پروڙ هئي. گهر ۾ غسلخانو نه هجڻ ڪري
اهي ملل جي گوڏ ٻڌي بالٽي پاڻيءَ جي پري ٻاهر
گهٽيءَ ۾ وهجندا هيا. سٺي آلي گوڏ انهن جي جسم
سان چنبڙي گم ٿي ويندي هئي. صفا اگهاڙا ڏسبا هيا، هر
ايندڙ ويندڙ جون اکيون انهن چوڪرن ۾ هونديون
هيون. ٻوڙو حجم جيڪو پاڙي ۾ ڪٽ تي ويهي ماڻهن
جي حجامت ڪندو هيو. ڪم مان ٿيان هٽجڻ ڪري ان

ڪيترا دفعا گراهڪن جي مٿي ۽ منهن تي ناجائز ٽڪا
ڏنا.

اهي مڪرائي پاڙي جا ٻه اوباش قسم جا جوان هيا،
جيڪي چوڪرن کي ڏسندي ڌيان پوئتي هڃڻ ڪري
هلندا پئي آيا. مان ان وقت واليڏني کان شيشي جي
گلاس ۾ تخم بالن وارو فالودو وٺي گهر وڃي رهيو
هيس. ڪا خبر نه پئي ته اهي اچي ٽڪرايا، مان گلاس
سوڌو وڃي پري ڪريس ۽ گلاس ڀڄي پيو.

03

ايترو ضرور ٿيو، جڏهن هڪ دفعي ماستر نور دين اوطاق تي آيو ته ڪو
گلاس نه پڳو. بابا هن کي خاص اوطاق تي گهرايو هيو ۽ شيشي جي
گلاس ۾ ڪرن ڦلن جو شربت پياريو هيو. ماستر نور دين چڱو لکيل
پڙهيل هيو، جنهن ڪري سنڌ سرڪار پرائمري اسڪولن جو سپروائيزر
مقرر ڪيو هيو. مان ٽئين ڪلاس جو امتحان ڏنو هيو، ان کان اڳ جو
نتيجو ظاهر ٿئي، بابا کي خبر پئي ته ماستر نور دين وٽ نتيجي جي
لسٽ موجود آهي. بابا نور دين کي گهرائي کيس عرض ڪيو
”ماستر صاحب ٻڌو آهي توهان وٽ ٽئين ڪلاس جو“

نتيجو آهي. منهنجي پٽ به امتحان ڏنو آهي.
جيڪڏهن نتيجو ٻڌائيندا ته مهرباني ٿيندي. ”ماسٽر نور
دين مرڪندي اٿيو، کيس خوشي محسوس ٿي رهي
هئي ته ٻئي ملڪ کان ايندي، نئين ملڪ ۾ عزت ۽
اهميت وڌي وئي آهي. هو گهر ويو ۽ ٿوري دير ۾ هڪ
رجسٽر کڻي آيو، جنهن ۾ ناءُ ۽ ولديت ڏسي بابا کي
مبارڪ ڏنائين ته ”تنهنجو پٽ پاس ٿيو آهي.“ ان ڏينهن
اڳواٽ شام جو بابا منهنجي لاءِ چوٿين درجي جو
ڪتاب وٺي آيو هيو، جنهن جي ڳاڙهي ٽائيل کي ڏسي
مون کي نواڻ جو احساس ٿيو هيو. خوشيءَ کان ائين
پئي محسوس ٿيو جيئن منهنجو قد هڪ فوٽ وڌي
.ويو هجي.

ان ڏينهن کانپوءِ منهنجي دل ۾ ماسٽر نور دين لاءِ عزت
وڌي وئي. اهو پاڙي ۾ جڏهن به نظر ايندو هيو ته کيس
نوڙي سلام ڪندو هيس. هڪ دفعي ان جي پٽن سان
ڪيڏي رهيو هيس ته انهن مٽي گڏ ڪري وڃ گهٽيءَ ۾ به
قبرون ٺاهيون ۽ پوءِ چيل لاهي انهن قبرن کي ڪٽڻ
لڳا.

”نهر و ڪتا... هائي هائي“

”شاستري ڪتا... هائي هائي“

اهي مٽيءَ جي قبرن مٿان زور سان چيليون هڻي وڌي
آواز ۾ چئي رهيا هيا. مون کي ڪا خبر نه هئي ته اهي
ڪنهن جا نالا ڪٿي رهيا هيا ۽ سندن مقصد ڪهڙو هيو.
اسان سڀ پاڙي جا ٻار انهن جي اهڙي حرڪت تي کلي
رهيا هياسين. نهرو ۽ شاستريءَ جي نالا ڪٿڻ وقت انهن
جا منهن نفرت ۽ ڪاوڙ کان ڳاڙها هيا.

ماسٽر نور دين جي گهر ڀرسان جنهن ٻئي مهاجر جو
گهر هيو. اهو حلوو وڪڻندو هيو، مان روز صبح جو
حلوو وٺڻ ان جي گهر ويندو هيس. اهو هڪ وڏي پتل
جي ٿانوَ ۾ حلوو وجهي ان جي وچ ۾ تيل جو تلاءُ
ٺاهيندو هيو. جڏهن به ڪنهن کي حلوو ڏيندو هيو ته
پليٽ ۾ حلوو وجهي تيل جي تلاءُ مان ڏوئي پري مٿان
وجهي ڏيندو هيو. جڏهن ڪو پاڙي جو ماڻهو ان کان
حلوو وٺڻ ويندو هيو ته ٻين جي پيٽ ۾ ان کي پليٽ
پري ڏيندو هيو. صبح جو اڃان هو حلوو ٽالهه ۾ وجهي
مس بيهندو هيو ته مان پليٽ ڪٿي ان جي گهر ويندو
هيس. هو هڪ آني ۾ ايڏو حلوو ڏيندو هيو جو اسان
سڀ ڀاتي مانيءَ سان ڪاٺي پيٽ ڀريندا هياسين. سڀ

کان ٻاهرين جاءِ جنهن جي دري روڊ سان کلندي هئي
اتي هڪ بيوا هه مهاجر عورت رهندي هئي، جنهن کي
هڪ نوجوان نياڻي هئي، اتان ايندڙ ويندڙ کي ائين
محسوس ٿيندو هيو ته اها نوجوان چوڪري لوهه جي
گهاٽي جاريءَ پويان بيٺل آهي. ڇو جو اتي گهڻو ڪري
چوڙين جي کڙڪڻ جو آواز ايندو هيو. پاڙي ۾ هڪ
رياستي عورت هوندي هئي جنهن کي گوري رنگ ڪري
مائي پٺاڻي چوندا هيا. مائي پٺاڻيءَ کي گهوڙن جو
طنبيلو هيو جتي ڏهه پندرهن گهوڙا ٻڌل هوندا هيا، ان
جو ڪم بگي گهوڙا ڪرايي تي ڏئي پئسا ڪمائڻ هيو.
مائي پٺاڻيءَ جو نوڪر پاڙي ۾ گهوڙا ٻڌي انهن کي
کرڪڻو هڻندو هيو. اهو اڪثر گهوڙو ان دريءَ وٽ ٻڌندو
هيو جتي اها نوجوان مهاجر چوڪري بيٺل هوندي
هئي. اهو گهوڙي کي کرڪڻو هڻندي دريءَ وٽ ويهي ائين
ڇپ چوريندو هيو ڇڻ پٽ سان پيو ڳالهائي. نه دريءَ
واري پاسي کان آواز ٻڌڻ ۾ ايندو هيو ۽ نه گهوڙي کي
کرڪڻو هڻندڙ جو. اهو ڪلاڪن جا ڪلاڪ اتي ويهي
ڇڻ خود ڪلامي ڪندو هيو، مرڪندو هيو، کلندو هيو
پر ان جا ٽهڪ ڪنهن نه ٻڌا. ڪوئڻا واري پٺاڻ جي

انهن جاين ۾ نورو ۽ شڪورو به رهندا هيا. ٻئي ڀائر قد جا ٻڳها ۽ سنڀا هيا، سندن هلڪيون مڇون هونديون هيون. سدائين سائي گوڏ ۽ ملل جي قميص ۾ نظر ايندا هيا. اهي ست رنگن جو ڪم ڪندا هيا. تن ڏينهن ميمڻ پاڙي ۾ هڪ گهر ڇڏي ٻئي ۾ ڪپڙي اٿڻ جي ڪڍي هوندي هئي. ڪپڙي اٿڻ وارا ڪاريگر ڪاٺ جي ڦٽن تي ويهي نار ائين هلائيندا هيا جيئن گهوڙي تي ويهي ريس پڄائيندا هجن.

نوري ۽ شڪوري کان سواءِ اتي گاجي خان جي ست رنگن جو ڪارخانو به هيو. اهو تڪ جي وڏن ڪارخانن مان هڪ هيو. اندر وڏي هال ۾ باهه جون چار بنيون هيون، جن ۾ سدائين باهه پئي ٻرندي هئي. بنين تي وڏا ٽينڪ رکيل هوندا هيا جن ۾ مختلف قسم جا رنگ ٽهڪندا هيا. پريان تختن تي تيزاب جون بوتلون ائين سڃائي رکيل هونديون هيون جيئن ٻار ۾ شراب جون بوتلون، اهو تيزاب گاجي خان رنگ پڪو ڪرڻ لاءِ استعمال ڪندو هيو. ڪارخاني جي وچ تي وڏو ڪاٺ جو صليب لڳل هوندو هيو. ٽانڪين مان ست رنگي ٻاهر ڪڍي صليب جي ٻانهن ۾ لڙڪائي ندين لڪڙن

سان ويڙهي نيوڙيو ويندو هيو. تن ڏينهن اهڙو
ڪاروبار عروج تي هيو. گاجي خان زال سوڌو پاڻيءَ
واري جهاز ۾ پنج حج ڪيا ۽ جڏهن به ايندو هيو ته
سون جو ڳنڍو سندس کيسي ۾ پيل هوندو هيو. تن
ڏينهن سعودي عرب ۾ سون سستو ۽ اسان وٽ مهانگو
هوندو هيو. حاجي حج ڪري سون ضرور خريد ڪندا
هيا. گاجي خان کي گهر ۾ ٻه يورپون مينهنون ٻڌل
هونديون هيون. هن جا ٻار صحتمند ۽ ٿلها هيا
نورو ۽ شڪورو به ڪندا ته ساڳيو ڪم هيا پر انهن
گاجي خان جهڙو اوج نه ڏنو. گاجي خان جي وڏي ڌيڻ
ويڻ هئي، پر نورو ۽ شڪورو گهرو مسئلن ۾ ڦاٿل
هوندا هيا. اهي گرميءَ جا ڏينهن هيا جڏهن نوري جي
گهر واري ٻار کي جنم ڏئي ٻار سوڌي دنيا مان هلي وئي.
اها سڀني پاڙي وارن لاءِ ڌڪ ۽ صدمي جي گهڙي هئي.
ڇو جو ماڻهو هڪ ٻئي کي ويجهڻ هيا. گهر اندر ايڏيون
سهولتون نه هونديون هيون. بجلي نه هئي، گيس نه
هئي، هر ڪو چٽڪار ڪري گهر اڳيان ڪٽ وجهي
ويهندو هيو. ڪي ريڊيو ٻڌندا هيا ته ڪي ڪچهرين ۾
مشغول هوندا هيا. نفسا نفسي نه هئي، جيڪو آئيندا

هيا سو چاڙهيندا هيا.

جڏهن نوري جي زال ۽ سندس تازو ڄاول ٻار گذاري ويا ته صبح سان ان پلنگ جي نوار جنهن تي ويم ٿيو هيو ڪڍي ٻاهر گهٽيءَ ۾ اڇلائي وئي. مان اٽڪل اٺن سالن جو هيس ۽ گند مٿان بيهي ان نوار کي ڏسي رهيو هيس. پاڻيءَ ۾ آلي هئي ۽ ان تي رت جا داڳ هيا. گهر اندران روج ۽ راڙو اچي رهيو هيو، گهٽيءَ ۾ ماڻهو گڏ هيا. مون کي نوار مان خوف محسوس ٿي رهيو هيو. مون اوڪارا ڏنا ۽ گهر هليو ويس. جڏهن نوري جي زال ۽ سندس ٻار جو جنازو گهٽيءَ مان لنگهي رهيو هيو ته مان گهر جي چائنٺ تي بيٺل هيس. جنازن پويان نوري کي ٻه شخص ٻانهن کان جهلي چڻ گهليندا پئي آيا. نورو هلي نه پئي سگهيو، هو روئي نه رهيو هيو چپ هيو، سندس اکيون ڪنهن انڌڙي جيان مٽي چڪيل هيون، چنگهن ۽ جسم ۾ طاقت نه هئي، اهو صفا لڙڪيل هيو.

نورو ۽ شڪورو هر محرم تي ملڪ روز جي سبيل هڻندا هيا. هڪ وڏي ڀرم ۾ ڪير ۽ پاڻي وجهي ان ۾ ڳاڙهو شربت ملائي ڪنڊ سان گڏ سيڪرين جي پڙي به

ملائيندا هيا. شڪورو جڳ کي نوٽ تائين ڊرم ۾ وجهي
پري مٽي کڻي ائين هاريندو هيو جو ملڪ روز آڻشار
جيان ڊرم ۾ واپس ڪرندو هيو. اهو عمل هو هر هر
وڏي جوش ۽ ولولي سان ورجهائيندو هيو ۽ ان کان پوءِ
هو شربت ورهائڻ شروع ڪندو هيو. ماڻهو گلاس،
ديگڙا ۽ جڳ کڻي هن سامهون بيٺل هوندا هيا. ملڪ
روز هيٺ هارجڻ ڪري گپ هوندي هئي. هر ڪو ملڪ
روز احتياط سان وٺندو هيو ته متان ترڪي نه پوي.
شڪورو ڄاڻي واڻي برتن ڪنن تائين پريندو هيو جو
اهي وهڻ لڳندا هيا. اهو ان ڪري ته جيئن وٺندڙن کي
احساس ٿئي ته ورهائيندڙ وڏي ڏل وارو آهي
اهو منهنجو ننڍو ڀاءُ هيو جيڪو تڪڙ مان شيشي جو
گلاس کڻي ٻاهر پڳو ته متان ملڪ روز ورهائجي ختم
نه ٿي وڃي. پويان امڙ رڙ به ڪيس ته ”اسٽيل جو
”گلاس کڻي وڃ متان ڀڄي نه پوي.“
هو تيسٽائين ڊڪندو در ٽپي ويو. جڏهن شڪوري هن
کي گلاس پري ڏنو ته گپ ۾ ترڪڻ ڪري هيٺ وڃي
ڪريو ۽ شيشي جو پنجون گلاس ڀڄي پيو.
ڇهين گلاس ڀڄڻ جو ڪارڻ مائي پٺاڻيءَ جو گهوڙو

هيو. اهو سانجهيءَ جو وقت هيو جڏهن پاڙي ۾
چٽڪار ڪري هر ڪو ڪٽون ڪڍي ويٺل هيو. هزاري
خان بابي سان اچي ڪٽ تي ويٺو ۽ بابي هن کي برف ۾
ڳڙ جو شربت پياريو. هزاري خان جو بئريج روڊ تي
بقالڪو دوڪان هيو. اهو نالي ۾ بقالڪو دوڪان هوندو
هيو. اندر سڀ دٻا ۽ ٻوريون خالي هوندا هيا، چڙو نقل
۽ ريوڙيون ملندا هيا. هزاري خان دوڪان اڳيان دوستن
سان ويهي پنگ گهوڙي پيئندو هيو. هو ڳالهائيندو تمام
گهڻو هيو. اهو مذاق جو ماهر هيو. وات مان ڏيڏرن ۽
گهوڙن جا آواز ڪڍندو هيو. پوڙهو مڙس هيو لٽ تي
گهمندو هيو. اهو سخت اونهارو هيو ۽ هو بابي سان ڪٽ
تي ڳڙ جو شربت پي رهيو هيو. ننڍي قد وارو شعبان
جنهن کي گنجي ۽ گوڏ ٻڌل هوندي هئي. اتان لنگهيو ته
سامهون طنبيلي مان هڪ گهوڙي جاري مان ڪنڌ ڪڍي
ڪيس ٻانهن ۾ چڪ پاتو. گهوڙو به ڪو سڄو ڏينهن
بگيءَ سان ٻڌجي سکر جي گرميءَ ۾ اچي چٽو ٿيو
هيو، ان چڪ اهڙو پاتس جو ڏند شعبان جي ماس ۾
گهڙي ويا. هن جي ٻانهن وٽان رت وهڻ لڳو. شعبان
جنهن تي ابو الڪلام آزاد جو اثر هيو. اهو اتي جو اتي

ٻيهجي ويو ۽ ان تقرير شروع ڪئي.

آهي ڪو شريف ماڻهو جو حال؟ پاڙي مان ڪو لنگهي
”نه ٿو سگهي؟“

اٺ ڏهه ماڻهو هن آڏو گڏ ٿي ويا ۽ هن جي ٻانهن مان
وهندڙ رت کي ڏسڻ لڳا.

پاڙي ۾ گهوڙا بيهارڻ ڪهڙو انصاف آهي؟ ”ان تقرير“
جاري رکندي چيو ”جيڪڏهن گهوڙا بيهارڻ اهڙو ئي
ضروري آهي ته ائين بيهارڻ گهرجن جيئن پاڙي وارن
”ڪي چڪ پائي نه سگهن.“

پوءِ هو پاڙي وارن تي ڏمريو ۽ چيو ”ڪونهي حال پاڙي
وارن ۾، صفا عورتون بڻجي گهرن ۾ لڪي ويهي رهيا
آهن. جيڪڏهن پاڙي وارن ۾ ٻڌي هجي ها ته اڄ هيءُ
”ڏينهن ڏسڻو نه پوي ها.“

مائي پٺاڻيءَ جو پٽ قادر بخش جنهن کي ”قادو“ چوندا
هيا. اهو شهر جو نامي گرامي غنڊو هيو. چرس وڪڻڻو
هيو ۽ ور ۾ ڇاڪو رکندو هيو. اهو ٻاهر نڪتو ۽ اچي
شعبان کي ڪنڌ کان ورتو.

اڙي ڇا ٿو بکين ٻينڊا، بک بک بند ڪندين ڪن
”ڪيان ور مان چاقو؟“

هزاري خان جيڪو ڪٽ تي ويهي ڳڙ جو شربت پي رهيو هيو، ان بهتري ان ۾ سمجهي ته شعبان کي سمجھائي، ڇو جو قادو سمجھائڻ جهڙو ماڻهو نه هيو. ان پنهنجي مسخريءَ واري انداز ۾ شعبان کي چيو ”اڙي شعبان ڪا ڳالهه نه آهي. گهوڙي چڪ پاتو ٿي ته ڇا ٿي پيو. گهوڙن کان نفرت نه ڪر. انهن جي ويجهو ويندين.“ ته براق پيدا ٿيندا

شعبان نه مڙيو. ان جوش ۾ چيو ”مان گڏهن سان پيار ڪندس ته ڀل قادوءَ جهڙا ڄمن.“ جهيڙو وڌي ويو. قادوءَ شعبان کي ڳچيءَ ۾ هٿ وجهي هيٺ دسيو، ٻئي هزاري خان مٿان ڪريا ۽ شيشي جو گلاس ڀڄي پيو. جڏهن شيشي جا ڇهه ئي گلاس ڀڄي پيا ته ڄڻ وقت رڪجي ويو. هر شئي برف جيان ڄمي وئي. بئريج روڊ تي وڃندڙ فونن جا رڪارڊ بيهي ويا. روڊ تي لوٽا وڃائي خيرات گهرندڙ ميراثين جا هٿ ڄمي ويا. اسان ٿي مهينا شيشي جا گلاس استعمال نه ڪيا. اسان امڙ کي چيو ”بابي کي ڇئي ته شيشي جا گلاس وٺي اچي. زمانو بدلجي چڪو آهي. ماڻهو ڇا چوندا ته هنن جي گهر ۾ شيشي جا گلاس به نه آهن.“

امڙ هڪ ڏينهن بابي کي چيو ”شيشي جا گلاس ڀڄي
”چڪا آهن، ٻيا وٺي اچ
بابي بيزاريءَ جو اظهار ڪيو ۽ چيو ”جڏهن اسٽيل جا
”گلاس آهن ته شيشي جي گلاسن جو ڪهڙو ضرور

04

شيشي جي گلاسن جي ان وقت سخت ضرور محسوس ٿي جڏهن اها
خبر پئي ته مخدوم شهاب الدين سکر اچي رهيو آهي. مخدوم سکر ايندو
هيو ته اسان جي ويڙهي ۾ ضرور ايندو هيو. اسان جي گهر سميت سڀ
پاڙي وارا غوث بهاؤ الدين ذڪريا ملتاني جا مريد هيا. اسان جا وڏڙا
ڪنهن وقت غوث جي هٿ تي بيعت ڪري مسلمان ٿيا هيا. ڏاڏو هر سال
غوث جي مزار تي حاضري ڀرڻ ويندو هيو ۽ موٽ تي ايڏو ته مزيدار
حلوو وٺي ايندو هيو جو اسان سڀ ڀائر ۽ پينرون سياري ۾ سوڙ پائي
کائيندا هياسون. جڏهن مان ڄايو هيس ته ڇهه مهينا منهنجي جهنڊ
انڪري نه لهرائي وئي هئي جو انتظار ڪيو ويو ته پاڙي اوڙي ۾ ٻيا ٻار به
ڄمن ته سڀني کي گڏ ڪري ملتان وڃي غوث جي مزار تي جهنڊ لهرائي
اچون.

مخدوم شهاب الدين ايندو هيو ته اسان جي گهر جو
اڱڻ ماڻهن سان ڀرجي ويندو هيو. سامهون هڪ
ڪرسيءَ تي غوث کي ويهاري ان جو ديدار ڪيو ويندو

هيو. ان کانپوءِ غوث ڪينچيءَ سان عورتن جي وارن
جون چڱون ڪٽيندو هيو.

ان جا فقير جن جو تعداد ڏهه پندرهن هوندو هيو، هر
جهين ائين مهيني وڌيون پڳون پائي ساوا جهنڊا کڻي
پاڙي ۾ هر در تي ويندا هيا ۽ ٻئي هٿ هوا ۾ هلائي زور
”سان چوندا هيا“ هاهاها.... هاهاها... هاهاها

انهن جي تي دفعا ”ها“ چوڻ سان جن آوازن جو اهڙو
طوفان اڀرندو هيو جيڪو هر ”انڪار“ کي وهائي
ويندو هيو. هر گهر مان انهن کي جهليل پاند ۾ ايڏا ته
روپيا، اناج ۽ زيور ملندا هيا جو پاند ڳورو ٿي ويندو
هيو ۽ ان جا فقير جهلي نه سگهندا هيا.

پلو ٿئي مخدوم شهاب الدين جو جيڪو اسان جي گهر
آيو ۽ بابي کي شيشي جا ڇهه گلاس وٺا پيا.

هن دفعي هو سکر جي بازار ويو ۽ شيشي جي ڇهن
گلاسن جو سيٽ وٺي آيو. هڪ گلاس ته ان ڏينهن ئي
ڀڄي پيو جڏهن مخدوم صاحب ڪرسيءَ تي اڱڻ ۾
ويٺو هيو. ماڻهن جي پيهه ايڏي هئي جو ٻاهرين در وٽ
چيپاٽجڻ ڪري ٻارن جا ريهت هيا.
مخدوم کي گلاس ۾ برمي جو پاڻي پيئاريو ويو، جيڪو

هن کي صاف نه وڻيو. سکر به عجيب شهر آهي. سنڌوءَ
ڪناري هجڻ باوجود هن شهر ۾ پاڻيءَ جو مسئلو
ڪڏهن حل نه ٿيو. هتي زمين دوز پاڻي ٻاڙو آهي،
جيڪو اسان پيئندا هياسين ته ٻاڙو محسوس نه ٿيندو
هيو پر جڏهن ڪو ٻاهريون ماڻهو ايندو هيو ته اهو
پهرين يڪ سان منهن خراب ڪندو هيو. شڪر هيو جو
ميونسپل واٽر سپلائي جو نانءُ نشان نه هيو نه ته گتر
جو پاڻي پيئڻو پوي ها. هر گهر ۾ برمو لڳل هوندو هيو
جنهن هيٺان وهنجڻ سان صابن جي گچ نه هجڻ برابر
نهندي هئي ۽ وار ائين هوندا هيا جيئن پنجاهه سٺ
.وارن ملي هڪ وار ٺاهيو هجي.

مخدوم شهاب الدين به پاڻيءَ جو هڪ يڪ پري گلاس
پاسي سان رکي ڇڏيو. بابي کي گلاس ڪٽڻ جي جرئت
نه ٿي ته متان مخدوم ٿوري دير کانپوءِ وري يڪ پري،
گلاس اتي ئي پيو هيو. ماڻهن جي پيهه ۾ ڪنهن جو
ٽڏو لڳي ويو. گلاس اونڌو ٿي به ٽڪر ٿي ويو. رهيل
پاڻي ائين هارجي ويو جيئن اڻويهه سو پنجهٺ جي
.جنگ ۾ شهيد ٿيل سپاهيءَ جو رت هجي
شهادت جي ذڪر تي ياد ٿو اچي ته اڻويهه سو پنجهٺ

جي جنگ به عجيب هئي. بليڪ آئوٽ جي راتين ۾
جڏهن ريڊيي تي ايوب خان جي تقرير جو خوفناڪ
آواز اڀرندو هيو ته چور ان گهر کان پري ڀڄندا هيا،
.جنهن گهر ۾ ريڊيو هوندو هيو.

مون کي ياد آهي شهر جي هر چوڪ تي پونپوءَ جهڙا
لائوڊ لڳل هوندا هيا، انهن تي قومي نغما هلندا هيا، هر
شخص قومي جذبي سان سرشار هوندو هيو. سندس
دل ۾ تمنا هوندي هئي ته جيڪر بارڊر تي وڃي شهادت
حاصل ڪيان. خاڪسار خاڪي وردي پائي ڪلهن ۾
بندوقن بجاءِ بيلچا پائي گهمندا هيا. مون اهڙي
خاڪسار جي ليوکس پارڪ، جنهن کي محمد بن قاسم
جي نالي ۾ تبديل ڪيو ويو آهي. اتي هڪ اهڙي تقرير
ٻڌي جنهن ۾ هو فرمائي رهيو هيو.

بيلچو به ڪم ڪندو آهي هڪ ته اهو مورچا کوٽيندو“
آهي جيئن سپاهي دفاع ڪري پاڻ کي شهادت کان
بچائين. ٻيو ڪم اهو ته جيڪڏهن ڪو شهيد ٿي وڃي
ته ان کي قبر کوٽي دفنائڻ ۾ مدد ڪندو آهي. پر ياد
رکو شهيد جيئرا آهن.

ماڻهن کي جنگ ۾ شامل ٿيندڙن جي لسٽ ۾ پاڻ کي

شامل ڪرائڻ لاءِ ٿاڻي تي ويڻو پوندو هيو جيڪا ڳالهه
سمجھه کان ٻاهر هئي. شهري دفاع جي مشق ڪرائڻ
لاءِ شهرين کي مورچن ۾ لڪڻ ۽ بمباريءَ وقت وات ۾
رومال وجهي اونڌو سمهي ڪنن کي آڱرين سان بند
ڪري بم ڪرڻ جي انتظار جي مشق ڪرائي ويندي
هئي ۽ انهن کي پڳل بندوقون ڏئي وڙهڻ جي تربيت
ڏني ويندي هئي. اسان پاڙي جا چوڪرا به اهڙي ئي
قومي جذبي سان سرشار هوندا هياسين. رات جو
نڪري اڪثر گشت ڪندا هياسين ته برابر بليڪ آئوٽ
تي عمل ٿئي ٿو يا نه. هڪ دفعي ڏنوسي ته شھارا بازار
۾ ديوان گھنڀيا ڪاٺ جو وڏو در بند ڪري گاسليٽ
واري بتيءَ تي نوٽ ڳڻي رهيو هيو. روشني در جي
وٿين کان ٻاهر نظر اچي رهي هئي. اسان سڀني پٿر کنيا
۽ ديوان جي در تي وسايا. ديوان جي در اندر بتي بند
ٿي وئي.

ماڻهن جو جذبو ڏسڻ جهڙو هيو. چوراهن تي لڳل
لاٽوبن ۾ جڏهن ملڪ جي فوجن جي فتح جون خبرون
نشر ٿينديون هيون ته ماڻهو تحسين جا نعرا بلند ڪندا
هيا. مون ڪڏهن راجستان ۽ گجرات ۾ وڙهندڙ حرن

جون خبرون ريڊيي تي نه ٻڌيون ۽ اهي پاڙي ۾ مائي
زوار حقو چڪي ٻڌائيندي هئي. مائي زوار سدائين
ڪارا ڪپڙا پائيندي هئي ۽ کيس ٻانهن ۾ قلندر جا
ڪنگڙ پاتل هوندا هيا. اها ٻڌائيندي هئي ته ”حر
هندوستان ۾ اندر گهڙي ويا آهن. انهن کي ڪو به ٻائو
نظر اچي ٿو ته ان کي چوٽيءَ کان وٺي ديڳ ۾ وجهن ٿا
“. ۽ پوءِ پڇائي ڪائي ٿا وڃن

مون کي ننڍي هوندي حرن کان خوف محسوس ٿيندو
هيو. سڀ کان گهڻو خوف پير پاڳاري جي تصوير کان
ٿيندو هيو. ڇو جو چوندا هيا ته هڪ دري آهي ۽ دريءَ
هيٺان ڪوهه آهي. دريءَ ۾ بيهي پير صاحب ديدار
ڪرائيندو آهي. مايون مرد ڳهه ڳنا، روپيا پئسا پير
صاحب جو ديدار ڪري ڪوهه ۾ اڇلائيندا آهن. پير
صاحب پنڃ منٽ ديدار ڪرائيندو آهي ۽ ڪوهه خزاني
سان پرڃي ويندو آهي. پير صاحب متعلق ڪيتريون
ڪوڙيون ڳالهيون هر طرف ڦهليل هونديون هيون.
ڪنهن شخص اها ڳالهه ٻڌائي ته ”پير صاحب ڳوٺ جي
هڪ چوڪري کي پنڃري ۾ پڪيءَ جيان قيد ڪيو آهي
“. ۽ اهو ان کي ساوا مرچ ڪارائيندو آهي

جنگ ۾ وڙهندڙن حرن جون خبرون ريڊيي تي ته نه اينديون هيون پر انهن سپاهين ۽ پائليٽن جون خبرون هونديون هيون جن بم ٻڌي ٽينڪن هيٺيان سمهي انهن کي تباهه ڪيو يا جهاز جن هندستان ۾ گهڙي حملا ڪيا.

اها بليڪ آئوٽ جي رات هئي جڏهن آسمان ۾ چوڏهينءَ جو چنڊ کڙيل هيو. اهو ساڳيو چنڊ هيو جيڪو هندوستان پاڪستان مٿان چانڊوڪي ڦهلائي رهيو هيو. چانڊوڪيءَ بليڪ آئوٽ جا سڀ قانون ٽوڙي وڌا هيا. چنڊ تي حڪمرانن جا حڪم نه هلندا آهن. چانڊوڪيءَ ۾ تاج محل چمڪي پوندو آهي. پليون ۽ بئريجون صاف ڏسڻ ۾ اينديون آهن. چانڊوڪي محبوب جي ملڻ وقت وڻندي آهي پر جنگ جي ڏينهن ۾ ساڳي رات خوفائتي ٿي پوندي آهي. اها چانڊوڪي رات هئي جڏهن اسان اونداهي ڪوٺيءَ ۾ ريڊيو ٻڌي رهيا هياسين. ريڊيي تي خبرن کانپوءِ لاهور ۽ سيالڪوٽ جي تعريف ۾ قومي نغما شروع ٿي ويا. اسان خوف ۾ ورتل هياسين، ڇو جو ٻڌايو ويو هيو ته چانڊوڪي رات ڪري هندوستان جا جهاز حملو ڪري

سگهن ٿا. پنجهٽ واري جنگ ۾ هندوستان جي جهازن
سکر ۽ روهڙيءَ تي ڪو به حملو نه ڪيو هيو. اها
چانڊوڪي رات ڏاڍي خوفناڪ هئي. اسان سڀ گهر
پاتي ڄڻ گهر جي آڱڻ ۾ بم ڪرڻ جو انتظار ڪري رهيا
هياسين.

ريڊيو تي اهو ٻڌايو ويو هيو ته جيڪڏهن گهڳو گهٽ
وڌ ٿي وڃڻ لڳي ته سمجهڻ گهرجي خطرو آهي ۽ ريڊار
تي حملو ڪندڙ جهاز نظر آيا آهن پر جيڪڏهن گهڳو
هڪ ڪرو ٿي وڃڻ لڳي ته ان جو مطلب خطرو ٿري
ويو آهي.

ان رات اوچتو چانڊوڪيءَ ۾ گهڳو گهٽ وڌ ٿي وڃڻ
لڳو. گهٽيءَ ۾ ٻن ڇڻن ماڻهن جي ڊڪڻ جو آواز آيو.
اهو اسان جو ڀاءُ گلڻ هيو جيڪو ڪت تي ويڙهيل
سوڙين مٿان بيٺل هيو. گهٽيءَ ۾ ٻوڙندڙ ماڻهن جي
قدمن جا آواز ٻڌي ان سمجهيو ته بم ڪريو آهي. اهو به
نه سوچيائين ته جي بم ڪرندو ته پهريون جهاز جي
اچڻ جا آواز ايندا ۽ پوءِ تماڪو ٿيندو. گلڻ اوندهه ۾
چرڪ پري جيئن سڌو ٿيو ته سندس مٿو وڃي تختي
سان لڳو. شيشي جا گلاس ڪريا ۽ اوندهه ۾ آواز آيو

”يا الله بچاءِ“

گهڙي گذري ته گهڻو ڪرو هڪ ڪرو آواز اڀريو. بابي
ماچيس جي تيلي ٻاري تختي تي ڏٺو، سڀ گلاس اونڌا
پيا هيا ۽ هڪ گلاس شهيد ٿي چڪو هيو. پوءِ بابي
جنگ تي تبصرو ڪيو. ”هڪ گلاس کي شهيد ڪرڻ لاءِ
ايڏي جاکوڙ جي ڪهڙي ضرورت هئي؟ بليڪ آئوٽ ۽
گهڻن وڃائڻ جي ڪهڙي لوڙ هئي؟ جيڪڏهن جنگ
شروع ڪرڻ کان پهريون ٻنهي ملڪن جون حڪومتون
هن کي حڪم ڪن ها ته هو اهو گلاس پنهنجن هٿن
سان ڇڏي پئي سگهيو. امن لاءِ هو هڪ گلاس جي
”قرباني ضرور پيش ڪري ها“

بابي جي ڳالهه سٺو سڪڙو صحيح هئي. پنجهڻ جي
جنگ جو آخر ڪهڙو سبب هيو؟ اها جنگ وڙهي
پاڪستان ڪهڙو ڪشمير حاصل ڪيو؟ اسان دوست
بچاءِ اهڙو دشمن پيدا ڪيو جنهن اسان جي ملڪ کي
وڏو نقصان پهچايو. ايوب خان ون يونٽ ٺاهي نفرت
جو بچ ڇڏيو. بچ ڇڏي ٻوٽو ٿيو ۽ وڌي وڻ ٿيو. نفرت
جو وڻ اُس جهڙي چانوَ ڪندو آهي. نفرت جو وڻ
پاڻيءَ تي نه ٿڪ تي ڦٽندو آهي. صدين جي تهذيبن کي

مٽائڻ جي ڪوشش ڪئي وئي. ننڍين قومن جي عوام
۾ عليحدگي جو رجحان تن ڏينهن کان ئي شامل ٿي
چڪو هيو.

اسٽيل جا پنج گلاس ايڏا پراڻا به نه هيا، پر پوءِ به هر
ڪو انهن کي استعمال ڪرڻ کان لنوائيندو هيو. اهي
تختي جي هڪ ڪنڊ ۾ رکيل هوندا هيا. اسٽيل جي
گلاس جي قسمت سٺي نه هئي. اهي ڪنهن کي وڻندا
نه هيا پر ڪرندا هيا ته شيشي جي گلاس جيان ڀڄندا
نه هيا. اهي اسٽيل جا گلاس امر هيا، انهن هوندي
شيشي جا ڪيترائي گلاس گهر ۾ آيا ۽ موڪلائي ويا.
هڪ دفعي امڙ بابي کي صلاح ڏني ته انهن کي وڪڻي
ڪو ڍنگ جو برتن وٺي اچي پر بابي کيس ٺپ جواب
ڏنو.

اهي اسان جي وڏڙن جي نشاني آهن. ”پوءِ هن وري“
پنهنجو فڪر انگيز جملو ورجهايو. ”مون کي سمجهه ۾
نه ٿو اچي ته اسٽيل جي گلاس هوندي، شيشي جي
”گلاس جو ڪهڙو ضرور آهي؟“
تن ڏينهن جست جا گلاس سبيلن تي استعمال ٿيندا هيا.
هر چوسول تي پٿر جون پروقار سبيلون هونديون

هيون جن جي ٽانڪين ۾ صاف ٿڌو پاڻي ڀريل هوندو
هيو. هيٺ نلڪي وٽ سنهي زنجير سان جست جو
گلاس ٻڌل هوندو هيو، منهنجين نظرن ۾ جست جي
گلاس جو قدر تڏهن وڌي ويندو هيو، جڏهن زنجير
سان ٻڌل ڏسندو هيس. جست جا گلاس وڏن وڻن
هيٺان انهن سبيلن وٽ به رکيل هوندا هيا جتي مٽيءَ
جا مٽ اڇايلن جو انتظار ڪندا هيا. مونڪي شهرارا
مارڪيٽ ۾ هڪ هندوءَ جي دڪان اندر اها سبيل ياد
آهي جنهن ۾ گهڙا منجيءَ تي ٻه مٽ رکيل هوندا هيا.
مٿن مٿان تختيون لڳل هونديون هيون. هڪ تي لکيل
هوندو هيو ”هندن لاءِ“ ٻئي تي ”مسلمانن لاءِ“ اهي جملا
مون کي سٺا نه لڳندا هيا. مون سدائين هندن کي سٺو
ڀانيو آهي. اهي صوفيت کي وڌيڪ ويجهو آهن جنهن
ڪري انسان دوست آهن پر ننڍي هوندي محسوس
ٿيندو هيو منهنجا ڪجهه هندو دوست ان گلاس ۾ پاڻي
پيئڻ کان لهرائيندا هيا جنهن ۾ مان پاڻي پيئندو هيس.
اهي چوندا هيا ”مسلمان گائو ماما کائين ٿا، جنهن ڪري
اسان انهن جي وات هاڻيون شيون استعمال نه ٿا ڪري
سگهون.“ مذهب وڌي طاقتور شئي آهي. اهو قومن جي

تهذيب بدلائي وجهي ٿو. مون کي ڪٿي بازار جي
نارائڻ جو ويڙهو ياد آهي. مان بابي سان لوٽو ڪڍي
نارائڻ جي دڪان تي ويندو هيس. ناني کي هڪ
حڪيم ڳاڻو کير واپرائڻ جي صلاح ڏني هئي. شهر ۾
ڳئونءَ جو سٺو کير نارائڻ وٽ ئي ملندو هيو، جنهن جو
ڪٿي بازار ۾ دڪان هيو. نارائڻ جي دڪان اندر تيل جو
گهاٽو هوندو هيو، ان گهاٽي ۾ ڏاند ٻڌل هوندو هيو. ڏاند
کي اکين تي پتي چڙهيل هوندي هئي. اهو ڏاند گول
ڦرندو هيو ۽ گهاٽي مان سرنهن جو تيل پيڙجي هيٺ
رڪيل ٽين جي دٻي ۾ ڪرندو هيو. بابو پتل جو لوٽو
نارائڻ جي نوڪر کي ڏيندو هيو. اهو دڪان جي پاسي
کان ڏاکڻ تي مٿي وڃي کير ڪڍي ايندو هيو. ڪڏهن
نوڪر نه هوندو هيو ته نارائڻ بابا کي چونڊو هيو،
”لوٽو چوڪر کي ڏي ته مٿي وڃي وٺي ايندو.“ مان
لوٽو ڪڍي مٿي ويندو هيس. چئن پاسن کان ويڪرو
ڪوٺو ۽ وچ تي هيٺ سڄو ميدان ڳڻن سان ڀريل
هوندو هيو. ڪوئي تي ڪٽ ڪٽ جي ڀرسان پيل هوندي
هئي. جڏهن مان ڪٽن جي وچان لنگهندو ان نوجوان
عورت وٽ پهچندو هيس جيڪا لوٽي ۾ کير وجهي

ڏيندي ته اها مون کي ڏسي رهي ۾ منهن لڪائيندي هئي. مون کي ڏاڍي شرمساري ٿيندي هئي. ان وقت منهنجي عمر اٺ سال هئي. اها عورت هڪ لفظ به نه ڳالهائيندي هئي. منهن رهي سان يڪي لوتو وٺي کير هٿ ۾ ڏيندي هئي. مان ندامت جي احساس کان گهٻرائي تيز وڪون ڪٽندو ڪٽن جي وچ مان واپس لنگهي ويندو هيس. هڪ دفعي بابي سان کير ڪٿي گهر موٽي رهيو هيس ته رستي تي اميرو ٽانگي وارو مليو. اهو پاڙي جو ماڻهو هيو ۽ مائي پٺاڻيءَ کان ڪرايي تي وٺي بگي گهوڙو هلائيندو هيو. ان چيو ”ويهو مان پاڙي وڃي رهيو آهيان.“

بابو ۽ مان لوڻي سوڌا بگيءَ جي پوئين سيت تي ويٺاسين. گهوڙو هليو ته پوئين سيت تي لوتو سڻيائڻ ڏکيو ٿي ويو. بگيءَ جي ڦيٽا پڳل روڊ تي ڪڏهن هڪ پاسي ته ڪڏهن ٻي پاسي ڪامن ۾ هيٺ مٿي ٿي هلڻ لڳا، جهاڪن ڪري لوڻي مان کير چلڪي هر هر هيٺ پئي ڪريو. گهر پهتاسين ته لوتو اڌ تي چڪو هيو. گهر پهچي جڏهن بابي امڙ کي کير ڏنو ۽ ان شيشي جي گلاس ۾ وڌو ته اهو اڌ کان به هيٺ هيو. امڙ کي حال

احوال وٺي ڏاڍو ڏک ٿيو ۽ سوچڻ لڳي ته هوءَ اها کير
ذري ناني کي ڪهڙي منهن سان پيش ڪندي؟ ناني جي
طبيعت جي سڀني کي خبر هئي. وڏو توائي باز ماڻهو
هيو. چوندا آهن جڏهن جوان هيو ته ڳوٺ ۾ ڪو هن
جو نالو ڪٿي نه سگهندو هيو. ان ڪٿ کي يال جيان
اڳيان ڏئي ڪهاڙيءَ سان اهو ڪتو ماريو هيو جنهن جي
چڪ پائڻ سبب سندس ويجهي عزيز جو موت واقع
ٿيو هيو. ناني کي منهن تي وڏيون وڪڙدار مڇون
هونديون هيون. مان جڏهن ٽئين ڪلاس ۾ پڙهندو
هيس ته اتي هڪ اهڙي پينٽنگ لڳل هوندي هئي، جنهن
۾ راجا پورس هاڻيءَ تي هيو ۽ سڪندر ان سامهون
گهوڙي تي تلوار جهلي بيٺل هيو. ان تصوير ۾ راجا
پورس جون وڪڙدار مڇون صفا ناني جهڙيون هيون.
مون کي راجا پورس وڌيڪ سگهارو ۽ بهادر لڳندو هيو
جنهن سامهون بيٺل سڪندر ڪمزور ۽ هيٺو لڳندو هيو.
ان جي شڪل اهڙي چوڪري سان ملندي هئي جيڪو
سينيماڻن تي ٽڪٽون بليڪ ڪندڙ دلوڪ مڪرائيءَ
سان گڏ گهمندو هيو.

نانو بيمار ٿيو ته صفا هيٺو ٿي ويو. توائي باز ته پهريون

ئي هيو، بيماريءَ وڌيڪ چڙ چڙو ڪري وٽس. امڙ
 جڏهن کيس شيشي جي گلاس ۾ اهو کير چڪو وجهي
 ڏٺو ته کير ڏسي سندس منهن وڌيڪ هيڊو ٿي ويو.
 هاڻي توهان مذاق شروع ڪئي آهي. ”ان چيو “ستو“
 سنئون چو نه ٿا چئو ته بيزار ٿيا آهيون. واپس ڳوٺ
 موٽي وڃان.“ امڙ کيس کير جي گهٽ هجڻ جو سبب
 بيان ڪيو جيڪو هن غور سان نه ٻڌو. منهن پري ڪري
 ويهي رهيو. امڙ کيس زور ڀريو ته جيڪي آهي ان مان
 ٻه ڀڙ پري سڀاڻي احتياط سان کير آندو ويندو. هو نه
 مڙيو، زور ڀرڻ تي امڙ کان گلاس وٺي پري اڇلايائين.
 گلاس کير سوتو پٽ تي پيو ۽ ائين ڀڄي پيو جيئن ڪو
 کير جون التيون ڪري مري ويو هجي.

05

ناني ان ئي وقت ڳوٺ واپس وڃڻ جو ارادو ڪيو. ڪنهن جي هڪ نه
 ٻڌي، اها نماشام هئي. در تي وڃي واپس موٽي آيو، کيس احساس ٿيو ته
 هن وقت ڳوٺ لاءِ ڪا به سواري نه ملندي، واپس اچي ڪٿ تي ويٺو ۽ امڙ
 شيشي جا ٽڪر ميڙڻ لڳي، بابي اسان کي ڏک مان چيو “خيال سان
 ”گهمجو متان پير ۾ شيشو نه لڳي وڃيو.“

نماشام جو ڳوٺ ٿي هڪ به گاڏي نه ويندي هئي. سکر کان شڪارپور ويندڙ روڊ پندرهن فٽ ويڪرو مس هوندو هيو. اهو ڪٿي ڪچو ته ڪٿي پڪو هوندو هيو. جڏهن هڪ گاڏي لنگهندي ۽ سامهون ٻي گاڏي ايندي هئي ته هڪ گاڏيءَ کي روڊ جي پاسي کان بيهاري ٻي گاڏيءَ کي رستو ڏنو ويندو هيو. ڳوٺ مان لڏڻ کانپوءِ به ان سان رشتو ختم نه ٿيو هيو. مهيني ٻئي ڳوٺ وڃڻ ٿيندو هيو. سکر ۾ شڪارپور بس اسٽينڊ تي لوهه جي چادرن وارو انتظار گاهه هوندو هيو، جنهن ۾ بسن جون پڳل سيٽون رکيل هونديون هيون. اتي ڊگهي منهن واريون ٽرڪ جهڙيون بسون هونديون هيون ڇاڪي ڇاڪي سان اسٽارٽ ٿينديون هيون. جيڪڏهن ڇاڪي ڇاڪي سان اسٽارٽ نه ٿينديون هيون ته انهن کي ٽڪا ڏئي اسٽارٽ ڪيو ويندو هيو. هڪ دفعي ڳوٺ ۾ امڙ جو ڪو ويجهو عزيز فوت ٿي ويو. ان ڏينهن مينهن وسي رهيو هيو. ڳوٺ وڃڻ به ضروري هيو. مينهن جهڪو ٿيو ته اسان سڀ ٻار امڙ ۽ ٻائي سميت اچي بس اسٽاپ تي پهتاسين. قسمت سان ان ڏينهن بس به ملي وئي جنهن لڪيءَ واري اسٽاپ تي

چڏيو. اسان جو ڳوٺ اتان هڪ ميل پري اوڀر طرف
هيو. مون کي ياد آهي اسان ٻارن مان ڪنهن کي پيئي
سان هئي، ڪنهن کي مٽي تي هڙ رکيل هئي. مينهن
ڪري ايڏي گپ هئي جو پير زمين تي نه پئي ٽڪيا.
اهو هڪ ميل ڪچو رستو اسان ڏاڍو ڏکيو پار ڪيو.
ڪو ٻار هڙ سوتو هيٺ پيو آهي ته ڪو پيئيءَ سوتو.
ٿيڙ ڪائيندا ڳوٺ پهتاسين. مرحوم جي ڪفن دفن
ڪانپوءِ جڏهن سکر وڃڻ لاءِ واپس اسٽاپ تي پهتاسين
ته اها ٽپهري هئي. پري پري تائين ڪنهن بس جو ناءِ
نشان نه هو. اسان گهڻي دير اسٽاپ تي ويٺل هياسين.
اتي هڪ گاڏي وارو هيو جنهن کان هر هر پيڙا وٺي پئي
ڪاٽاسين. پيڙا اهڙا ته ڏاڻقيدار هيا جو دل هر هر وٺي
ڪاٽڻ پئي چاهيو. اهو پيڙن وارو هڪ مهاجر هيو
جيڪو گهڻو عرصو ڳوٺ ۾ رهڻ ڪري صاف سنڌي
ڳالهائي رهيو هيو. اها ڳالهه مون کي گهڻو وقت پوءِ
ڳوٺ جي هڪ شخص ٻڌائي هئي. اهو مهاجر ڪٽنب
هجرت کان پوءِ لڪيءَ ۾ رهيو هيو ۽ سنڌين سان گڏ
سنڌي ٿي ويو هيو. بس جي انتظار ۾ وقت ئي نه پئي
گذريو. پترن مان ٺهيل انتظار گاهه ٻاهران بڙ جو وڻ

هيو. اسان سڀ ٻار هر هر ان جون لڙڪندڙ پاڙون پتي رهيا هياسين. امڙ دانهن پئي ڪئي ”اها بڙ جي ڌاڙهي آهي نه پٽيو.“ امڙ جي ان ڳالهه جو اسان تي ابتو اثر ٿيو. ڪاوڙ مان اسان اهي پاڙون اڃان به تيزيءَ سان پٽڻ لڳاسون. سڄ صفا لهي ويو، بس نه آئي. اسان سڀني کي واپس ڳوٺ موٽڻو پيو. ڳوٺ ۾ رهڻ سان ڏاڍي خوشي محسوس ٿيندي هئي. ڳوٺ ۾ اسان شهري چوڪرا ڄاڻي وائي سٺا ڪپڙا پائي گهمندا هياسين، جنهن ڪري سڀ ٻار حسرت ۽ نماڻائيءَ مان ڏسندا هيا. انهن جا منهن ميرا ۽ وارن کي ڦٽي ڏنل نه هوندي هئي. پراڻي قميص ۽ لنڊي ڳوڏ ٻڌل هوندي هئي. انهن جا پير اگهاڙا ۽ توڙ سان پريل هوندا هيا. پر ڪجهه ڏينهن رهڻ کانپوءِ اسان به انهن جهڙا ٿي ويندا هياسين. مٽيءَ ۾ وڙهي جڙي صفا پيوت بڻجي ويندا هياسين. هڪ دفعي منهنجا ٻه ڀائر ڳوٺ جي چوڪرن سان ڪنهن ڍنڍ تي وڃي ننڍين مڇين جون جهوليون پري آيا. اهي کلندا پئي آيا ته امڙ ڏسي خوش ٿيندي. انهن جي جهولين مان چيڪڙ هيٺ پئي وهي. شايد انهن ڪنهن سڪل ڍنڍ جي ڪناري ڳپ مان اهي مڇيون ميڙيون

هيون. امڙ جي نظر انهن تي پئي ته ڪاوڙ ۾ ڀرجي وئي،
انهن کي ٿڌون وهائي ڪڍيائين ۽ مڇيون ٻاهر اڇلائي،
برمي هيٺان ويهاري سندن لڱ صاف ڪيائين. اتي اسان
قبرستان ۾ وڃي ڪهڙن جي ڌارن ۾ سوراخن اندر هٿ
وجهي طوطن جا آنا ٻاهر ڪڍي ڏسندا هياسين. جيئن
طوطا خوبصورت پڪي آهن ائين انهن جا آنا به
خوبصورت آهن. سائي رنگ جا آنا دل کي وڻندا هيا.
اسان جي اهڙي حرڪت تي ڳوٺاڻن سمجهايو ته ”ائين
نه ڪيو. ڪڏهن ڪهڙن جي سوراخن ۾ نانگ به لڪيل
”هوندا آهن، جيڪي هٿ وجهڻ سان ڏنگي سگهن ٿا
اهو قبرستان ايڏو ته پراسرار لڳندو هيو جو مان ان کي
وساري نه ٿو سگهان. اهو منهنجيءَ تڙ ڪندڙ دل تي
نقش آهي. جڏهن به ڪا اهڙي ڪهاڻي لکندو آهيان
جنهن ۾ قبرستان جو ذڪر هوندو آهي ته اهو ساڳيو
قبرستان منهنجين نظرن اڳيان اچي ويندو آهي. اتي
اسان جي وڏڙن جون قبرون آهن، جن تي ڪو به ڪتبو
لڳل نه آهي، ڳوٺ ۾ گهڻو ڪري قبرن تي نالو نه لکيو
ويندو آهي، اهي بي نانءُ قبرون هڪ جهڙيون ڏسبيون
آهن. ڪن خاص نشانين سان قبرون سڃاڻيون وينديون

آهن. اسان جي پڙڏاڏي جي قبر قبرستان جي ٻين قبرن کان ٻگهي هئي. چون ٿا ان جو قد ستن فٽن جي لڳ ڀڳ هيو. وڏو سيلاني شخص هيو، سندس پيڙيون سجيل هونديون هيون جنهن ڪري اهو پيرن کان مٿي پٽيون ويڙهيندو هيو. ڪمائيندو ڪجهه نه هيو. ڏاڏي سانجهيءَ جو چلهه تي سڪڻي ڪئي چاڙهيندي هئي جيئن ماڻهو ائين نه سمجهن ته کين کائڻ لاءِ ڪجهه نه آهي پر ڏاڏيءَ کي اباڻا ڏيندا هيا، جيڪو کائي پيٽ گذر ڪندي هئي. ڏاڏو ڪم ڪرڻ جهڙو ٿيو ته ان مزدوري ڪئي، جڏهن محنت ڪري سکر ۾ ريشم جو ڪارخانو هنيائين ته هو ڀڳ لاهي اسان کي پنهنجو مٿو ڏيکاريندو هيو، جنهن تي تارونءَ وٽ زخمن جا نشان هوندا هيا. هو چوندو هيو ”مون جوانيءَ ۾ مٿي تي ”تگارئون ڍوئيون. هي غربت جا چٽي ويل نشان آهن پوءِ هو اسان کي پيار ڪري، سيني سان لائي چوندو ”هيو“ توهان منهنجي سڀ کان وڏي ملڪيت آهيو ڏاڏو اسٽيل جي گلاس ۾ پاڻي پيئندي فخر محسوس ڪندو هيو. هو پاڻي پيئندي گلاس منهن اڳيان آڻي ان ۾ پنهنجو عڪس ڏسي مرڪندو هيو ۽ ڏاڙهي ۾ آڱريون

ڦيري وار سڌا ڪندو هيو. ان جي ڇڏيل حسابن ڪتابن
وارين ڳاڙهين بندين کي کولي جڏهن هاڻي ڏسندو
آهيان ته منهنجا اکر صفا ڏاڍي جهڙا آهن. مان به اکرن
کي ائين ونگوڙا ڏئي لکندو آهيان جيئن ڏاڏو لکندو هيو
اهو عيد جو ڏينهن ئي ته هيو جو عيد نماز پڙهي اسان
دعا گهرڻ ڏاڍي جي قبر تي ويا هياسين. واپسيءَ ۾
موتياسين ته ڏاڏا اداس ۽ مايوس هياسين. اداسي ۽
مايوسيءَ جو سبب قبرستان ۾ ڏاڍي جي قبر جو نه
ملڻ هيو. اها قبرن وچ ۾ ڪٿي وڃائجي چڪي هئي.
ان تي ڪو به ڪتبو نه هيو. اهو ئي سبب هيو جو
واپسي ۾ گهر پهچي بابا بي حال ٿي ڪٽ تي ڪري پيو.
امڙ کيس شيشي جي گلاس ۾ پاڻي ڏنو. هن پاڻي پي
گلاس ٽيبل تي رکڻ جي ڪوشش ڪئي ته اهو
ڇڏائجي هيٺ ڪري پيو. امڙ چيو ته ”عيد جي ڏينهن
شيشي جو گلاس ڀڄڻ سٺو سنوڻ نه آهي.“ پر بابي
جي دل پهريون ئي ڌري پئي هئي. ڏاڍي جي قبر جو
وڃائڻ ائين هيو جيئن ميلي ۾ ڪو ٻار وڇڙجي ويو
هجي. عيد ڏينهن قبرستان ۾ قبرن جو ميلو ئي ته متل
هوندو آهي. انهن وچ ۾ هڪ قبر کي ڳولهن ڪنهن کي

ميلي ۾ ڳولڻ برابر ئي ته هيو. ڏاڏي جي قبر تي سال ۾ هڪ دفعو وڃڻ ٿيندو هيو. اها قبر چن جي پهاڙ کان چاليهن قدمن جي فاصلي تي هوندي هئي. چن جو پهاڙ ۽ فاصلو اهي نشانيون هونديون هيون جن تحت اسين ڏاڏي جي قبر کي ڳولهي لهندا هياسين. ٿيو ائين جو پهاڙ ڀرسان چن جو بنو هيو. مزدور پهاڙ ۾ سوراخ ڪري انهن ۾ بارود وجهي تماڪي سان اڏائيندا هيا. پوءِ پٿرن جون چيون بني ۾ وجهي چن ٺاهيندا هيا. اهو پهاڙ ڏينهن ڏينهن ننڍو پئي ٿيندو ويو. آخر اهڙو ڏينهن به آيو جو اهو پهاڙ صفا مٽجي ختم ٿي ويو. ان عيد تي جڏهن اسان ڏاڏي جي قبر تي وياسين ۽ مٽيل پهاڙ جي نشان واري اندازي تي قبر مٿان بيهي دعا گهري رهيا هياسين ته ڪي ٻيا شخص اچي اتي پهتا. انهن چيو ”ادا توهان پليا آهيو، هيءَ اسان جي پيءُ جي قبر آهي.“

اهڙي ڳالهه ٻڌي اسان منجهي پياسين ۽ پوءِ جڏهن غور ڪيوسين ته واقعي ئي اها ڏاڏي جي قبر نه هئي. قبرستان ۾ اندازي سان هيڏانهن هوڏانهن ڏاڏي جي قبر ڳولڻ جي ڪوشش ڪئي سين، پر اسان جا سڀ اندازا

شڪ ۾ بدلجي ويا ۽ ائين ان سال اسان مايوس ٿي گهر
موتياسين.

انسان جڏهن مايوس هوندو آهي ته ڪونه ڪو نقصان
ضرور ڪندو آهي، ان ڏينهن اهو بدنصيب شيشي جو
گلاس هيو جيڪو بابي جي مايوسيءَ جو شڪار ٿيو
قبرن جي ميلي ۾ اسان ڏاڏي کي وڃائي ويناسين. اڄ
به جڏهن ڏاڏي کي ياد ڪيان ٿو ته اکين ۾ پاڻي ۽ چپن
تي مرڪ اچي وڃي ٿي. ان جڏهن ريشم جو ڪارخانو
هنيو، اهي اسان جي ڪٽنب جا سٺا ڏينهن هيا. اسان
پنجن ڄڻ جو جڏهن طهر ڪرايو ويو ته پلاءَ جون
سترهن ڊيگون چاڙهيون ويون هيون. اڌ گهٽيءَ جي
ڊيگهه تائين سرن جا چلها ٺاهي هيٺان باهيون ٻاريون
ويون هيون. پنجن ئي ڀائرن کي ڳاڙهيون گوڏيون ٻڌي
عمر جي حساب سان قطار ۾ بيهاري طهر ڪيا ويا هيا.
ٽئين نمبر تي بيٺل ڀاءُ سڀني جو وهندڙ رت ڏسي وٺي
ڀڳو، هڪ مائيت ان کي وڃي جهليو. جيئن گهلڻ لڳس
ته ان کي ويٺيءَ ۾ ايڏو ته زور سان چڪ پاتائين جو
سندس ويٺيءَ تي نشان ٺهي ويو. جڏهن ڀاءُ سمجهه
سان ٿيو ته اهو مائيت کيس ويٺي ڏيکاري چوندو هيو

“هيءُ ڏس جڏهن تنهنجي ڪل ڪٽجي رهي هئي ته تون
”منهنجيءَ ڪل ۾ چڪ پاتو هيو

ڪل تي ياد آيو، پاڙي ۾ جڏهن به طهر ٿيندو هيو. بابي
سان دعوت ۾ ويندو هيس ته پلاءُ صفا نه وٺندو هيو.
محسوس ٿيندو هيو پلاءُ ۾ گوشت سان گڏ ڪل به پيل
آهي.

ڏاڏي جي ريشم جو ڪارخانو تباهه ٿيو ته کائڻ لاءِ
ڪجهه نه بچيو. ڪارخاني ۾ ڪڍيون ائين خاموش
هونديون هيون جيئن وقت انهن جي زبان ڪٽي ڇڏي
هجي. هر طرف توڙ ۽ ڄارا هوندا هيا. مان ٽپو ڏئي
پيٽ جي زور سان مٿي چڙهي ڪنهن ڪڏيءَ جي ڦٽي
تي ويهندو هيس ته ڦٽي تي چڙهيل دز منهنجن ڪپڙن
سان صاف ٿي ويندي هئي. مان ڪڏيءَ جي هٿي کي
پڪڙي هلائڻ جي ڪوشش ڪندو هيس. خالي ڪڏيءَ ۾
نار بي مقصد هيڏانهن هوڏانهن پئي ٿيندي هئي. ڏاڏي
جي ريشم جي ڪارخاني جي تباهيءَ ۾ هن جي هڪ
دوست جو هٿ هيو. جنهن کي هن راز جي ڳالهه ٻڌائي
هئي ته “ريشم جي ڪپڙي جي بازار ۾ ايڏي ته هلت
آهي جو کيس ريشم جا پُڙا بليڪ تي وٺڻا پون ٿا

انهن ڏينهن سڀ کان سٺو ريشم جاپان کان ايندو هيو. ريشم محدود هجڻ ڪري هر ڪارخاني کي مخصوص ڪوٽا هوندي هئي. اهو ڪوٽا کان وڌيڪ ريشم رکي نه سگهندو هيو. ڏاڏي ڪجهه ريشم بليڪ تي وٺي گودام ۾ رکيو هيو. هن جي دوست کان ڏاڏي جي ترقي ڏٺي نه وئي. ان پوليس کي اطلاع ڏنو. چاپو لڳو، پوليس ڏاڏي کي پڪڙي سمورو ريشم کڻائي وئي. ڏاڏي جا سڀ پئسا مقدمي تي خرچ ٿي ويا. اڳتي هلي ڪڏين کي وڪيو ويو، ڪجهه پئسا قرض وٺي ڏاڏي شاهي بازار ۾ ڪپڙي جو دوڪان کوليو. هن اهو دوڪان حاجي خليل نالي هڪ مهاجر کان ڪرائي تي ورتو، جيڪو تازو هندوستان مان آيو هيو ۽ ان کي ڪليم ۾ شاهي بازار جا ٽي دوڪان مليا هيا. هڪ دوڪان پاڻ هلائيندو هيو ۽ ٻه دوڪان ڪرائي تي ڏنا هيائين. ڏاڏو ڪڏهن مون کي دوڪان تي پاڻ سان گڏ وٺي ويندو هيو. هو ڪاري بسڪٽ سان تيز مٺي چانهه پيئاريندو هيو. دوڪان تي وٺي وڃڻ جو سبب اهو هوندو هيو ته ڏاڏي جي نظر ڪمزور هئي. اڪثر صبح جو سڄ ۾ ڪوٽا جا ڪجهه پٺاڻ بازار ۾ ايندا هيا.

هڪڙو دڪاندار سان ڳالهائيندو هيو ته ٻيا ور ۾ ڪپڙو
لڪائيندا هيا. جڏهن اهڙا ڪي به پٺاڻ دوڪان تي
چڙهندا هيا ته ڏاڏو مون کي چوندو هيو “هوشيار...
”پٽ نظر ڪجانءِ.”

ڏاڏو ڪپڙو ڏيکاريندو هيو ۽ مان پٺاڻن جي هر حرڪت
تي نظر رکندو هيس. جنهن ڏينهن ڏاڏي جي وڪري
گهڻي ٿيندي هئي ته شام جو واپسيءَ ۾ هو پيپتا، ڪيلا
۽ چيڪو وٺندو هيو. گهر ايندو هيو ۽ ڏاڏيءَ کي
ٻڌائيندو هيو “مولوءَ جي ماءُ، اڄ هزار روپين جو
وڪرو ٿيو آهي.”

هو اوطاق ۾ حقو پيئندو هيو. سوٽو هڻي ڪنڌ مٿي
ڪري دونھون هوا ۾ ڇڏيندو هيو ۽ ٻارن کي سڏ ڪري
خرچي ڏيندو هيو. ڪڏهن ائين به ٿيندو هيو ته وڪرو
صفا نه ٿيندو هيو. هو مايوس موٽندو هيو. هن جي
چيلھه جيڪا پوڙھائپ ڪري هيٺ جھڪيل هوندي
هئي اها وڌيڪ جھڪي ويندي هئي. هو ان ڏينهن بازار
مان پاروٽا بادرنگ وٺندو هيو جيڪي کائيندا هياسين
ته انهن مان پڪا ٻج نڪرندا هيا. حقو چڪيندو هيو ته
ان مان گڙ گڙ جا آواز ائين نڪرندا هيا جيئن بڪايل جي

پيت مان نڪرندا هجن. هو گهٽ ڳالهائيندو هيو ۽ ٿوري
ٿوري ڳالهه تي ڏاڏيءَ سان وڙهندو هيو. بازار ۾ جيئن
نالي هڪ شخص جو دوڪان هيو جيڪو ان جي
ملڪيت هيو. جيئن ڏسڻ ۾ صفا هيڊي رنگ جو ننڍي
قد وارو شخص هيو. هن اهو دوڪان ورهاڱي کان ٿورو
اڳ هڪ هندوءَ کان سستو خريد ڪري پنهنجي نالي
ڪرايو هيو. جيئن جو دوڪان ڏاڏي جي دوڪان کان
ٿورو پري هيو. ان مٿان جاءِ ٺهيل هوندي هئي جيڪا
ويران هئي. ڪڏهن پيشاب لڳندو هيو ته ڏاڏو جيئن
جي جاءِ ۾ موڪليندو هيو جتي ٽپڻ تي ”ٺٺي“ ٺهيل
هوندي هئي. ٺٺيءَ ۾ ته بوءِ نه هوندي هئي پر جڏهن
ٽپڻ جي ونگوڙي واري ڏاڪڻ لهي هيٺ اچبو هيو ته
ڏاڪڻ هيٺان ”خوريءَ“ ۾ ٺهيل رندڻي اندر اچان به ان
دال جي بوءِ ايندي هئي جيڪا ورهاڱي کان اڳ اتي
چاڙهي وئي هئي. ان ڪچيءَ جاءِ جو ڪوٺو صفا ٿورڙ
لڳو پيو هوندو هيو. ان جي ويرانيءَ ۾ خاموشي هر
هنڌ اداس ويٺل هوندي هئي. پوري بازار مهاجرن سان
پريل هوندي هئي، هر ڪو اردو ڳالهائيندو هيو. ڏاڏي
کي اردو ڳالهائڻ نه ايندي هئي. هو اردو ڳالهائڻ جي

ڪوشش ڪندو هيو. هڪ دفعي حاجي خليل جا ٻار
مٿان لهي دوڪان اڳيان گوڙ ڪري رهيا هيا. ڏاڏي کي
ڳالهه نه وئي. انهن کي اردوءَ ۾ چيائين ”چلو اوڀر
ڏاڪڻ پي“ مون کي اردو ٿوري گهڻي ڳالهائڻ ته ايندي
هئي پر پڙهڻ ۾ منجهندو هيس. دوڪان جا بل جيڪي
اردوءَ ۾ ڇپيل هوندا هيا. انهن کي ڏسي ڏاڏي کان
پڇندو هيس.

”ڏاڏا هي بل جي آخر ۾ ٽوٽل ڇو لکيل آهي؟“
ڏاڏي کي اها خبر هئي. ان کي ورائيو ”پت اهو ٽوٽل نه
ٽوٽل آهي. جڏهن جوڙ ڪندا آهيون ته آخر ۾ اتي لکندا
آهيون.“

06

ڏاڏو گهر واپس ورندي مون کي ان هوٽل تي وٺي ويندو هيو، جنهن هوٽل
مٿان سيمنٽ جو وڏو گول روپيو ٺهيل هوندو هيو. ان هوٽل جو نالو
”هڪ روپيو هوٽل“ هيو. هوٽل جي خاص ڳالهه ڇڏي واري بوتل هوندي
هئي! جنهن جو ملهه هڪ روپيو هيو. اها ڇڏي واري بوتل پيئڻ سان ڇڏو
هيٺ لهي ايندو هيو. جنهن ڪري پيئندڙ کي ساڄي پٽي ڇڏو واپس هيٺ
لاهي وري پيئڻو پوندو هيو. ان جو مقصد اهو هوندو هيو ته ٻاهران

گرميءَ مان آيل شخص هڪ ئي ساهيءَ ۾ ٽڌي بوتل نه پيئي پر ساهيءَ سان پيئي جنهن ڪري کيس صحت کي ڪو نقصان نه رسي. اهي ڇڏي واريون بوتلون سنيون هونديون هيون پر جڏهن پاڪولا، سيون اپ آيون ته ماڻهن جو رجحان اوڏانهن ٿي ويو. سو ڏاڏي به ان ڏينهن مون کي سيون اپ بوتل پيئاري، جيڪا مون پهريون دفعو پيتي، بوتل پيئڻ سان پيٽ ڦٽي ويو ۽ محسوس ٿيو الٽي اچي رهي آهي. طبيعت گهڻي خراب ٿي ته سوچيم، اجايو الٽي ايندي سڀ بازار جا ماڻهو ڏسندا ته پري مڙس جي پوتي دڪان تي ڪن ڪيو آهي. سو تڪڙ ۾ ڏاڏي کان موڪلائي ڀڳس ته ڪٿي پري وڃي الٽي ڪيان. جڏهن وڃ شاهي بازار ۾ پهتس ته مون کي ايڏي وڏي اوگرائي آئي جو ڪنڪ ۽ وات مان دونهان نڪري آيا. ايڏي وڏي اوگرائيءَ جي آواز تي بازار مان لنگهندڙ ڪيترائي ماڻهو مون ڏانهن متوجهه ٿيا. مون محسوس ڪيو طبيعت صفا هلڪي ٿي وئي آهي. هر شيءِ سلوموشن ۾ هلي رهي آهي. منهنجي وات مان نڪتل پاڻيءَ جي سنهين بوندين ۾ پائجامن وارا، اڇين ٽوپين وارا، ٻڇين ڌاڙهين وارا، پان ڇپاڙيندڙ ڳاڙهن واتن وارا، هوا ۾ آهستي هلندا، مون ڏانهن ڏسندا، ٽهڪ ڏيندا وڃي رهيا آهن.

انهن ڏينهن اسٽيل جا پنج گلاس ڪنهن ڪم جا نه هيا. هڪ گلاس سٺي حالت ۾ نه هيو. چئن گلاسن تي وقت جي تڪن جا نشان هيا. انهن کي پاسن کان چڱهه هيا. مامون جيڪو اسڪول جو هيڊ ماستر هيو ان صفا حد ڪري ڇڏي، قائداعظم جي تصوير وارو فريم وٺي آيو. پٽ ۾ تنگن لاءِ جڏهن کيس هٿوڙو هٿ نه آيو ته اسٽيل جو گلاس کڻي تري سان ڪوڪو ٺوڪڻ جي ڪوشش

ڪئي. گلاس جو ترو ڇڏو ٿي ويو. ڪوڪو پٽ ۾
مضبوط نه لڳو ۽ تنگن کانپوءِ تصوير هيٺ ڪري پئي.
مامي توائي ۾ پنجن ئي گلاسن کي هڪ ٻئي ۾ وجهي
”ڪنڊ ۾ رکي ڇڏيو ۽ چيائين ”ون يونٽ زنده آباد
ايوب خان جي ڏينهن ۾ ماڻهن مٿان ڪيتريون ئي
پابنديون مڙهيل هيون، پر گتا ۽ چڪلا کليل هيا. شهر ۾
هڪ گهڻي ڇڏي بي گهڻي ۾ گتو هوندو هيو، جتي
آفيم، پنگ، پست ۽ شراب وڪرو ٿيندا هيا. جيئن
اڄڪلهه گهڻي گهڻي ۾ چڪلو آهي ائين هڪ گهڻي ۾
چڪلو هوندو هيو. چڪلي جي ڪنڊ تي جتي مسجد
هوندي هئي جمعي جي نماز پڙهڻ ويندو هيس. اتي
مون ڪڏهن مولويءَ کي رندين خلاف تقرير ڪندي نه
ٻڌو. هر جمعي تي رنديون مسجد ٻاهران نماز کانپوءِ
ٻارن کي ڏاڪن تي ويهاري چانور ڪارائينديون هيون.
مان به اهي چانور کائيندو هيس. مون کي انهن جو
ڏانقو نه وڻندو هيو. ننڍي هوندي سگريٽن جا پاڪيٽ
گڏ ڪري ڦاڙي پتي راند کيڏندا هياسين. سڀ کان
وڌيڪ پاڪيٽ چڪلي ۾ ملندا هيا. شام جو ايڏي رش
هوندي هئي جو پٽڪو پٽڪي سان گسندو هيو. ڪارا

پڙوا ڳيرن جيان ويڪريون ڇاتيون کولي بيٺل هوندا هيا. انهن جي ور ۾ ڇاڪو لڪيل هوندا هيا. جيڪڏهن ڪو به ڦڏو ڪندو هيو ته وهائيندي دير نه ڪندا هيا. جنهن کي ڇاڦو لڳندو هيو اهو ٿاڻي تي وڃڻ بجاءِ گهر وڃڻ کي ترجيح ڏيندو هيو ڇو جو اهي پڙوا ٿاڻي تي مٺليون پهچائيندا هيا.

مان پاڪيٽ ميڙيندي ڏسندو هيس، ڪنهن در باهران قطار هوندي هئي ۽ ڪو در خالي هوندو هيو. سوچيندو هيس چڪلي جي هر رنديءَ جو پنهنجو رزق لڪيل آهي. ڪا واندي آهي ته ڪا مصروف. ڪنهن وٽ اڪيلائي، ڪنهن وٽ هجوم. ڪنهن جو ريت ٿي روپيا ته ڪنهن جو اڍائي آنا هوندو هيو. مونکي اها ننڍي قد واري وئشيا ياد آهي جنهن جو نڪ اندر هوندو هيو. پاڻ وات ۾ هجڻ ڪري ڇهي وات سان ڳالهائيندي هئي. ان جو گهر چڪلي جي آخر ۾ اهڙيءَ ڪنڊ وٽ هيو جتان شريفن جا محلا شروع پئي ٿيا. ان کان جڏهن به ڪو ريت پڇندو هيو ته هوءُ چوندي هئي ”ڪو ريت نه آهي.“ جيڪي اٿئي ڏي چڪلي جي چڪر ۾ گلڻ گلاس وڪڻي چڱو ڪم نه

ڪيو هيو. ان ڏينهن گلن گرفتار ٿي ويو. چڪلي ۾
مهاوئشيا دلبري جيڪا هر مهيني حساب ڪري هر
رنديءَ کان پئسا وٺي ٿاڻي تي پهچائيندي هئي، ان هڪ
مهيني پئسا وٺي ٿاڻي تي نه موڪليا پر نئون پلنگ ورتو
جيڪو ان لاءِ ضروري هيو ته ويجهڙائيءَ ۾ ڪنهن وڏي
آفيسر کي پروتوڪول ڏيڻو هيو، ٿاڻي تي پئسا نه پهچڻ
ڪري پوليس چڪلي تي چاپو هنيو. چڪلي کي چئن
ڪنڊن کان سيل ڪري وٽ پڪڙ شروع ڪري ڏني.
پوليس ماڻهن کي پڪڙي انهن جا پٽڪا لاهي کين
چيلهه چوڌاري پٽڪن سان ٻڌو. ائين هڪ ڪلوميٽر
تائين پٽڪن سان ٻڌل ماڻهن جي چين ٺهي وئي. روڊن
تي ٽريفڪ بند ٿي وئي. انهن ڏينهن ڪارون، بسون يا
موٽرون ته نه هونديون هيون پر ٽانگا ۽ گڏهه گاڏا
هوندا هيا. جن جون قطارون لڳي ويون. سڄي شهر جا
ماڻهو اچي ٿاڻي اڳيان ڪٺا ٿيا. صوبيدار وچ بئريج روڊ
تي ٽيبل ڪرسي رکي پٽڪن ۾ ٻڌل هر شخص جي
تلاشي وٺي جيڪو ان جي ڪيسي مان مليو ٽيبل تي گڏ
ڪندو پئي ويو. هر شخص کي پٽڪي مان چورڻ کان
اڳ ڪيس مٿان پادرن جو وسڪارو پئي ڪيو ويو.

جڏهن گلڻ جو وارو آيو ته صوبيدار سندس تلاشي ورتي. ان جي ڪيسي مان ڪجهه نه نڪتو. صوبيدار صفا چڙي پيو. رڙ ڪري چيائين ”اڙي ڪهڙو ڪم ڪندو آهين؟“ گلڻ هٿ ٻڌي چيس ”سائين ڪجهه نه صوبيدار ڪيس پويان پادر هڻندي چيو ”اڙي اهڙو ڪم ڪراءِ جنهن مان ڪمائي ٿيئي.“

گلڻ کي جيئن پٽڪي مان چوڙيائون تيئن وٺي ڀڳو. چوڌاري فوٽ پاتين تي بيٺل تماشائين ۾ ٽهڪڙو پئجي ويو. مهاوئشيا دلبريءَ کان منٺلي نه ملڻ ڪري پوليس پاران وچ روڊ تي ان اسٽيج شو جو اثر اهو ٿيو جو شهر جي ماڻهن کي تفريح جو سامان مفت ميسر ٿي ويو. اهو ماجرو ٿي ڪلاڪ هليو. جنهن ڪري سکر جي سينمائين ۾ ان ڏينهن ويرانِي ڇانيل رهي. اهي رش سبب قطارن ۾ بيهي ٿڪيٽ وٺڻ دوران دلوڪ مڪرائيءَ جي هنڌن ۽ پوليس جي لٽين کان بچي ويا. شهر ۾ ماڻهن لاءِ تفريح جو واحد وسيلو اهي سينما گهر هوندا هيا جن اندر فلم ڏسڻ دوران ماڻهو تيل جي ڪڙهائين ۾ پيل پڪوڙن جيان ترندا هيا. جسم مان پگهر مٽي کان وهي پيرن تائين هيٺ وهندو هيو.

جڏهن فلم ڦٽندا هيا ته پگهر جي بوءِ ماڻهن کان پهريون دروازن مان نڪرندي هئي. ٽڪيٽ نه ملڻ ڪري ڪيترا ماڻهو بليڪ تي ٽڪيٽ وٺي انهن دوزخ جهڙين سينمائن ۾ ويهي باهه جو مزو وٺندا هيا. فلم ڦٽندو هيو ته اوچتو بئريج روڊ تي رش وڌي ويندي هئي ۽ ڦهليل پگهر جي بوءِ مان اندازو لڳائبو هيو ته اهي ڪهڙي قسم جي فلم ڏسي ٻاهر نڪتا آهن.

گلڻ سٺو ماڻهو نه هيو. ان هڪ ڏينهن مون کي برغلائيو ته ”تختي تان شيشي جا گلاس کڻي اچان ته وڪڻي مغل اعظم فلم ڏسي اچون.“ مان به هن جي چوڻ ۾ اچي ويس ۽ امڙ کان اک بچائي ٻه گلاس کڻي ٻاهر آيس. اسان اهي ڪپاڙي وٽ وڪڻي حفيظ سينما تي مغل اعظم فلم ڏسڻ وياسين. اتي ٽڪيٽ وٺندڙن جي ايڏي وڏي قطار هئي جو حفيظ سينما کان شروع ٿي امپريل سينما تائين پئي وئي. امپريل سينما ۾ هلاڪو خان فلم لڳل هئي. ٻنهي سينمائن تي فلم ڏسڻ لاءِ آيل شوقينن جون قطارون هڪ ٻئي ۾ ائين سمايل هيون جو ڪا خبر نه ٿي پئي ته مغل اعظم فلم ڪير ڏسڻ آيو آهي ۽ هلاڪو خان فلم ڏسڻ لاءِ آيل جي قطار ڪهڙي

آهي؟

انهن ڏينهن اسان هلاڪو خان فلم ڏسي سگهياسين ڇو جو قسمت جي قطار اوڏانهن ٽڪي وئي جنهن دريءَ مان هلاڪو خان فلم جون ٽڪيئون ملي رهيون هيون. تن ڏينهن وڏي حسرت هوندي هئي ته جيڪر مغل اعظم فلم ڏسي سگهان. افسوس زندگيءَ ۾ جيڪي به امتحان ڏنم سدائين فرست بويزن ۾ ڪامياب ٿيس پر ڪڏهن مغل اعظم فلم جي ٽڪيٽ وٺڻ ۾ ڪامياب نه ٿيس. اها فلم مون پوءِ وي سي آر تي ڏني.

باقي ايوب خان جي دور ۾ هلاڪو خان هر هر سينمائن ۾ لڳندي هئي. آخر اهڙو وقت به آيو جو ماڻهن هلاڪو خان کان ڊچڻ ڇڏي ڏنو. باقي گلڻ تي ”لوفر“ فلم جو ايڏو اثر ٿيو جو بئريج روڊ تي داداگيرن جيان بٽڻ کولي ڇاتي ٻاهر ڪڍي گهمندو هيو سندس پاسيريون ظاهر ٿينديون هيون. جنهن ڪري هن کي خيرات ۾ ايترا پئسا ملي ويندا هيا جو وري نه ڪڏهن پاڻ ۽ نه ڪڏهن مون کي شيشي جا گلاس چورائڻ جي ضرورت محسوس ٿي.

جڏهن بابي کي اهل دل ڌاريندڙ خبر پهتي ته وقت جي

گردش ۾ سڀ شيشي جا گلاس چڪنا چور ٿي چڪا آهن ته هن اسٽيل جا پنج گلاس کنيا جيڪي هڪ ٻئي ۾ ڦاٿل هيا. هن انهن کي الڳ ڪرڻ جي ڪوشش ڪئي انهن کي الڳ ڪرڻ جي ڪوشش نه ڪر. ”امڙ جو آواز“ آيو، ”گلاسن کي الڳ ڪري نئون مسئلو پيدا نه ڪر. شيشي جا گلاس وٺي اچ.“ بابو نه مڙيو، ان مسڪينن جيان چيو.

پلا اسٽيل جي گلاسن هوندي شيشي جي گلاسن جو ”ڪهڙو ڪم؟“ پوءِ بابو سٽون ڏئي اسٽيل جا وچڙيل گلاس آزاد ڪرائڻ جي ناڪام ڪوشش ڪندو رهيو. جڏهن اهي الڳ نه ٿيا ته اٿيو ۽ ڪاوڙ مان هٿوڙو ۽ ڏاٽو کڻي آيو.

07

بابي جون سڀ ڪوششون بيڪار ويون، اسٽيل جا پنج گلاس الڳ نه ٿيا. هن ڏاٽي ۽ هٿوڙي جو استعمال ڪري انهن کي ڇڏو ڪري وڌو، اهي وڌيڪ ڦاسي ويا. آخر بابي مجبور ٿي ڪجهه ڪتاب لکيا. جن ۾ پنجن اسٽيل جي گلاسن جي آزاديءَ جا نسخا درج هيا. هڪ سانوڻ ۾ اهي قلمي نسخا گهڻا مينهن وسڻ ڪري اسٽور جي ڇت مان ٽمندڙ پاڻيءَ ۾

توپجي صاف ٿي ويا. انهن مان وهندڙ مس فرش کي ڪارو ڪري ڇڏيو
هيو ۽ ان مس مٿان گهمندڙ ماکوڙا جمهوريت جي نافذ ٿيڻ تائين ڪنهن
کي نظر نه آيا. اهي پنهنجي وزن کان وڌيڪ بار يوٽيندڙ ماکوڙا پيٽ نه
هجن ڪري چيلهه وٽان ايڏا ته سنهال هوندا هيا جو لڳندو هيو ڄڻ ٻه آهن.
بابي جڏهن ڏٺو ته ڪجهه هڙ حاصل نه ٿي رهيو آهي.
هن هڪ ٻئي ۾ ڦاٿل اسٽيل جا پنج گلاس تختي تي ڦٽا
ڪيا ۽ بازار مان اهڙا شيشي جا گلاس وٺي آيو جن تي
چنڊ ستارا ٺهيل هيا. چوٿين تاريخ واري چنڊ ۾ پنجن
ڪنڊن وارو ستارو ڄڻ پنجن آڱرين سان هڪ ٻئي ۾
ڦاٿل پنجن اسٽيل جي گلاسن ڏي اشارو ڪري بابي کي
چيڙائي رهيو هيو ۽ چئي رهيو هيو ته ”بيڪار بي نفس
پنج گلاس جن کي هٿوڙا هڻي الڳ ڪري نه سگهين.
”اهڙا هٿوڙا اسان کي هٿين ها ته ڀڄي جان ڇڏايون ها
بابو سوچڻ لڳو ”ڪهڙو ڀڄي؟ ڀڄي يا ڀڄي“ (شهيد يا
غازي). ننڍي هوندي شيشي مان ٺهيل شيون وٺنديون
هيون. سنگ مرمر جا چڊا جيڪي مهانگا هوندي به بي
ڊولا لڳندا هيا. جڏهن سستا ۽ خوبصورت شيشي جا
چڊا آيا ته مون مٿي حوريءَ ۾ پيل هڪ پراڻي ٽيبل جو
خانو انهن سان ڀري ڇڏيو. راند کيڏندي جڏهن چڊا
مٽيءَ ۾ ميرا ٿي ويندا هيا ته انهن کي برمي هيٺان

توئيندو هيس. چدن اندر گل ۽ ٻوٽا ٺهيل هوندا هيا. شيشي جا گلاس به ايڏائي وٺندا هيا. انهن تي ٺهيل گل پاڻي پيئڻ مهل ائين محسوس ٿيندا هيا جڻ پاڻيءَ ۾ پيل هجن. هڪ ٻئي ۾ ڦاٿل اسٽيل جا گلاس ڏسندو هيس ته دل ۾ نفرت ڀرجي ايندي هئي. اهو ئي سبب آهي جو مون کي شيشي جي هر ڇنڊڙ گلاس جو ڌڪ ٿيندو هيو. اهي سڀ اڄ به منهنجي دل تي نقش آهن. هونئن ته هر گهر ۾ شيشي جا گلاس عام ٿي چڪا هيا ۽ انهن جي ڀڄڻ جو ڪو خاص سبب نه هوندو هيو. اهي ماني کائڻ کانپوءِ پاڻي ڀرڻ وقت سٿين هٿن مان ترڪي ڀڄي پوندا هيا. ڪنهن جي ٺوٺ لڳڻ ڪري، ڪنهن جي هٿ لڳڻ ڪري، ڪڏهن تڪڙ ۾ اٿڻ سان ڪنهن جو پير لڳي ويو. هڪ گلاس کي کنيو ۽ ڀرسان وارو آڱريون لڳڻ سبب ڪري پيو. هڪ دفعي ائين ٿيو جو رنڌڻي ۾ لوٽو پيل هيو جيڪو امڙ کان توڻڻ وسري ويو. لوٽي جي تري ۾ کير چڪو رهجي ويو هيو. رات جو جڏهن اسين سمهيل هياسين ڪو ٻلو پٽ ٽپي آيو ۽ رنڌڻي ۾ ويو. لوٽي جي تري ۾ کير چڪو ڏسي سندس من چاهيو ته جيڪر پيئان.

جيئن لوڻي ۾ منهن وجهي زور ڏنائين ته لوڻي جو منهن سوڙهو هجڻ ڪري ٻلي جو منهن ڦاسي پيو. ٻلي گهڻا وس ڪيا پر لوڻو منهن مان ڪڍي نه سگهيو. لوڻو منهن ۾ ڦاٿل هجڻ ڪري ٻلي کي ڪا شيءِ ڏسجي نه رهي هئي. اهو ڪڏهن پت سان پئي ٽڪرايو ته ڪڏهن ٿانئون سان. ڪڙڪي تي امڙ کي جاڳ ٿي وئي. امڙ ڏٺو، ٿانئون سان ٽڪر هڻي ان ٻه شيشي جا گلاس پڇي وڌا هيا. بابو اٿيو ۽ ان ٻلي کي پڪڙي زور سان لوڻو منهن مان ڇڏايو.

گلاس جو مالڪ گهڻا ڏينهن ان جي خير جي دعا گهري سگهي ٿو؟ ان کي هڪ ڏينهن پڇڻو آهي. جيڪو گلاس ٺهيو آهي سو ضرور پڇندو؟ نه ته ان جي حالت استيل جي گلاس جهڙي ٿيندي، انهن جا جسم ڇڻا هوندا. داغ هوندا ۽ هڪ ٻئي ۾ ڦاٿل هوندا. ماڻهن جي گهرن ۾ شيشي جا گلاس پل پڇن، پر اسان جي گهر ۾ پڇندو هيو ته ڇڻ گهر هلندو هيو، وقت چرندو هيو، سڄ اڀرندو هيو، صبح ٿيندو هيو، شايد اسان جي گهر جا گلاس نه پڇن ها ته ڇنڊ نه اڀري ها، ستارا نه چمڪن ها، نه هندوستان ٿئي ها، نه پاڪستان ٺهي ها، نه

مهاجر اچن ها، نه ڏچا وڌن ها، نه مارشلائون لڳن ها، نه فوجي ڦٽڪا هڻن ها، نه اوڀر پاڪستان الڳ ٿئي ها، نه ڀٽي صاحب کي ڦاسي اچي ها، سنڌ جا مالڪ سنڌي هجن ها، ٻين کي پاسپورٽ ويزا ۽ اقاما جاري ڪيون ها. اسان ڌارين کي ورڪ پرمٽ ڏئي، ڪم ڪڍي جهازن ۾ واپس موڪليون ها. حيرت جي ڳالهه آهي عربن سنڌ تي حڪمراني ڪئي ۽ اسان انهن کان ڪجهه نه سڪيو. اسان مسلمان ٿي وياسين ۽ عرب عرب آهن. ڇا ڪجي سڄو قصور انهن شيشي جي گلاسن جو آهي، جڏهن ڀڄن ٿا ته وقت وڌي ٿو. دنيا ۾ ايوب خان اچن ٿا ڇو جو اڃان ايوب خان جي وقت جي گلاسن جو ذڪر هلي رهيو آهي ۽ منهنجي عمر يارهن سال آهي. ان وقت ڇهين درجي ۾ ماسٽر مطلبائي پڙهائيندو گهٽ، ماريندو گهڻو هيو. ڪاري رنگ جي شاگردن کي ماري ڳاڙهو ڪري ڇڏيندو هيو جيئن سهڻا نظر اچن. اهو پنهنجي ڪٻي ڳڻي تي ويٺل مک هر هر هڪليندو هيو ۽ جڏهن ڳالهائيندو هيو ته ان جي وات جي ڪنڊن وٽ گج نظر ايندي هئي. هو چونڊ چوڪري کي گهر گهرائي ٽيوشن پڙهائيندو هيو. چوڪرا هن کي ”سائين“

ڪوٺيندا هيا ۽ هو زال کي ”سائين“ ڪوٺيندو هيو.
ايوب خان جي فوجي دور جو اسان جي اسڪول تي
وڏو اثر هيو. صبح سان اسيمبليءَ ۾ فوجي ڌنيون
وڄائون وينديون هيون. پوڙهو بينڊ ماسٽر جنهن کي
وڏيون وڪڙدار مڇون هونديون هيون ۽ ترڪي توپي
پائيندو هيو. اهو ٽرميٽ وات تي رکي ڦوڪ ڏيندو هيو
ته ان جي آواز تي دل ٽڙڪندي هئي. اسان حيران ٿيندا
هياسين ته ان پوڙهي جي سيني ۾ ايڏا مضبوط ڦڦڙ
ڪيئن آهن. پوءِ اسان کي خبر پئي ته انگريز ان کي پاڻ
سان گڏ انگلستان وٺي ويا هيا ۽ اتان ٻڪريءَ جا ڦڦڙ
وجهرائي آيا آهن، اسان بينڊ جي ڌن تي قومي ترانو
ڳائيندا هياسين ۽ اسيمبلي ختم ٿيڻ کانپوءِ ڪلاس
ڏانهن روانا ٿيندا هياسين ته ان کان اڳ بينڊ ماسٽر وڏي
آواز ۾ چوندو هيو ”ڦيوڪ مارچ“ اسان قطارن ۾
ڪلاس ڏانهن روانا ٿيندا هياسين ۽ بينڊ ماسٽر ڊرم
واري کي اشارو ڏيندو هيو ته اهو ڊرم تيز وڄائڻ شروع
ڪندو هيو. اسان تڪڙ مان هلندا هياسين ته پراڻن پاتل
ٻوٽن مان توڙ اڏامي بينڊ ماسٽر جي منهن ۾ پوندي
هئي.

پي ٽيءَ جي پيرڊ ۾ هڪ رٿائڊ فوجي جنهن جو نالو محمد صديق هيو. اسٽور کولي پراڻيون بندوقون ڪڍي سڀني کي ورهائي ڏيندو هيو. بندوقون گهٽ ۽ شاگرد وڌيڪ هوندا هيا. جن کي بندوقون ملنديون هيون، اهي پاڻ کي خوش قسمت ۽ باقي پاڻ کي بدنصيب سمجهندا هيا. ڪلهن تي بندوقون جهلي بيٺل پاڻ کي خوش ۽ بغير بندوقن وارا اداس ۽ سست هوندا هيا. انهن پهرين جنگ عظيم جي بندوقن کي ڏسي ڪل ايندي هئي ۽ خدا ۾ ايمان پختو ٿيندو هيو ته ”مارڻ واري ذات ”رب جي آهي. باقي بندوقون ته بهانو آهن ماسٽر محمد صديق جيڪو پي جنگ عظيم ۾ وڙهيو هيو. اهو مضبوط ڪردار ۽ اصول پرست شخص هيو. وڏو قابل احترام استاد هيو. ايوب خان جي ڏينهن ۾ مايوس ٿي رٿائڊ ٿيو ته خبر نه آهي ڇا سوچي هن معصوم شاهه ميناري اڳيان ويندڙ گهٽيءَ ۾ چوڙين جو دوڪان کوليو. اسان جي ڪلاس تي به فوجي اثر هيو. جيڪو به ماسٽر ڪلاس ۾ داخل ٿيندو هيو، اچڻ سان اٺ ويهه ڪرائيندو هيو ۽ هوم ورڪ پورو نه هجڻ جي صورت ۾ تشدد ڪندو هيو. عربي ۽ اسلاميات جا استاد

ان ڳالهه ۾ سڀني کان اڳڙا هوندا هيا. عربيءَ جو استاد روز گهران اهڙو رول ٺاهي کڻي ايندو هيو جن تي جنڊيءَ جو ڪم ٿيل هوندو هيو، هو اهي ڀڄي وري ٻئي ڏينهن نوان ٺهرائي کڻي ايندو هيو. اهڙا استاد دنيا ۾ نه رهيا جنهن ڪري جنڊيءَ جي ڪم جو زوال اچي ويو. اسلاميات جو استاد وري شاگردن کي پتي سان ماريندو هيو. هڪ دفعي منهنجو دوست گوهر علي هوم ورڪ نه ڪري آيو. اهو ڪتاب پتي سان ٻڌي اسڪول ايندو هيو. ان پتو چوڙي بينچ تي پاسي سان رکيو هيو. اسلاميات جي استاد نه ڪئي هم نه تم، پتو کڻي پٺيءَ تي وهائي ڪيڊائينس. گوهر علي ٻيٽو ٿيڻو ٿي ويو. گوهر عليءَ جو پتو هڪ دفعي گم ٿي ويو. هن اها دانهن ڪلاس ٽيچر ماسٽر مطلبائيءَ کي ڏني. ڪلاس ”ٽيچر پڇيس،“ ڪهڙو پتو؟ گوهر عليءَ قميص مٿي ڪري نشان ڏيکاري چيس ”سائين او ههڙو پتو فوج جو اثر ڪلاس رومن تائين محدود نه هيو پر مذهب به ان جي زير اثر اچي چڪو هيو. ماسٽر مطلبائي ڪڏهن موڊ ۾ هوندو هيو ته هڪ شاگرد

”عبدالغفار پاڻ ئي چونڊو هيو، ”سائين نعت ٻڌايان؟
ماسٽر مطلبائي ڪنڌ کي ها ۾ لوڏيندو هيو ۽ ڪلاس ۾
خاموشي ڇائنجي ويندي هئي. عبدالغفار فوجي ٽنبن
تي ٺهيل نعتون ٻڌائيندو هيو، جن کي ٻڌي دل مديني
وڃڻ گهٽ ۽ فوج ۾ شامل ٿيڻ وڌيڪ چاهيندي هئي.
نه ته ان کان پهريون اڪثر نعتون هندوستانی فلمن جي
ٽنبن تي ٺهيل هونديون هيون جيڪي پاڙي ۾ ڪڪو
مولوي ڳائيندو هيو، جڏهن به ڪو حاجي حج ڪري
موٽندو هيو ته سکر جي ريلوي اسٽيشن کان کيس گهر
تائين ماڻهو جلوس جي صورت ۾ وٺي ايندا هيا. اڳيان
حاجي هوندو هيو جنهن کي پنڌرهن سورهن گلن جون
ڪنڊيون پاتل هونديون هيون. اهو حاجيءَ جي
استقبال لاءِ ويل جلوس جڏهن روڊن ۽ گهٽين مان
لنگهيندو هيو ته ڪڪو مولودي ڪن تي هٿ رکي
نعتون ڳائيندو هلندو هيو. هن جي هڪ نعت مونکي
ڏاڍي پرسوز ۽ اثرانگيز محسوس ٿيندي هئي جيڪا هن
هندستاني گاني ”گذرا هوا زما آتا نهين دوبارا، حافظ
خدا تمهारा“ جي ٽن تي ٺاهي هئي.
اهو قوم پرستيءَ جو دور نه هيو پر مذهبي جنونيت

ڪر ڪٿي رهي هئي. ڪشمير جي مسئلي هر ڪنهن کي مومن ڪري وڌو هيو. مذهبي جماعتون وجود وٺي رهيون هيون. الله ڀلو ڪري استاد عبدالوهاب جو جيڪو اسڪول ۾ ٻارن جي آڱرين ۾ پينسلون وجهي زور ڏئي سزا ڏيندو هيو ۽ جڏهن عامل ٿيو ته ساڳي سزا آزمائي ماڻهن جا چن ڪيندو هيو. ان اسان جي گهر جو هڪ چوڪرو خاري وڌو. اڪبر جنهن کي اسان پيار مان اڪن چوندا هياسين اهو عبدالوهاب جي زير اثر ٿي ڪتر ملو ٿي ويو. اسان کان عمر ۾ وڏو هجڻ ڪري کيس اهڙي ڏاڙهي هوندي هئي جيڪا هن چمڻ سان ڪڏهن نه ڪوڙي، جنهن ڪري سندس ڏاڙهيءَ جا وار چڊا ۽ وڪڙدار هوندا هيا. اها ايڏي نرم ڏسبي هئي جيڏو اڪوٽ جو سخت منهن. اهو جمعيت طلبا جو سرگرم ڪارڪن هيو ۽ استاد جي چوڻ تي گهر کان ستارو شروع ڪيائين. حضرت ابراهيم جي قصي کان ايڏو ته متاثر هيو جو هڪ دفعي هٿوڙو کڻي گهر ۾ ٽي شيشي جا گلاس پڇي وڌائين ۽ چيائين ”اسٽيل جي گلاس هوندي شيشي جي گلاس جو ڪهڙو ضرور آهي. اسٽيل جا پنج گلاس حق ۽ شيشي جا گلاس ڪفر

”آهن

امڙ کي ڏاڍو ڏک ٿيو. بابو به افسوس مان ڏسڻ لڳو،
اهو پهريون واقعو هيو جنهن ۾ هڪ مهل شيشي جا ٽي
گلاس پڳا هيا. هڪ هڪ ٿي ڀڄندا هيا ته ايڏي ڏک
جي ڳالهه نه هوندي هئي پر اوچتو ائين گلاسن تي
حملو ڏسي بابا اڪوڙ کان هٽوڙو کسڻ جي ڪوشش
ڪئي ۽ چيو ”گلاسن تنهنجو ڪهڙو گناهه ڪيو،
”جيڪڏهن هٽوڙو هٽو هئي ته پاڻ کي مٽي ۾ هڻي ها
اڪوڙ جذباتي ٿيندي هٽوڙي کي هٿن ۾ مضبوطيءَ
سان جهليو، ”چاچا نه تون آذر آهين نه مان ابراهيم. پر
ياد رک اصل طاقت اسٽيل جا گلاس آهن. دنيا وارن
”شيشي جا گلاس ناهي سٺو ڪم نه ڪيو آهي
بابو سمجهي ويو ته مذهب اڪوڙ جو مٿو ڦيري ڇڏيو
آهي. هو مومن ٿي چڪو آهي ۽ هٽوڙو هٽندي دير نه
ڪندو. امڙ پڳل شيشي جا ٽڪر ميڙي ٽوڪريءَ ۾ وڌا ۽
بابي اڪوڙ کي ان جي حال تي ڇڏي ڏنو. اها پوءِ خبر
پئي ته هو ٻين ڪارڪنن سان ٻيڙيءَ ۾ چڙهي ساڌ ٻيلي
ويو ۽ اتي جيڪو بت نظر آيو، ان کي هٽوڙا وهائي
ڪڍيائون، ڪنهن بت جو نڪ پڳو، ڪنهن جو ڪن،

ڪنهن جو منهن ڇٽ ٿي ويو ته ڪنهن جي ٻانهن.
واپس ايندي اڪو هٿوڙو ڪالي ماءُ جي ڪلهي تي رکي
آيو جيئن سڀ سمجهن ته اها حرڪت ان جي آهي.
جميعت طلبا وارن جي اهڙي حرڪت کان پوءِ هندن
احتجاج ڪيو ۽ ساڌ ٻيلي کي ڀرمت ڪانسواءِ عام ماڻهن
لاءِ بند ڪيو ويو. ان کانپوءِ ڪجهه ڏينهن به سپاهي
راج گهاٽ وٽ بيٺل هوندا هيا ته متان ڪو تخريبڪار
بيڙيءَ ۾ چڙهي ٻيلي ڏانهن نه وڃي، پر جڏهن انهن ٻن
سپاهين کي ٿي وقت کائڻ لاءِ چڙو دال چولا ۽ ڀاڙ
نصيب ٿيا ته راج گهاٽ ڇڏي هليا ويا.

مسلمانن کي ڀرمت ڪانسواءِ ساڌ ٻيلي ۾ وڃڻ جي
اجازت نه هوندي هئي. ننڍي هوندي مون کي ساڌ ٻيلي
ڏسڻ جو ڏاڍو شوق هوندو هيو. ڪنهن وقت راج گهاٽ
کان ٿورو پري لانچون بيٺل هونديون هيون جيڪي
روهڙي وڃڻ جو آسان ذريعو هيون. روهڙيءَ ۾ هر سال
وار مبارڪ جو ميلو لڳندو هيو. اسان سڀ ٻار لانچ ۾
چڙهي بابي سان گڏ روهڙي ويندا هياسين. لانچ ۾ انجن
اسٽارٽ ٿيندي هئي ته دونهي جي ٽپ ۾ اوڪارا ڏئي
ساڻا ٿي پوندا هياسين. جڏهن لانچ وڃ سنڌوءَ ۾

پهچندي هئي ته دونهي جو زور گهٽجي ويندو هيو ۽
وچ درياهه ۾ هر طرف پاڻي ۽ کليل ماحول ڏسي دل
خوف ۽ خوشيءَ کان اڇلون ڏيندي هئي. اها جڏهن
سات ٻيلي اڳيان لنگهيندي هئي ته اتي مور اڏامندا هيا.
جيڪي مندرن، وڻن ۽ ڀتين تي ويٺل هوندا هيا. سات
ٻيلي جو خوبصورت منظر ڏسي مان سوچيندو هيس ته
ڪڏهن اها پراسرار جاءِ ضرور گهمندس. لانچ هلندي
جڏهن انگريزن جي ٺاهيل لينسڊائون پل ۽ ايوب پل
هيٺان گذرندي هئي ته محسوس ٿيندو هيو ايوب
انگريزن سان ڪلهو ڪلهي ۾ ملائي بيٺل آهي. اهو
منظر ان وقت خوبصورت ٿي ويندو هيو جڏهن ستين
جي آستان وٽان پلين تي ڪاري دونهي واري انجڻ
لنگهيندي نظر ايندي هئي. ان جي سيٽي ايڏي ته زوردار
۽ خوفناڪي هوندي هئي جو اسان ٻارن تي وحشت
طاري ٿي ويندي هئي ۽ اهو سوچي ڊپ ٿيندو هيو ته
متان پل هيٺان لنگهيندي ريل لانچ مٿان نه ڪري پوي

روھڙيءَ پھڇي وار مبارڪ جي زيارت لاءِ ان جي سوڙھين گھٽين مان
 لنگھي گنبد تائين پھچڻو پوندو ھيو. روھڙيءَ جون گھٽيون ھيٺ مٿي
 لاهيون چاڙھيون آھن. جايون ڪڇيون ۽ پراسرار گھٽين مان لنگھندي
 جاتين جا لٿل چاپڙ ڏسي انھن جي قديم ھجڻ جو اندازو لڳائي سگھبو
 ھيو. گھٽيون ماڻھن سان ڀريل ھونديون ھيون. بازار ۾ مٺاين جا دوڪان
 ھوندا ھيا. جن تي مڪين کي ڏسي لڳندو ھيو ماڻھن جي ميلي جيان انھن
 جو به ميلو لڳل آھي. گھٽين ۾ بھروپيا گھمندا ھيا. اھي مھاجر بھروپيا
 جيڪي پنھنجو ميڪ اپ ڪجهه اھڙي طريقي سان ڪندا ھيا جو کين
 ڪنڌ ۾ کاتي لڳل ھوندي ھئي. ڏند وڌا ۽ وات ڳاڙھي رنگ سان ڀريل
 ھوندو ھيو. اکين چوڌاري ڪارو ڪجل ائين ڦھليل ھوندو ھيو جو اھي
 وڏيون ۽ خوفناڪ نظر اينديون ھيون. اھي بھروپيا سروتو ھٿ ۾ کڻي
 ماڻھن کي اولاريندا ھيا. جيڪڏھن ڪو ڊڄي پڇندو ھيو ته سروتو ڪٿي
 ان جي ڪڍ ويندا ھيا. اھي ھٿندا نه ھيا پر مزاحيا طريقي ڊيجارڻ جي
 ڪوشش ڪندا ھيا. جيڪو ڊڄي ويندو ھيو ان کان پئسا گھرندا ھيا ۽
 جيڪو نه ڊڄندو ھيو انھن جي اھڙي حرڪت تي ٽھڪ ڏئي کين منھن ۾
 پوندو ڏيندو ھيو. اھڙي بھروپئي ھڪ دفعو ماڇي بدمعاش سان حرڪت
 ڪئي. بھروپئي کي خبر نه ھئي ته ڪو ماڇي شھر جو داداگير ۽ چاقوباز
 آھي. ان سروتو جيئن ماڇيءَ کي اولاريو ته ماڇيءَ کيسي ۾ ھٿ وڌو.
 بھروپئي سمجھيو ته ڊڄي ويو آھي پئسا ٿو ڪڍي. گھڙي گذري ته کيسي
 مان چاقو ڪڍي ٻانھن ۾ وھائي ٽڪو ڏنائينس. بھروپئي جو سڄو ميڪ
 اپ وڃي ھيٺ ڪريو. بھروپيو ظاھر ٿي پيو. اھو مسڪين صورت وارو
 ھڪ دربدر مھاجر ھيو، جنھن کي ڪليم ۾ اڃان ڪا ملڪيت نه نڪتي
 ھئي. اھو روئڻ لڳو ۽ ٻانھن کي ھٿ سان جھلي چيائين ”خدا خانو خراب
 ڪريئي، سمجھين نه پيو ته اھو منھنجو روزگار آھي.“

روھڙيءَ جون گھڙيون اهڙيون ته سوڙهيون آهن جو
شل نه ڪو ميلو لڳي يا محرم جو ماتم ٿئي. ماڻهو ائين
ڦاسندا آهن جيئن غريب جي گهر ۾ ٻار
بابي سان جڏهن به وار مبارڪ تي ويس ته چيپاڻجندي
بچيس. خاص ڪري گنبد جي سوڙهي دروازي مان
لنگهڻ وقت، جنهن جي چائنٺ تي گول چانديءَ جا
روپيا لڳل هوندا هيا. اندر وڃبو هيو ته گنبد نسبتن
ويڪرو هوندو هيو جنهن جي وچ تي هڪ ڌوليءَ نما
ڪاٺ جو ڪٽهڙو هوندو هيو جنهن ۾ خليفو ڪارا
ڪپڙا پائي ويٺل هوندو هيو. جڏهن ماڻهو ڪٽهڙي
چوٽاري گڏ ٿيندا هيا ته اهو هڪ چمڪندڙ پيٽي کولي
ان مان سوني ڌيتي ڪيندو هيو ۽ پوءِ نڪ تي سائو
رومال ڏئي وڏي احتياط سان مٿي ڪڍندو هيو ته متان
ساهه ڪڍڻ ڪري ڌيتيءَ ۾ پيل وار اڏامي نه وڃي.
چوٽاري بيٺل ماڻهو ”سبحان الله“ چوندا هيا ۽ هٿ ڪٽي
دعا گهرندا هيا. سڪن اڇلائڻ جو ٽڙڪو پئجي ويندو
هيو ۽ خليفو جي ڌوليءَ چوٽاري سڪا ۽ نوٽ ائين
پيل هوندا هيا جيئن صدين کان ڪنهن ڪنياڻي نه هجن
اسان هر سال وار مبارڪ جي زيارت تي ويندا هياسين

۽ جڏهن به لانچ ساءِ ٻيلي وٽان لنگهيندي هئي ته ڄڻ
ان جي رفتار آهستي ٿي ويندي هئي. ساءِ ٻيلي جي
ٻاهرين ڀت نظرن اڳيان گول ڦرندي هئي ۽ ان جا مور،
وڻ، ٿڻ، عمارتون ۽ مندر هلندڙ لانچ مان ڪنڌ ورائيءَ
ڏسبو هيو ته تجسس مان ڄڻ اسان ڏي نهاريندا هيا.
ستين ڪلاس ۾ موهن لال منهنجو دوست هيو جيڪو
موچي بازار ۾ رهندو هيو. هيٺان فونن جي رڪارڊن
جو دوڪان هيو ۽ مٿان گهر هيو. ڪڏهن موچي بازار
مان لنگهڻ ٿيندو هيو ته موهن سان ضرور ملندو هيس.
هيٺ دوڪان ۾ موهن جو پيءُ ويٺل هوندو هيو، جنهن
جي فلاسفرن جهڙي پر فڪر ۽ اداس منهن جون
ڏاڙهي مڇون ائين ڪوڙيل هونديون هيون جيئن تازو
شيءَ ڪري آيو آهي. اڳيان ٺوڙهه ۽ پاسن کان وڏا وار
هوندا هيا جيڪي ذري گهٽ سندس ڪلهن تائين
لڙڪندا هيا. ان کي پاڄامو ۽ اڇو ڪڙتو پاتل هوندو
هيو. مان دوڪان تي چڙهي ان سان هٿ ملائيندو
هيس ۽ موهن سان ملڻ جي خواهش ظاهر ڪندو
هيس. اهو دوڪان ۾ هڪ ڊگهي ڪائونٽر اڳيان مون
کي استول تي ويهڻ لاءِ چونڊو هيو ۽ ان جو نوڪر

مٽي ڏاڪڻ تي چڙهي وڃي موهن کي اطلاع ڏيندو
هيو. مان ڏسندو هيس. رڪارڊن جو اهو دوڪان
اجڙيل ۽ زبون حال هوندو هيو. هر طرف مٽي هوندي
هئي ۽ ڪوئا گهمندا هيا. بي ترتيب رڪارڊ جيڪي
اسڪولن ۾ استعمال ٿيندڙ سليٽن جهڙا هوندا هيا، هر
طرف ڦهليل هوندا هيا. مون ڪڏهن ان دوڪان تي
ڪنهن گراهڪ کي چڙهندي نه ڏٺو. اهو اداس پوڙهو
ڪائونٽر پويان ڊگهي ڪرسيءَ تي ويهي دوڪان ٻاهران
انهن سوچيائين کي ويٺو ڏسندو هيو جيڪي جوتن
ٺاهڻ ۾ مصروف هونديون هيون. رنگين ڪپڙا پاتل اهي
سوچيائون بازار ۾ دوڪانن ٻاهران ٿلهن تي ويهي
چمڙو سبنديون هيون ۽ انهن جي پيرسان ڏاڍيون
خوبصورت جتيون رکيل هونديون هيون. پوڙهو انهن
ڏانهن حسرت مان ڏسي ڄڻ پنهنجا اهي ڏينهن ياد
ڪندو هيو جڏهن گرامو فونن جو عروج هيو ۽ سندس
رڪارڊ ٽوڪ جي حساب سان وڪرو ٿيندا هيا. ان جي
آمدنيءَ جو ذريعو ختم ٿي چڪو هيو، بلڪل ان چراغ
جي تيل جيان جيڪو ڪائونٽر تي ان سامهون رکيل
هوندو هيو. اهو پتل جو الهدين جي جادوئي چراغ

جهڙو ڏيئو مون کي ان پوڙهي جي ڪائونٽر ڪانسواءِ
ڪٿي به نظر نه آيو. ريڪارڊن ۽ فونن جو دور ختم ٿي
چڪو هيو نه ته مون کي ياد آهي جڏهن چئن سالن جو
هيس ته اهو فوني جو عروج هيو.

بئراج روڊ تي محمدو ۽ مڪئي جا مشهور هوٽل هوندا
هيا. صبح جي پهر انهن هوٽلن کي بهاري ڏني ويندي
هئي ته سوين سئيون ميٽري هوٽل کان ٻاهر اڇلايون
وينديون هيون. انهن هوٽلن ۾ فوني تي گانا وڃندا هيا
۽ سليٽ جهڙي هر رڪارڊ هلائڻ لاءِ فوني جي آرم ۾
نئين سٽي وڌي ويندي هئي، ڇو جو هر رڪارڊ ڪانپوءِ
ان جي چهنب گسي ويندي هئي ۽ ٻئي رڪارڊ تي
استعمال ڪرڻ جي قابل نه هوندي هئي.

اهي گريناٿيت جا رڪارڊ شيشي جي گلاسز کان گهٽ
ڪونه هوندا هيا. ڪرندا هيا ته ڇنڊي دير نه ڪندا هيا
۽ جيڪڏهن هڪ دفعو انهن رڪارڊن ۾ گهاري پئجي
وڃي ته سٽي ان ۾ اٽڪي پوندي هئي ۽ رڪارڊ وڃندي
گاني ۾ هر ساڳيو لفظ ٻيو ورجهائبو هيو. هڪ دفعو
ائين ئي ٿيو. اسان صبح جي وقت محمدوءَ جي هوٽل
پرسن بند پيل پان جي پڙيءَ جي دڪي تي ويهي گانا

ٻڌي رهيا هياسين. رڪارڊ ۾ گهاري هجڻ ڪري گانو هڪ هنڌ اٽڪي پيو ۽ هر هر اهو لفظ ورجهائڻ لڳو. ان گاني جو مصرعو هن ريت هيو ته ”آئي ملن ڪي رات پيا، تڙڪ رها هي موراجيا“ جڏهن گاني ۾ ملن لفظ آيو ته ميم ڪٽجي ويو ۽ جيڪو لفظ ورجهائجي رهيو هيو. ان تي هوٽل ۾ ويٺل سڀني ماڻهن وٺي تهڪ ڏنا. محمود ۽ فوني جي آرم ڪي رڪارڊ تان هٽايو ۽ رڪارڊ ڪي هوٽل جي در کان ٻاهر ڦٽو ڪيو. در ٻاهران بيٺل ڪتا ان ڪي نوسڻ لڳا.

محمود متارو مڙس هيو جيڪو سرائيڪي ڳالهائيندو هيو. ان ڪي وڏي گوڏ ٻڌل هوندي هئي ۽ گريبان جا بٽڻ کليل هوندا هيا. ڪنهن سان وڙهندو هيو ته هوٽل ۾ پيل سوڍا واٽر جي ڪريتن مان بوتلون ڪڍي ان ڪي اڇلائي هڻندو هيو. پاڻ سٺو ماڻهو نه هيو پر ان جي اولاد نيڪ ۽ پرهيزگار ثابت ٿي جيڪا هن ڪي هڪ لوڻي وڄائيندڙ ميراث مان ڄاڻي، سکر جي بئريج روڊ تي لوڻي وڄائيندڙ ميراثين جا ميڙ هوندا هيا. اهي ٽولي جي صورت ۾ هر دوڪان ۽ هوٽل تي وڃي جست جو لوڻو وڄائي ڳائينديون هيون. ماڻهن انهن ڪي

خيرات ڏيندا هيا ۽ موج مستيون ڪندا هيا. محمدوءَ جو هڪ اهڙي لوتي واريءَ سان عشق ٿي ويو ۽ اها عورت شاديءَ کان پوءِ مرڻ تائين شرافت سان ان جي گهر ۾ رهي.

چاچي وٽ به هڪ گرامو فون هيو جيڪو هڪ ڪاري آبنوسي ٽيبل تي رکيل هوندو هيو، جڏهن گرامو فون جي آرم ۾ سئي وجهي گول ڦرندڙ رڪارڊ تي رکندو هيو ته پونپوءَ جي ٿلهي نڙيءَ مان سنهو آواز اڀرندو هيو. اهو چاچيءَ تي هلندو هيو. هڪ ڏينهن چاچي ڏيندي ان جو اسپرنگ ڀڄي پيو ۽ چاچي کي اهو گرامو فون ڪنهن ڪهاڙيءَ کي سستي اگهه تي وڪڻڻو پيو. باقي ان جو پونپو هڪ ويران ڪوئيءَ ۾ پيل هوندو هيو جنهن کي اسان ٻار رمضان جي مهيني ۾ روزي رکڻ کانپوءِ بڪ محسوس ٿيڻ ڪري ٽپهريءَ جو منهن تي رکي گهگهو وڃڻ جهڙو آواز ڪڍي روزي ڪلڻ جو اعلان ڪندا هياسين. آبنوسي ٽيبل حوريءَ ۾ پيل هوندي هئي، جنهن جي هڪ چنگهه تي ماڪيءَ پنهنجو ديرو ڄمايو. اتي هڪ وڏو ماڪيءَ جو مانارو هوندو هيو. هڪ دفعي مان لکي ماڪيءَ جي ماناري کي پٿر هڻي

رهيو هوس. ماڪيءَ جي مڪين مون تي حملو ڪيو ۽
منهن سڄي ويو. مون کي ماڪيءَ جي مڪين کان ايڏو
خوف محسوس ٿيو جو جڏهن اهي آبنوسي ٿيبل تان
اٿي هليون ويون ته مان ٿيبل کي ڏسي ڊڪ پريندو
هيس جيئن مڪيون ڪڍيون هجن.

سات ٻيلي جو اهو ميلو مون کي ياد آهي جڏهن اسان
جي گهر ۾ شيشي جو گلاس پڳو. ان شيشي جي گلاس
جي ڀڄڻ پويان منهنجو هٿ گهٽ ميلي جو وڌيڪ
هيو. بابي ان رات افسوس ڪندي چيو، ”چورا اهو ميلو
لڳوئي ان ڪري جيئن اسان جي گهر ۾ شيشي جو
گلاس ڀڄي.“

هڪ دفعي موهن لال صلاح ڪئي ته ”مون سان گڏ
ميلي ۾ هلو.“ اسان جنهن ۾ مون کانسواءِ سوٽ ۽
عبدالقادر شامل هياسين. موهن لال جي صلاح تي غور
ڪيوسين ته منجهي پياسين. ”يار اسان مسلمان ميلي ۾
”ڪيئن هلنداسين، ڪنهن پڪڙيو ته تون ڇڏائيندين؟“
موهن اعتماد سان چيو ”پرواهه نه ڪيو، مان هوندس
نه.“

اسان موهن جي ڳالهين ۾ اچي ميلي واري ڏينهن وڃي

راج گهاٽ پهتاسين ته رش لڳي پئي هئي، موهن کي
ڳولهيوسين. موهن کٽي مليو ئي کونه. گهڻي دير پٿر
تي ويهي ان جو انتظار ڪندا رهياسين ته متان
هيڏانهن هوڏانهن ظاهر ٿي پر اهو نظر نه آيو. نيٺ
اسان تنهي فيصلو ڪيو ته جڏهن گهر کان سنڀري نڪتا
آهيون ته موٽڻ ڪهڙو؟ تنهي ڪنڊ ۾ وڃي صلاح ڪئي
ته ميلي گهمڻ لاءِ واڻيو ٿيڻو پوندو، ان ڪري نالا
مٿياسين ته جيڪڏهن ڪو پڇي ته ان کي واڻڪا نالا
ٻڌائي جان ڇڏائينداسين. مون پنهنجو نالو پڳت رام
رکيو، سوٽ مهيش لال ۽ عبدالقادر کي چيو ته ”تون لعل
ڪمار آهين.“

اسان ٽهي سنڀري اچي پٿر تي بيٺاسين. سڀ هندو ٽولا
ٽولا ٿي پٿر تان ”جهولي لال“ جا نعرا هڻي ٻيڙيءَ ۾
چڙهي رهيا هيا. پٿر تي هڪ ديوان ڪرسي وجهي
وينو هيو، جيڪو ٻيڙيءَ ڏانهن ويندڙ ماڻهن جي
چڪاس ڪري رهيو هيو. مان ۽ سوٽ ته رش ۾
جهولي لال جا نعرا هڻندا ان ديوان کان اک بچائي وڃي
ٻيڙيءَ ۾ ويٺاسين. پويان عبدالقادر ٻڄندو اچي رهيو
هيو. ڪرسيءَ تي ويٺل ديوان کي شڪ پيو. هن

عبدالقادر کي سڏ ڪيو.

”اڙي چورا هيڏي اچ“

عبدالقادر گهٻرائجي ويو ۽ هوريان هوريان ان وٽ ويو.

”ديوان پڇيس،“ نالو ڇا ٿي؟

”نهه پهه جواب ڏنائين“ لعل ڪمار

”ديوان وري پڇيس“ پيءُ جو نالو ڇا ٿي؟

”عبدالقادر منجهي پيو ۽ تڪڙ ۾ چيائين“ عبدالغفور

ديوان ڪليو ۽ چيائينس ”وڃ وڃي ٻيڙيءَ ۾ ويهه. هن

”دفعي ڇڏيان ٿو ٻئي دفعي اهڙي حرڪت نه ڪجانءِ“

اندر وياسين ته موهن لال کي ڳولهي لتوسين. جيڪو

هڪ ڪنڊ ۾ ويٺو هيو ۽ گهڻي پنگ پيئڻ ڪري اسان

کي وساري ويٺو هيو. اوچتو تنهي کي سامهون ڏسي

چرڪ نڪري ويس. اٿيو ۽ هٿ ملائي ٽهڪ ڏيڻ لڳو.

مان خاموش طبيعت واري موهن کي اڳ ايڏا ٽهڪ

ڏيندي ڪڏهن نه ڏٺو هيو. مون ساڌ ٻيلو پهريون دفعو

ان ميلي ۾ ڏٺو. وار مبارڪ تي روهڙيءَ ويندي لانچ مان

ڏسڻ وقت جيڪا ان جي پراسراريت هئي اها اندر

وڃي ڏسڻ سان ڪافور ٿي وئي. اندر ڪو به انتظام نه

هيو. هر هنڌ ماڻهن جو گند پيل هيو. ويهڻ جي جاءِ نه

هئي. اسان کي موهن لال ڪنول جي پن ۾ چانور وٺي
ڪاٺ لاءِ ڏنا. جيڪي بي ڌاڻي ۽ اڻ وڻندڙ هيا. چانور
عبدالقار جي نڙيءَ ۾ ڦاسي پيا. جنهن پاڻي پيئاريندڙ
شخص کي زور سان سڏ ڪيو. ”او ادا پاڻي ته پيئار.“
موهن لال هن کي ٻانهن ۾ هٿ وجهي جهليو ۽ آهستي
چيو ”پاڻي نه جل چئو. نه ته ماڻهو سمجهندا تون
مسلمان آهين.“ عبدالقادر محتاط ٿي ويو ۽ پاڻي پي
چانور پاسي کان ڦٽي ڪيائين. ساڌ ٻيلي اندر ڪو به
بت سلامت نه هيو. هر ڪنهن جا عضوا ڀڳل هيا. جن
جي سادي پلاسٽر سان مرمت ڪئي وئي هئي جنهن
ڪري انهن جي بي ڀولائيءَ ۾ اضافو ٿي ويو هيو
مون کي ساڌ ٻيلو تڏهن وٺيو هيو جڏهن گهڻي وقت
کانپوءِ اسان سکر جا اديب پرمت وٺي گهمڻ وياسين.
ان وقت ٻيلي جي سانت مون کي متاثر ڪيو هيو. اتي
هڪ ٻاڻو ڪتي سان رهندو هيو جيڪو اڪيلاڻ کان
ايڏو ته بيزار هيو جو جڏهن اسان اتي پهتاسين ته وچ
۾ ويهي ٻاڻو ڳالهائي رهيو هيو ۽ اسان چپ هياسين.
ائين ئي محسوس ٿيو جيئن گهڻي وقت کانپوءِ ٻائي
کي ڳالهائڻ جو موقعو مليو آهي. جڏهن ٻيلي ۾ گهميا

هياسين ته هڪ لائبريري نظر آئي هئي، جنهن کي تالو لڳل هيو ۽ ڪٽ لڳڻ ڪري تالو ايڏو ته مضبوط ٿي چڪو هيو جو اسان اديبن وس ڪيا ته ان کي ٽوڙي اندر داخل ٿيون پر هر ڪوشش ناڪام ٿي وئي. هڪ اديب همت ڪري وڏي سر ڪٽي تالي کي ان سان پڇڻ جا جتن ڪيا پر تالي کي ڪٽ جڪڙي ڇڏيو هيو. ناڪاميءَ کي سامهون ڏسي ڪنهن اديب جي روشندان تي نظر پئي ته اتي ڪجهه ڪتاب رکيل هيا. هڪ ٻئي کي ڪلهن تي چاڙهي هڪ اديب کي روشندان تائين پهچايائون. ان جي ٻانهن اندر وئي، هڪ ٿلهو ڪتاب ان جي هٿ ۾ اچي ويو جنهن کي چڪي ٻاهر ڪڍي آيو. اسان ڏٺوسين اهو ديونا گري زبان ۾ هيو. اسان مان ڪنهن کي سمجهه ۾ نه آيو. گهڻي وقت کانپوءِ جڏهن هڪ اهڙي عالم سان ملاقات ٿي جيڪو ديونا گري پڙهڻ ڄاڻندو هيو ته ان کي ادبي سنگت جي گڏجاڻيءَ ۾ گهرائي اهو ڪتاب ترجمو ڪري ٻڌائڻ لاءِ ڏٺوسين. ان گڏجاڻيءَ ۾ اهو ڪتاب پڙهي ٻڌايو. ان جو ترجمو اهڙو هيو جيئن ”بابا اخباري“ جي تقرير جيڪا ٻڌندڙ کي صفا سمجهه ۾ نه ايندي هئي. اهو ”بابا اخباري“

جيڪو مهاجر هيو ۽ عمر اٽڪل سٺ سالن کان مٿي هيس. ان کي ويڙهيل اخبار سدائين هٿ ۾ هوندي هئي. جڏهن به اسڪول کان موٽندا هياسين ته اهو گهڻا گهر تي حسيني بڪ اسٽال جي ڀرسان فٽ پاٽ تي اردوءَ ۾ تقرير ڪندو هيو. هندستاني ليڊرن کان ان حد تائين متاثر هيو جو سندس دماغ جي ڪل ٽڙي وئي هئي. اهو هٿ ۾ جهليل ويڙهيل اخبار هوا ۾ لهرائي اهڙي تقرير ڪندو هيو جو هڪ لفظ به سمجهه ۾ نه ايندو هيو. ان چوڌاري ماڻهو گڏ ٿيندا هيا ۽ ٿوري دير ٻڌي هليا ويندا هيا ۽ وري ٻيا گڏ ٿيندا هيا. ”بابا اخباري“ جون ڳالهيون ڪنهن کي به سمجهه ۾ نه آيون. مون کي ان وقت حيرت لڳي. جڏهن هڪ ڏينهن پوليس ”بابا اخباري“ کي گرفتار ڪري وئي پئي وئي. اهو ٽانگي جي پوئين سيٽ تي ويٺل هيو، کيس هٿ ڪڙيون لڳل هيون ۽ ٻنهي پاسن کان پوليس وارا ويٺل هيا. اهو ساڌ ٻيلي جي لائبريريءَ مان چورائيل ڪتاب پوءِ ٽونگر نالي هڪ اديب کي ادبي سنگت جي گڏ ٿيل چندي مان ڪرايو ڏئي ميونسپل وارن کان ڀرمٽ ڪٽرائي ڏنو ويو ته ٻيڙيءَ ۾ چڙهي ساڌ ٻيلي جي

لاٽبريءَ ۾ واپس ڦٽي ڪري اچي. اهو ڏونگر نالي
اديب جنهن ”ڏاڪڻ“ نالي ڪهاڻي لکي هئي ۽ دوستن
کي پراڻي پيٽي کولي ان مان رنگ مليل پاڻيءَ واري اڌ
پريل بوتل ڪڍي ڏيکاري چوندو هيو ته ”رات پيتو اٿم
“. ٿورو بچي پيو آهي.

ان اديب ڪراچي جا پئسا کيسي ۾ وڌا ۽ پوءِ خبر پئي
ته هن اهو ڪتاب راج گهاٽ وٽ سنڌوءَ ۾ اڇلايو هيو.
اهو اديب ڪڏهن نه سڌريو. ان هڪ سال ۾ ٽي سو
پنجهٺ نالا بدلايا ۽ سندس آخري نالو ڏونگر هيو. هفتي
جا ست ڏينهن روزان جي منهن جو رنگ بدليل هوندو
هيو. سومر تي ڪارو، اڱاري تي ڳاڙهو، اربع تي نارنگي،
خميس تي هيڊو، جمعي تي سائو، ڇنڇر تي ناسي ۽
آچر واري ڏينهن جڏهن سنگت جي گڏجاڻيءَ ۾ ايندو
هيو ته منهن اچو هوندو هيو. ان اديب پوءِ ڪهاڻيون
لکڻ ڇڏي ڏنيون ۽ هڪ مزار تي ويهي تعويذ لکندو
هيو. هن جي تعويذن ۾ منهنجين ڪهاڻين جا جملا لکيل
هوندا هيا، ڇو جو مان جڏهن به سنگت ۾ ڪهاڻي
پڙهندو هيس ته هو تنقيد ڪندي پين کيسي مان ڪڍي
ڪهاڻيءَ جي جملن هيٺان لکيرون پائي چوندو هيو،

”اھي غير ملڪي اديبن جا چور ايل آھن
سو اھو شيشي جي ڳلاس ڀڄڻ جو قصو ائين آھي ته
جڏھن مان موھن لال کان موڪلائي دير سان گھر
موٽيس ته بابو سمھيل ھيو. اڄ لڳي ھئي. رنڌي ۾
وڃي ڳلاس کڻي پاڻي پي جيئن رڪڻ وقت گھڻو احتياط
ڪيم ته ڪڙڪو نه ٿي. ڳلاس ھٿ مان ترڪي ھيٺ
ڪري پيو ۽ ڀڄي پيو، بابي اندران رڙ ڪئي ”ڪنھن
ڀڳو؟“

پوءِ اٿي ڏٺو. مان چپ ڪري بيٺل ھيس
جيڪڏھن اسٽيل جي ڳلاس ھوندي اسان شيشي جا“
ڳلاس استعمال ڪنداسين پوءِ ائين ته ٿيندو.“ ھن چيو
مان منھن خراب ڪري ڪمري ۾ ويس ته ھو پويان آيو
ڪاڏي ويو ھئين؟“ ھن پڇيو
”ميلي ۾“

پوءِ ھن ٿڌو ساھه کنيو ۽ واپس ويندي چيو ”پٽ
تنھنجو ڪھڙو ڏوھه، اھو ميلو لڳو ئي ان لاءِ ھيو ته
”شيشي جو ڳلاس ڀڄي

شيشي جا ڳلاس ڀڄي پورا ٿيندا هيا ته ڪجهه نه ڀڄڻ ڪري ڄڻ دل ڀڄي پوندي هئي. گهر ۾ ڪنهن کي مزو ئي نه ايندو هيو، ائين لڳندو هيو هر طرف ويرانِي ڦهليل آهي، اسين ڪنهن اهڙي ريگستان ۾ ويٺا آهيون جتي مينهن نه وسڻ ڪري ڍور ڍڳا مري چڪا آهن، ڪوهه سڪي چڪا آهن ۽ اسين بي حد اڃايل آهيون. بابو اهڙي صورتحال ڏسي هڪ دفعي پاڪستاني ڳلاس وٺي آيو جيڪي بي ڀولا هيا، غور سان ڏسڻ کانپوءِ انهن اندر سٺا بلبل پئي ڏسڻ ۾ آيا جيڪي بناوٽ دوران هوا جي رهجي وڃڻ ڪري وجود ۾ آيا هيا. اهي پتا ڳلاس مٽيءَ جي انهن ڪونجن کان به بيڪار هيا جيڪي ڪونجا شيدي بادشاهه جي مزار ٻاهران مٽڪن تي رکيل هوندا هيا.

شيدي بادشاهه جي مزار بئراج روڊ تي چڪلي سامهون آهي. مان اسڪول ايندي ويندي ان مزار اڳيان لنگهيندو هيس. جڏهن به ڪو ٻار مزار اڳيان لنگهيندو هيو ته نوڙي شيدي بادشاهه کي سلام ضرور ڪندو هيو. ٻارن کي ڏسي مون به ٻه چار دفعا نوڙي سلام ڪيو. اڄ لڳندي هئي ته ٺڪر جو ڪونجو پري مزار ٻاهران ٿلهي تي رکيل مٽڪن مان پاڻي پيئندو هيس. اندر شيدي بادشاهه جي مزار هئي جنهن تي سدائين تازا گلاب چڙهيل هوندا هيا ۽ اگر بتيون ٻرنديون هيون. اهي اگر

بتيون ۽ تازا گلاب ”دلبري“ پنهنجن هٿن سان چاڙهيندي
هئي. مون ”دلبريءَ“ کي ڪيترا دفعا اتي دعا گهرندي
ٿڻو. شايد انهن دعائن جي بدولت دلبريءَ وڏي ترقي
ڪئي. انبالا هوٽل سامهون هن چڪلي ۾ ڇهه ماڙ
عمارت تعمير ڪرائي، جنهن ۾ پنجويهه ڪمرا هوندا
هيا. هر ڪمري اڳيان ستن اٺن ماڻهن جي قطار هوندي
هئي ۽ قطار ۾ موجود هر ماڻهوءَ جي کيسي ۾ اٺ ڏهه
روپيا ضرور هوندا هيا. جڏهن هجرت کان چوڏهن سئو
سال پوءِ سکر ۾ اسلام نافذ ٿيو ته اها عمارت ويران ٿي
وئي ۽ ڏنل بصرن جو ڪاروبار شروع ڪيو.
لال بازار جي کاٻي پاسي ڀورن جي اسپتال هئي. هيڊي
پٿر مان ٺهيل اسپتال جي ٻن ڪمرن اڳيان وسيع ميدان
هوندو هيو. صبح جي پهران ميدان ۾ ڀورن کي دسي
هڪ ڊاڪٽر وڏيون پتل جون سيون پري هڻندو هيو ۽
شام جو ساڳيو ڊاڪٽر بئراج روڊ تي ماڻهن جو علاج
ڪندو هيو. دوا ساڳي هوندي هئي، ڇڙو سئيءَ جو فرق
هوندو هيو. ماڻهن کي اهو پتل جي ٿلهي سئيءَ بجاءِ
ٻاٽلي ۾ تهڪايل شيشي جي سئي هڻندو هيو. ان کان
ڀور گهٽ ۽ ماڻهو وڌيڪ علاج ڪرائيندا هيا. اهو

ڊاڪٽر قد جو ننڍو ۽ ڦڙتيلو هوندو هيو. مٿي تي ٽوپلو
۽ ٻو ٻڌل هوندي هيس. هن کي هٽلر جهڙيون مڃون
هونديون هيون. تمام گهڻو ڳالهائيندو هيو ۽ هر ڳالهه
کانپوءِ ”صلي الله... صلي الله“ چوندو هيو. سندس
دوڪان جي هڪ پاسي گاسليٽ جي چاهي تي ٻاٿلو
رڪيل هوندو هيو جنهن ۾ سدائين سڀون ڀيون
تھڪنديون هيون ۽ مريض به تڏهن مطمئن ٿيندا هيا
جڏهن کين سئي لڳندي هئي، جيڪڏهن ڪنهن کي
سئي نه هئندو هيو ته اهو پاڻ فرمائش ڪندو هيو،
”ڊاڪٽر سئي نه هئندي ته ڇاڪ چڱو ڀلو ڪيئن
ٿيندس؟“

ان ڊاڪٽر جي ”ڀولي واري سئي“ تمام مشهور هئي.
ماڻهو پري پري کان ڀولي واري سئي هٿائڻ ايندا هيا. ان
سئيءَ جي دٻي مٿان هڪ ڀولي جي تصوير هوندي
هئي. اهو ڀولو ٻئي هٿ مٿي کي ڏئي ويٺل هوندو هيو
۽ سندس ڪنڌ هيٺ ائين جهڪيل هوندو هيو جيئن
فڪرمنديءَ مان پنهنجي انگ ڏانهن ڏسندو هجي. ڀولي
واري سئي لڳڻ ڪري مڙسيءَ کان ويجهي ويل ماڻهو
ڇاڪ چوبند ٿي ويندا هيا. شهر جا ڪڏڙا فقير هر

دوکان تي تازيون وڄائي خيرات وٺندا هيا پر ڊاڪٽر جي دوکان تي نه ايندا هيا، اهي پاسيرا ٿي لنگهي ويندا هيا. ڊاڪٽر ڪنهن مريض کي سئي هٿندي انهن کي ڏسندو هيو ته پريان سئي ڏيکاري کين چوندو هيو ”ڪڏڻ جو علاج... هڪ سئي“.

هو سئي هٿي دٻيءَ کي ڏاڳي ۾ لڙڪائي ڇڏيندو هيو. ان جي دوکان ۾ سئين جون دٻيون جهندين جيان لڙڪنديون هيون. تڏهن ايم بي بي ايس ڊاڪٽر نه هجڻ جي برابر هوندا هيا ۽ اهو ڀورن جو ڊاڪٽر بئراج روڊ تي وڏو ڊاڪٽر هيو. جڏهن ايم بي بي ايس ڊاڪٽر آيا ته ان جي ڪلينڪ ويران ٿي وئي. کيس سهڪي جي بيماري ٿي پئي، ڪنهن کيس ڏس ڏنو ته گجرانوالا ۾ هڪ اهڙو سرجن آهي جيڪو ڳچيءَ وٽان نَس ڪٽي ٿو ته ماڻهوءَ جو سهڪو ختم ٿي وڃي ٿو. هن کي خبر نه هئي ته ڪو گجرانوالا جو اهو ڊاڪٽر به عطائي آهي. جڏهن ان کان نَس ڪٽائي موٽيو ته مهيني اندر مري ويو. ڀورن جي اها اسپتال بند ٿي وئي. ميونسپل وارن اسپتال کي سبزي منڊيءَ ۾ تبديل ڪري ڇڏيو، جتي بصر، پٿائن ۽ هندائن جا ڀير لڳل هوندا هيا.

دلبريءَ ” جا سڀ دلال سبزي منڊيءَ جا دلال بڻجي ويا“
۽ اهي بصرن مٿان بيهي انهن کي ائين نيلاڻ ڪندا هيا
جيئن مصر جي بازار ۾ جسم نيلاڻ ٿيندا هجن. ماڻهن
جا ميڙ واک ڏيندا هيا. ”هڪ... ٻه... ٽي.“ ڳڻڻ کانپوءِ
اهو بصرن جو ڀير وڪامي ويندو هيو.
لال بازار جي سڄي پاسي پير ڳوٺ اسٽينڊ ڏي ويندڙ
رستي تي هڪ وڏي ٽانڪي ٺهيل هوندي هئي. اها
ٽانڪي ڏسڻ ۾ صفا ٿڌي پاڻيءَ جي سبيل جهڙي
هوندي هئي پر اها سبيل نه، تازيءَ جي ٽانڪي هئي.
جنهن هيٺان هڪ نل لڳل هوندو هيو ۽ پاسي سان ويٺل
هڪ شخص پئسا وٺي تازي پري ڏيندو هيو. ماڻهو اتي
بيهي پيئندا هيا يا گهران برتن کڻي ايندا هيا. اهو
شخص چئن آنن ۾ دلي پري ڏيندو هيو. تازي چڊي ڏت
جهڙي هوندي هئي، جنهن جي پيئڻ سان نشو طاري
ٿيندو هيو. تازي سنڌ جو تاريخي بيئر آهي. سکر جي
پراڻي ڪچين جا باغ آهن جيڪي خيرپور ۽ گمبٽ
ٽائين ڦهليل آهن. اهي انهن ڏينهن جا يادگار آهن جڏهن
محمد بن قاسم اروڙ تي حملو ڪيو. عرب فوجن
ڪارڪون کائي ڪوڪڙيون اڇلايون ته اهي وڻ ٽي پيا.

سند جي موسم عرب جهڙي آهي جنهن ڪري هتي به
رسيل ڪارڪون عام آهن. تاڙي ڪجين جي پيداوار آهي.
ڪجيءَ جي ٿڙ ۾ سوراخ ڪري برتن ٻڌو ويندو آهي.
تاڙي ڪير جيان ٽپيو ٽپيو وهي برتن ۾ گڏ ٿيندي آهي.
ننڍي هوندي مون هڪ ٻار کي گهٽيءَ ۾ ڪريل ڏٺو
هيو، ان جي پيءُ جنهن جو نالو ”بادل“ هيو تاڙي پيئندو
هيو، سندس گهر ۾ هڪ دلي سدائين تاڙيءَ سان ڀريل
هوندي هئي. ٻار به گلاس ڀري پيتو هيو ۽ نشي ۾
اونتي منهن ڪري پيو هيو. ائين اونتي منهن ڪريل
مون ”سڪندر“ کي به ڏٺو هيو، جيڪو ذات جو ڊڪڻ ۽
ڪاٺ جو لاجواب ڪاريگر هيو، ان اسان کي هڪ
خوبصورت مچرداني ٺاهي ڏني هئي جنهن ۾ کاتو
محفوظ رکيل هوندو هيو. مان رسيس مهل اسڪول
کان ڀڄندو گهر ايندو هيس ۽ اها مچر داني کولي ماني
ڪڍي کنڊ وجهي گول ڪري کائيندو هيس. سڪندر
جي ماءُ مري وئي ۽ ماءُ جي غم ۾ هو صفا چريو ٿي
پيو. نشو ڪندو هيو ۽ پاڙي ۾ اونتي منهن پيل هوندو
هيو. هڪ دفعي جڏهن اونتي منهن پيل هيو ۽ اسان ٻار
ان چوڌاري بيٺل هياسين ته مائي زليخان جيڪا

منجهند وقت کٽاڻ ورتيون پئي وئي ته کيس سکندر تي رحم اچي ويو. سوچيائين، جوان چوڪرو آهي، ڇو نه کٽاڻ کارايان، سندس نشو وٽي ۽ گهمڻ ڦرڻ جهڙو ٿئي. مائي زليخان کٽاڻ وٽي ۽ ۾ وجهي سکندر کي ”ڏني ۽ چيائينس“ پٽ بک لڳي هوندئي، ڪاءُ سکندر سمجهيو، شايد ٻوڙ آهي جيئن يڪ پري ڳيت ڏنائين ته وٺي رڙيون ڪيائين.

”پاڻي ڏيو... پاڻي ڏيو“

مان ٻڪندو گهر ويس ۽ شيشي جي گلاس ۾ پاڻي پري آيس. هن پاڻي پي، شيشي جو گلاس مائي زليخان کي وهائي ڪڍيو.

”خدا جي مار پوئي رن، منهنجا نسا ئي توڙي ڇڏيئي“
گلاس مائي زليخان کي جنگهه ۾ لڳو ۽ روڊ تي ڪري ڀڄي پيو.

زليخان جنگهه مهڻندي چيو.

”اڙي ابا پٽ جيڏو آهين، ڇو ٿو جواني برباد ڪرين“
مان سوچڻ لڳس. ان جي جوانيءَ کي لڳي باهه، اسان جو شيشي جو گلاس ڀڄي پيو.

سکر ۾ ڪجيون گهڻيون هجڻ ڪري ڪارڪون جام

ٽينديون هيون. تڏهن پيڪنگ ڪرڻ واريون فيڪٽريون
نه هيون ۽ نه ئي ڪوڪڙيون ڪڍي انهن ۾ بادام وڌا ويندا
هيا. بازارون ڪارڪن سان ڀريل هونديون هيون. گهڻين
۾ ٽاڪ منجهند جو جڏهن ڪانءَ جي اک نڪرندي
هئي. گاڏي وارا هوڪا ڏيندا هيا
”پئسي پاءُ، جهول ڀري ڪاءُ“

سکر جي گرميءَ ۾ گاڏن تي ڪارڪون ائين رجنديون
هيون جو گاڏي جي پاسن کان رش ماڪيءَ جي لار جيان
ٽپو ٽپو ٿي گرم روڊ تي ڳرندي هئي. ڪپت کان اپت
وڌيڪ هئڻ ڪري مارڪيٽ ۾ ٽپ ڪري ويل ڪارڪن
جا ڏير هوندا هيا. ٽرانسپورٽ نه هجڻ ڪري اهي شهر
۽ پسگردائيءَ تائين محدود هونديون هيون. مون تڏهن
بازار ۾ ڪارڪن جا اهڙا قسم ڏٺا جيڪي اڄڪلهه ناياب
آهن. مون کي ياد آهي ڪارڪن جو هڪ قسم صوف
جيڏو هوندو هيو جنهن ۾ تمام ننڍي ڪوڪڙي هوندي
هئي. ان کڻي قسم جي ڪارڪن کي جهنگل جيان
وڃائيندا هياسين ته اندر ڪوڪڙي کڙڪندي هئي. مون
نٿڻ اس ۾ غريب ڳوٺاڻا جيڪي ڪجيءَ جو مٽيون ٿڙ
ڇيري ان مان تر مغزي ڪيندا هيا، اڪثر شهر جي

سنتي پاڙن ۾ نظر ايندا هيا. مهاجرن کي تر مغزيءَ جي خبر نه هئي. اهي نه بهه کائيندا هيا، نه ڏوڏيون. اهي لوڙهن ۽ قمن جي نالن کان واقف نه هيا. انهن کي صرف کارڪون وڻنديون هيون. جيڪي اسلامي ڦل هيون ۽ اهو سڀ اسلام جو ڦل هيو جو کين اچڻ شرط حلوي سان ماني ملي. شهر جو گودو انهن حوالي ڪيو ويو ۽ سنتي ڪل تائين محدود رهيا. مان محسوس ڪندو هيس، اهي مهاجر سنت ۾ اچڻ کانپوءِ ڏاڍا خوش هيا پر انهن ۾ اهڙا به هيا جن اچڻ ۾ دير ڪئي ۽ سندس زندگي ڏاڍي ڏکي گذري.

ننڍي هوندي مان تر مغزي ڏاڍي شوق سان کائيندو هيس. تنهن اس ۾ ان تر مغزيءَ جو ڏانئو برف جهڙو هوندو هيو. اهو مون کي چريءَ سان چاپ جهڙا ٽڪر ڪٽي ڏيندو هيو ۽ مان کيس فرمائش ڪندو هيس.

”تر مغزيءَ سان گڏ ٿورا ڳرڪون ڪٽي ڏي“

اهي ڳرڪون تر مغزيءَ مٿان بيٺل هوندا هيا. ڇو جو تر مغزيءَ کي ٿڙ مٿان ان جاءِ تان ڪڍيو ويندو هيو جتان وڻ جون چڙيون نڪرنديون آهن.

اهي پيرون ۽ ڄانگرا پير جيڪي انهن ڏينهن نصيب ٿيا

وري نظر نه آيا. اهي پيرون جيڪي رس سان ايڏا ته
پريل هوندا هيا جو انهن مٿان ڪل ڦاٿل هوندي هئي ۽
ڄاڻڻا پير جن ۾ رس کانسواءِ ڪجهه نه هوندو هيو.
مون کي ڪنول جا گل، گلاب جي گلن کان وڌيڪ وڻندا
هيا. نيري رنگ جا ڪنول هوندا هيا ۽ انهن ۾ آڙيون
ترنديون هيون.

مون کي اهو جوڳي ياد آهي جنهن مون سان دوڪي
بازي ڪئي هئي. اهو منجهند جو مرلي وڄائيندو پئي
آيو. مون در کولي ماني کيس خيرات ۾ ڏني هئي. ان
جوڳيءَ تپڻو کولي، مرلي وڄائي واسينگ جي لهر
ڏيکاري هئي ۽ پوءِ پيار مان چيو هيو ”مان ڪن ڦاڙ
جوڳي آهيان. مون وٽ تو لاءِ خاص سوکڙي آهي.“
منجهند جو وقت هيو. گرميءَ ڪري سڄ لڳي پئي هئي.
مان جوڳيءَ جي ڳالهين ۾ اچي ويس
”ڪهڙي سوکڙي! ڏيکار“

جوڳيءَ هڪ اڳڙي ڪڍي جنهن کي ڳنڍ ڏنل هئي، هن
ڳنڍ ڏيکاريندي چيو، ”ڏس... تون ڪيڏو نه ڪمزور ۽
هيڏو آهين. هيءَ ڳنڍ ڪپڙي ۾ سبي، ٻانهن ۾ ٻڌندي ته
پيران پير توکي پناهه ڏيندو. تون ڳاڙهو ڳنول ٿي

”پوندين.

مون کي ڳالهه دل سان لڳي. مان ننڍي هوندي ڏاڍو
ڪمزور هوندو هيس. پاسيريون ظاهر ٿينديون هيون.
مون سوچيو جوڳي آهي، ڪوڙ ڇو ڳالهائيندو؟ مون
”کيس چيو ”اها سوکڙي ڏي ته ڀل صحتمند ٿيان
.جوڳي مرڪيو ۽ چيائين

”ته پوءِ توکي به ڪا سوکڙي ڏيئي پوندي“

مان گهر ويس ۽ شيشي جو گلاس آڻي کيس ڏنم.
جوڳيءَ ٻنهي هٿن سان گلاس ورتو، ڳنڍ مون حوالي
ڪئي ۽ مرلي وڃائيندو هليو ويو.

جڏهن امڙ کي اها ڳنڍ ڏيکاريم، ٻڌايو مانس ته ”اها
جوڳيءَ ڏني آهي، تعويد وانگر ڪپڙي ۾ سبي ڏي ته
ٻانهن ۾ ٻڌان، ڇو جو ان چيو آهي ته ڳنڍ تعويد جيان
”ٻڌڻ کان پوءِ تازو توانو ٿي ويندس“

پهريان ته امڙ به خوش ٿي ڇو جو کيس خبر هئي ته
منهنجي صحت ٺيڪ نه آهي ۽ جيڪڏهن جوڳيءَ جي
دعا سان صحتمند ٿي وڃان ٿو ته ان مٿان هڪ درزن
.شيشي جا گلاس به قربان

امڙ کي اها ڳنڍ ڪپڙي ۾ سبڻ کان اڳ خيال آيو ته ڇو

نه کولي ڏسان ته ان ۾ آهي ڇا؟ مان امڙ کي گهڻو
 سمجهايو ته جوڳيءَ منع ڪئي آهي جيڪڏهن گندي
 کولينديءَ ته ان جو اثر ختم ٿي ويندو، پر امڙ هر هر
 آڱرين سان ڳندي اندر موجود شيءِ کي محسوس ڪرڻ
 جي ڪوشش ڪندي رهي. اها نه مڙي ۽ نيٺ گندي
 کوليائين. ان ۾ اندر هڪ لونگ، ٻه ڪارا مرچ، ننڍو
 فوٽو، جیرو ۽ دالچيني پيل هيا. اهو ڏسي امڙ مايوس
 ٿي وئي ۽ ڏک مان مٿي تي هٿ رکي چيائين
 ها پٽ، ڪڏهن گرم مصالحو به صحت لاءِ سٺو هوندو
 ”آهي.“

10

دراصل گلاس جي ارتقا، انسان جي ارتقا آهي. ڪو وقت هيو انسان ڪڪ
 پٺ ڀڃي جانورن جيان نهر مان نوري پاڻي پيئندو هيو. پوءِ هڪ ٻڪ پري
 پيتو ۽ گرڙي ڪئي. گرڙي ڪرڻ سان کيس صفائيءَ جو خيال آيو. جڏهن
 وهنجندو هيو ته نهر جي چيڪي مٿي بدن کي هڻندو هيو. هن کي
 چيڪي مٿيءَ جي اهميت جي خبر پئي. هن چيڪي مٿيءَ جو گهر ٺاهيو

۽ چيڪي مٽيءَ جو گلاس ٺاهي جيئن پاڻي پيئڻ جي ڪوشش ڪئي ته اهو رجي ويو. هن سمجهيو شايد خدا ناراض آهي. خدا ناراض ٿيندو آهي ته سڄي گرهڻ ٿيندي آهي، ڇنڊ گرهڻ ٿيندي آهي، زلزا ايندا آهن، آنديون اينديون آهن، آسمان ۾ وڃ چمڪندي آهي، گجگوڙ ٿيندا آهن ۽ جيڪڏهن حد کان وڌيڪ ناراض ٿئي ته مٽيءَ جا گلاس پاڻي ڀرڻ سان رجي ويندا آهن.

پروميٿيس کي انسانن جي پيڙائن تي رحم آيو. هن ديوتائن جي باهه چورائي انسانن حوالي ڪئي. سزا طور پروميٿيس کي پٿر سان ٻڌي ڳجهون چڙيون ويون جيڪي هن جو جيرو کائينديون هيون ۽ سندس جيرو وري چمندو هيو. هزارين سالن کانپوءِ انسان کي خبر پئي ته جيڙي کي ٻيهر چمڻ جي شڪتي آهي. سائنسدانن انسانن جو بيمار جيرو ڪڍي، اندر نئين جيڙي پيدا ڪرڻ جي صلاحيت حاصل ڪري ورتي آهي. انسانن کي پروميٿيس جي بخشيل باهه جتي گهر ساڙيا اتي رندڻن ۾ به دونهيون دکائيون ۽ اهڙي آوي ايجاد ٿي جنهن ۾ چيڪي مٽيءَ جا ڪچا گلاس پڪا ٿي ويا. اهو ٺڪر جي گلاس جو دور هيو جيڪو وقت جي لحاظ کان ترقي يافته دور هيو. اهي جڏهن ٺڪر جي گلاس ۾ پاڻي پيئندا هيا ته سجدو ڪري رب جا ٿورا مڃيندا هيا، سمجهندا هيا ته خدا راضي آهي جنهن

نڪر جا ڳلاس عطا ڪيا.

اهو سوچي انهن عبادت ڪئي، رب سامهون بيهندي کين
اوگهڙ محسوس ٿي، وونئڻن جا فصل عام ٿيا، ڪپهه
لٿي، انهن ڪپڙا پاتا، سوم رس ڳولهي لڌو ويو ته هڪ
شخص نڪر جي ڳلاس مان يڪ ڀريندي چيو ”اسان ان
هستيءَ کي وساري ويٺا آهيون جنهن اهي، ڪڪ ڪانا ۽
نڪر جا ڳلاس عطا ڪيا. اچو ته ان کي راضي ڪيون ۽
سوم رس جا پريل ڳلاس آڇيون.“ هڪ ننڍي قد واري
شخص جنهن جا ڪن وڏا هيا، ان جلدي ٻڌو ۽ لبيڪ
”چئي عجلت مان پڇيو، “اهو ڪٿي آهي؟ ڪيئن آهي؟
“اهو ضرور ڀاڱيوان آهي.“ ڪنهن چيو
”ڀاڱيوان مان مطلب؟“ ڪنهن سوال ڪيو
”اهو ڏاتار آهي جيڪو ڏئي ٿو، ان ڀاڱيوان جيان جيڪو
ڪنهن شيءِ کي ڀاڱا ڪري انصاف سان ورهائي ڏئي
ٿو.“

انهن آويءَ ۾ پڄائي ڀاڱيوان جي نڪر جي مورتِي
ٺاهي، انهن نڪر جي مورتِيءَ مٿان ڇت جوڙڻ جي
ڪوشش ڪئي. ڪنهن اعتراض ڪيو، ”ڇت ڇو ٿا
ٺاهيو؟ ڀاڱيوان ته ٻين جي ڇتين جي حفاظت ڪندو

”آهي.

ڪنهن کيس سمجهايو ”اهو ڀاڱيوان پاڻ نه، پر ڀاڱيوان جي مورتِي آهي. اصل ۾ ڀاڱيوان عرش ۾ آهي، طوفانن ۾ آهي، زلزلن ۾ آهي، وڃ ۾ آهي، بيماري ۽ موت ۾ آهي ماڻهن کي ان شخص جي ڳالهه ايتي ته وڻي جو سندس وار، پرون، ڏاڙهي ۽ مڇون ڪوڙائي اوتار جو درجو ڏئي، کيس نرڙ تي عقيدت جو تلڪ هڻي عبادتگاهه ۽ ويهاريائون. عقيدت مند ٺڪر جي گلاس ۾ سوم رس وجهي ڀڳوان اڳيان رکي هليا ويندا هيا ۽ اوتار رات جي وقت اندر وڃي اهي پئي ڇڏيندو هيو ۽ ڏينهن جو نند ڪري خوابن ۾ مذهب جي تبليغ ڪندو هيو. تن ڏينهن ڪنهن ڪاٺ جو گلاس ايجاد ڪري هر ڪنهن کي حيرت ۾ وجهي ڇڏيو. اهو زمانو ڪاٺ جو دور هيو. ان ٻيلي جي مختلف وڻن جي ڪاٺ مان اهڙا گلاس ايجاد ڪيا جن ۾ پاڻي پيئڻ سان مختلف بيمارين ۾ ورتل مريض صحتياب ٿيڻ لڳا. هر ڪاٺ جي گلاس جو پنهنجو اثر هيو. ائين هر شهر ۽ واهڻ ۾ ويڇ ظاهر ٿيا، جيڪي مريضن کان حال وٺي سندن بيماريءَ جي نسبت سان ڪاٺ جو گلاس ڏئي تاڪيد ڪندا هيا ته

“رات جو ڳلاس ۾ پاڻي وجهي رکجانءِ ۽ نيرانِي
پيئجان.”

اهي ڪاڻ جا ڳلاس جيڪي ٺڪر جي ڳلاسن کان
مضبوط ۽ چٽساليءَ جي ڪري وڻندڙ هيا. انهن جو دنيا
تي سٺو اثر نه پيو. ڪاڻ جي اهميت جو اندازو ائين
ٿيو جو اهڙو ڪاڻ ايجاد ٿيو جيڪو ڳٺ جي ماڻهوءَ
جي ڳچيءَ ۾ وجهي غلام بڻائي سوڳهو ڪري کيس
احڪامن تي عمل لاءِ چيو ويو. اهو غلاميءَ جو دور
هيو. ماڻهو سالن جا سال ڪاڻ ۾ پيل هوندا هيا ۽ انهن
کي جڏهن اڃ لڳندي هئي ته کين زبردستي ڪاڻ جي
ڳلاس ۾ پاڻي پيئاريو ويندو هيو. غلامن کي ڪاڻ کان
ايڏي نفرت هئي جو هڪ غلام اٿي احتجاج ڪيو. “اهو
ظلم آهي، اسان ڪاڻ جي ڳلاسن کان نفرت ڪيون ٿا
ڇو جو ڪاڻ اسان کي غلام بڻايو آهي.” ماڻهن ۾ نفرت
ڦهلجي وئي ۽ انهن بغاوت جو اعلان ڪيو. ڪاڻ جا
ڳلاس ساڙي باهه جي عبادت ڪئي وئي، اهو زرتشت
جو دور هيو. هونئن ته لوهه زرتشت کان پهريون لڌو
ويو هيو، پر لوهه جا ڳلاس ڪامياب نه ويا. پاڻي پيئڻ
کانپوءِ انهن تي ڪٽ چڙهي ويندي هئي. اها دنيا جي

بدنصیبي آهي جو لوهه جا ڳلاس پاڻي پيئڻ جي ڪم نه آيا ۽ لوهرن روزگار ختم ٿيندو ڏسي لوهه مان تير ۽ تلوارون ٺاهيا، جنهن ڪري جنگيون لڳيون، لوهه جا ڳلاس ٺاهڻ لاءِ ان کي پائيدار بنائڻ جي ڪوشش ڪئي. اها ڪوشش ڪامياب ته نه وئي پر لوهه جا ڳلاس روپ بدلائي تامي ۽ پتل ۾ تبديل ٿي ويا. عيسيٰ جي اچڻ کان پندرهن سئو سال پهريون سپارٽا جا ماڻهو پتل ۽ تامي جا ڳلاس استعمال ڪندا هيا. جيڪي تامي جا ڳلاس استعمال ڪندا هيا، انهن اعتراض ڪيو، ”جڏهن ملڪ ۾ اشتراڪيت آهي ته جنرلن کي پتل ۽ سپاهين کي تامي جي ڳلاس ۾ ڇو ”ڏنو وڃي ٿو؟“ انهن جي اهڙي احتجاج تي کين گرفتار ڪيو ويو. جن جيل مان ڀڄي پنهنجي الڳ فوج ٺاهي. جڏهن بحر مردار وٽ سپارٽين ۽ ايرانين جي جنگ لڳي ته سپارٽا جي ان باغي فوج ايرانين جو ساٿ ڏنو ۽ سپارٽا کي شڪست آئي. ايرانين سپارٽا جي باغي فوج جي سپهه سالار کي سونو ڳلاس انعام ۾ ڏنو. جيڪو ڏسي فوجي دنگ رهجي ويا. انهن ان کان اڳ سونو ڳلاس نه ڏنو

هيو. گلاس جي سونهن ۽ چمڪ ڏسي انهن ايراني
حڪمران کي عرض ڪيو ته ”اهڙا گلاس فوج جي
”سڀني سپاهين کي ڏنا وڃن
ايرانيون انهن کي سمجهايو ”اهو ممڪن نه آهي. انعام ۾
ڪجهه سون جا ۽ باقي پتل جا گلاس ڏيڻ لاءِ تيار
آهيون.“

سپارٽا جي باغي فوجين ۾ پتل ۽ سون جا گلاس ورهايا
ويا. سپارٽا جي فوجي اشتراڪيت ۾ هر شخص فوجي
هوندو هيو. هر ملڪيت حڪومت جي هوندي هئي.
ماڻهو گهرن ۾ نه پچائيندا هيا پر کاتي وقت هڪ نغارو
وڃائي اعلان ڪيو ويندو هيو ته ”کاتو تيار آهي، سڀ
”ميس ۾ اچن.“

سڀ شخص هر ويلي ميس ۾ ويندا هيا ۽ ٻارن سميت
گڏجي کائيندا هيا. جڏهن ميس ۾ ڪجهه فوجي سون
جي گلاس ۽ باقي پتل جي گلاس ۾ پئي رهيا هيا ته
هڪ فوجي جنهن جي ٻانهن ڪٽيل هئي. ان اعتراض
ڪيو ”اها اشتراڪيت جي توھين آهي. ايرانيون اهڙا
گلاس ورهائي. اسان سپارٽين کي ورهائڻ جي ڪوشش
”ڪئي آهي.“

هن جي ڳالهه تي هڪ فوجي جنرل تهڪ ڏيندي چيو،
”اشتراڪيت جو اهو مطلب نه آهي ته جيڪڏهن
تنهنجي هڪ ٻانهن ڪٽيل آهي ته سڀني جون ٻانهون
ڪٽيل هجن.“

ان بحث دوران هڪ مصلحت پسند سپاهي اٿي بيٺو ۽
ان موقعي جي مناسبت سان چيو ”شڪر ڪيو ٿا مڃي
جي. گلاسز مان جان چٽي“

ان جي اهڙي جملي تي سڀ تهڪ ڏئي کلڻ لڳا ۽ سپارٽا
هڪ دفعو وري فوجي بغاوت کان بچي ويو.

سون جا گلاس عام نه ٿي سگهيا پر چانديءَ جي گلاسز
جو اهڙو دور آيو جيڪو ڪڏهن ختم نه ٿيو. ڪو وقت
هيو جڏهن چاندي عزت جيان سستي هوندي هئي ۽ ان
جو قدر نه هيو، چون ٿا بازارون چانديءَ سان پيرل
هونديون هيون ۽ ماڻهو خريد نه ڪري پئسو ائين
بچائيندا هيا جيئن عزت بچائيندا هجن. اهو مغلن جو
دور هيو، جڏهن حڪمران هٿن سان ٽوپيون ٺاهي پيٽ
گذر ڪندا هيا ۽ هروڀرو بڪ مرڻ جي ڪوشش ڪندا
هيا، ڇو جو حڪمران ڪاريگر نه هيا ۽ اهي ڏنگيون
ڦڙيون غلط سبيل ٽوپيون بازار ۾ وٺڻ وارو ڪو به نه

هيو. هڪ حڪمران ڪوهه ڪوٽايا جيئن کيس شڪست
اچي ته فوج سميت ڪوهن ۾ ٿپو ڏئي جان بچائي
سگهي. ٻئي حڪمران وٽ پوکايا جيئن دشمنن جون
فوجون ڳولهينديون پويان اچن تي بيلي ۾ لڪي انهن
جي نظرن کان اوجھل رهي سگهي.
اڄ ڏينهن تائين دنيا سون جي دور کان محروم رهي
آهي ڇو جو اهڙي دور اچڻ سان محروميون وڌي
وينديون. ماڻهو هڪ ٻئي تي حسد ڪندا ۽ پاڻهار کي
دانهن ڏيندا. ”يا رب هن وٽ سون جا پنج گلاس، مان
”وٽ سون جا ٻه گلاس، اهو ڪٿان جو انصاف آهي؟
اهو ئي سبب آهي جو اڄڪلهه ڪاغذ جو دور آهي.
ڪاغذ جا گلاس پئي روڊ تي اڇلائي ڇڏيو، نه ڇڻندا،
نه کير ڪڍندو. جڏهن مان ننڍو هيس تڏهن به ڪاغذ
جا گلاس هيا. ايوب جي دور ۾ مارشلا هجڻ ڪري
ڪاغذ جي ڪتابن تي ته بندش هئي پر ڪاغذ جي
گلاس تي نه هئي. اهو ئي سبب آهي جو ڪاغذ جا
گلاس ڪتابن جيان عام نه هيا. تن ڏينهن بئراج روڊ تي
هڪ بازيگر جنهن جا وار ڪلهن تائين لڙڪندا هيا ۽
مضبوط جسم وارو هيو، پنهنجي زال سان گڏ ڪرتب

ڏيکاريندو هيو. هڪ وڏو مجموعو چوڌاري مڙيل
هوندو هيو ۽ وچ تي ٿيل رکيل هوندي هئي، جنهن تي
برم ۾ هيٺان ٻڄيءَ وارو نلڪو لڳل هوندو هيو. ان ۾
ٿڌي چانهه پيل هوندي هئي ۽ پاسي سان کاغذ جا
گلاس رکيل هوندا هيا. اهو زال کي ڏوليءَ ۾ ويهاري
وارن سان ٻڌي مٿي کڻندو هيو. ان جي زال ڀالو هٿ ۾
جهليندي هئي ۽ اهو بازيگر ڀالي تي سينو رکي زور ڏئي
ان کي ڇڏو ڪري ڇڏيندو هيو. ڪرتب ڏيکاريندي
بازيگر چوڌاري بيٺل ماڻهن کي زال جو تعارف
ڪرائيندي چوندو هيو ”اي مجموعي ۾ بيٺل جوانو، هن
عورت جي عمر پنجاهه سال آهي. اها منهنجي ماءُ آهي.
هن جي صحت ڏسي دوکو نه کائڻجو. ان جي صحت
پويان هڪ راز آهي، ڪاڏي نه وڃجو ڇو جو مان
توهان کي اهڙو راز ٻڌائڻ وارو آهيان.“ ماڻهو اهو راز
ڄاڻڻ لاءِ پنهنجين جاين تي ڄمي بيهي رهندا هيا ۽ پوءِ
اهو وري هر ڪرتب کانپوءِ برم وٽ وڃي نلڪي مان
کاغذ جي گلاس ۾ ٿڌي چانهه ڀري پيئندو هيو. جڏهن
سڀ ڪرتب ڏيکاري پورا ڪندو هيو ته ٿڌي چانهه
کاغذ جي گلاس ۾ ڀري هجوم کي مخاطب ٿيندو هيو،

“منهنجي ۽ منهنجيءَ ماءُ جي صحت جو راز هيءَ ٿڌي چانهه آهي، هيءَ ٿڌي انڪري آهي جو هيءَ عام چانهه نه آهي پر خاص جڙي ٻوٽيءَ مان ٺهيل آهي، جنهن جي پيئڻ سان توهان جي صحت برقرار رهندي ۽ سڀ بيماريون ختم ٿي وينديون، هڪ دفعو ضرور آزمائيندا، ”هن جي قيمت آهي چار آنا... چار آنا ماڻهو سندس ڳالهين جي سحر ۾ ڦاسي پوندا هيا. ٽسندي ئي ٽسندي ان جي چانهه وڪامي ويندي هئي. ماڻهو چانهه پئي کاڌ جا گلاس گهر کڻي ويندا هيا ۽ گهرن ۾ اهي گلاس ايستائين استعمال ٿيندا هيا جيستائين ڏنگا ڦڏا ٿي ميرا نه ٿي وڃن. مون به هڪ دفعي ان کان چانهه وٺي پيتي هئي. اها عام چانهه جهڙي هئي، جنهن کي ٿڌي رکڻ جو سبب شايد اهو هيو ته بازيگر کائين ۽ چيئن جي جهنگهٽ کان بچڻ لاءِ ان کي ٿڌي حالت ۾ رکيو هيو. چانهه پيئڻ کانپوءِ مان ان کاڌ جي گلاس کي سانڍي رکندو هوس. اهو اچي رنگ جو خوبصورت گلاس هيو جنهن تي ڪارٽون ٺهيل هيا. روز رات جو ان ۾ کير پيئندو هيس. هڪ دفعي اهو ننڍي ڀاءُ چورايو. مون کي ان رات شيشي جي

گلاس ۾ ڪير پيئڻو پيو. جڏهن ننڍي ڀاءُ کي لکي
ڪاغذ جي گلاس ۾ ڪير پيئندي ڏٺم ته ٻنهي ۾ ويڙهه
شروع ٿي وئي. ان ويڙهه جو نتيجو اهو نڪتو جو
شيشي جو گلاس ڀڄي پيو ۽ ڪاغذ جو گلاس لتاڙجي
ڪنهن ڪم جو نه رهيو

11

بئراج روڊ تي ڪرتب ڏيڪاريندڙ گهڻو ڪري هندوستان کان لڏي آيل مهاجر
هيا. ڪڏهن ڪو پنجابي يا ڀٽان به نظر ايندو هيو، انهن جي بازيگريءَ جا
هنر الڳ هوندا هيا. ڀٽان ڀاڻ سان گڏ وڏيون ڪاٺ جون پيٽيون کڻي ايندا
هيا ۽ انهن کي کولي مختلف قسمن جا اجگر ڏيڪاريندا هيا. اهي اجگر تمام
وڏا ۽ ٿلها هوندا هيا. انهن جو وزن ڏسڻ ۾ به ماڻهوءَ کان وڌيڪ لڳندو
هيو. اهي سامهون ڀت ۾ هڪ وڏي تصوير ٽنگيندا هيا جنهن ۾ جبلن تي
باندرو وينل هوندا هيا ۽ انهن جي هٿن ۾ صلاحيت جا وڏا پٿر هوندا هيا.
اهي ڀٽان هڪ لٽ کڻي جبلن تي اشارو ڪري چوندا هيا، ”هي اجگر انهن
پهاڙن جا رهاڪو آهن. خدا انهن کي ڏنگڻ جي صلاحيت کان محروم رکيو
آهي، پر اهي شڪار کي چڪ هڻي ڳهي ويندا آهن. انهن ئي خطرناڪ
پهاڙن مان صلاحيت حاصل ٿئي ٿي. اهو هڪ ناياب مادو آهي، ان مادي
کي واپرائڻ سان اوهان جي جوڙن جو سُور ختم ٿي ويندو ۽ پولڙن جهڙي
توانائي اچي ويندي. صلاحيت قوت باهه کي وڌائي ٿو، هڪ دفعو ضرور

آزمائيندا ته سدائين ڳولهيندا ۽ ائين چوندا ته پر سال جيڪي پٺاڻ آيا
”اهي ڪاڏي ويا.“

سنڌي ماڻهو ڀل بخار جي دوا نه وٺي پر پئسا بچائي
قوت باهه جي دوا ضرور وٺندو. مان هڪ اهڙي مريض
کي سڃاڻان جنهن قوت باهه تي ايڏو خرچ ڪيو هيو
جو هن جي رنڌڻي جي باهه وسامي وئي. هن جا ٻارنهن
ٻار سڪي ڪنيءَ چوٽاري بک کان رڙيون ڪندا هيا ۽
سندن ماءُ پيٽ جي باهه وسائڻ لاءِ کين هر هر پاڻي
پيئاريندي هئي.

پنجابي بازيگرن ۾ اهي مداري شامل هوندا هيا جيڪي
دٻڪڻي وڃائي بنسري وڃائيندا هيا ۽ هڪ ڀولڙو ڊگهو
ٽوپ پائي قلابازيون کائيندو هيو. انهن وٽ ماڻهن کي
ڪلائڻ جا گر هوندا هيا. اهڙيون ڳالهيون ڪندا هيا جو
چوٽاري بيٺل هجوم تهڪن سان گونجندو هيو. هر
ٿوري ڳالهه تي ماڻهن کان تارڙيون وڃرائيندا هيا ۽
ترڪسال ڪري ڪجهه اهڙا ڪرتب ڏيکاريندا هيا جن
کي ڏسي ماڻهو حيرت ۾ پئجي ويندا هيا. اهي پنهنجي
هڪ خاص چيلي جنهن کي ”بيٽا جمهورا“ چوندا هيا ان
جي زبان ڪٿي ماڻهن کي ڏيکاريندا هيا.
انهن جي اهڙي حرڪت تي اسان جي هڪ ڪامريڊ

دوست عجيب تبصرو ڪندي چيو هيو، ”اهي پنجابي فوج جا حامي ۽ جمهوريت جا دشمن آهن. اهڙا ڪرتب ڏيکاري ثابت ڪرڻ جي ڪوشش ڪري رهيا آهن ته جمهوريت انهن جي چيلي جيان آهي. چيلو جيڪو مسخرو ۽ جاهل آهي، اهي جمهورا جي روپ ۾ جمهوريت جي زبان ڪٽي عوام کي ڏيکاري اهو ثابت ڪرڻ جي ڪوشش ڪري رهيا آهن ته جيڪڏهن ڪنهن جمهوريت جو نعرو هنيو ته ان جي سرعام زبان ڪٽي ”اڇلائي ويندي.“

ايوب جي دور ۾ اهو ڪامريڊ منهنجو دوست هيو. هڪ دفعي جڏهن مان مداريءَ جا ڪرتب ڏسي آخر ۾ پئسو ان دٻي ۾ وجهڻ وارو هيس جنهن کي پولڙو مٿي تي رکي مجموعي چوڌاري گول ڦري پئسا گڏ ڪري رهيو هيو ته ان ڪامريڊ منهنجي هٿ کي روڪيو. ”خبردار، توکي ياد رکڻ گهرجي ته تون فوج جي مالي مدد ڪري ”مارشلا جي حمايت ڪري رهيو آهين.“

منهنجو هٿ رکجي ويو ۽ مٿي تي دٻو جهلي پولڙو منهنجي منهن ڏانهن ڏسڻ لڳو. مان پولڙي جي منهن ۾ نفرت مان ڏسي ڪامريڊ جي اشاري تي نعرو هنيو،

“جمهوريت زندهه باد” اهڙي نعري تي سڀ تڙيون وڄائڻ لڳا. انهن سمجهيو ته مون “بيتا جمهورا” جي تعريف ۾ نعرو هنيو آهي. دراصل تن ڏينهن لفظ جمهوريت ان ڪري عام نه هيو جو ڀٽو صاحب اڃان وزير خارجيه هيو.

مون کي هڪ اهڙو مهاجر بازيگر ياد آهي جيڪو جنگهن سان لکڙا ٻڌي گهمندو هيو. ان کي ڊگهو پاڄامو پاتل هوندو هيو ۽ ايڏو ته ڊگهو نظر ايندو هيو جو روڊ تي ان جي قد جيتري ڪا به عمارت نه هئي. اهو جڏهن جاگيرائين جي پاڙي مان لنگهيو ته سندس نظر گهرن ۾ پئي. عورت جي بي حرمتي ٿيندي ڏسي هڪ جاگيرائي گهر کان ٻاهر نڪتو ۽ چاقو کولي لڪڙن تي گهمندڙ ان شخص کي وهائي ڏنائين. جيڪو کيس لڪڙي ۾ لڳو ۽ ان جو توازن خراب ٿي ويو.

مهاجر حيرت انگيز جادوءَ جا ڪرتب ڏيکاريندا هيا. شهارا منڊيءَ ۾ مون اهڙي جادوگر جا ڪرتب ڏٺا هيا، جيڪو وات مان لوهه جا گولا ڪڍي آسمان ڏي اچلي رهيو هيو ۽ اهي مٽي وڃي گم پي ٿيا. ان مهاجر جادوگر کي وڏن وارن وارو ٽوپ هوندو هيو، جنهن کي

پاسن کان هرڻ جا ڊگھا سڱ ھيا. مون کي ان کان ڏاڍو خوف محسوس ٿيندو ھيو. اھو ٻار کي ھيٺ ويھاري مٿان پردو وجھي جادو پڙھي گم ڪري ڇڏيندو ھيو. آخر ۾ وچ مجموعي ۾ ڪپڙو وڇائي ماڻھن کي چونڊو ھيو، ”ھن ڪپڙي تي جنھن پئسا نہ اڇلايا تہ اھڙو جادو ”پڙھندس جو ان جي ماءُ مري ويندي“.

مان اھي پئسا ان ڪپڙي ۾ اڇلايا جيڪي امڙ مون کي بازار مان سڙي آڻڻ لاءِ ڏنا ھيا. سڙي نہ آڻڻ تي امڙ ناراض ٿي ھئي پر مون رکي ماني کائي دل ۾ چيو ھيو، ”امڙ تنھنجي ناراضگي پنھنجيءَ جاءِ تي پر توکي ڪھڙي خبر تہ اڄ مان رکي ماني کائي تنھنجي جان بچائي آھي.“

مون ڪڏھن ڪنھن سنڌيءَ کي ڪرتب ڏيکاريندي ڪونہ ڏٺو پر ڪرتب ڏسندڙ سڀ سنڌي ھوندا ھيا. مان طبيعت جي لحاظ کان ننڍي ھوندي کان ئي حضور شرم ۽ منجھيل پئي رھيو آھيان. ھڪ اھڙي ئي مجموعي ۾ ھڪ مھاجر وٽ بوتل جي ٻوجي ھئي ۽ وڏي آواز ۾ چئي رھيو ھيو، ”حضور مھربان، قدر دان، ھن ٻوجيءَ ۾ سڀ ڪجھہ نظر ايندو آھي، ڪو چور چوري ڪري، ڪو

قاتل قتل ڪري، توهان کي ڄاڻ نه هجي، هن ٻوجيءَ ۾
اک وجهي توهان ڏسي سگهو ٿا ته چوري ڪنهن ڪئي
آهي؟ قتل ڪنهن ڪيو آهي؟ هن ٻوجيءَ ۾ هر اها شيءِ
نظر ايندي جنهن جي توهان خواهش ڪندا، هن جي
قيمت آهي پنجاهه روپيا. جنهن به پاءُ کي گهرجي آواز
ڏي.

”مجموعي مان ڪنهن چيس،“ ڀلا ٿي ته ڏسان

.هن هٿ جي اشاري سان کيس روڪيو.

نه... اهو توکي نظر نه ايندو، پر ننڍي ٻار کي نظر
ايندو.

مان مجموعي ۾ بيٺل هيس. مهاجر مون کي سڏ ڪيو،
”پٽ تون هيٺي آ“

مان وڃ مجموعي ۾ ويس ته چوڌاري ماڻهو ڏسي
هيسجي ويس. مهاجر ٻوجي منهنجي اک تي چاڙهي
پڇيو ”تو کي ٻوجيءَ ۾ هڪ مالهي نظر اچي ٿو جيڪو
”ٻوٽن کي پاڻي ڏئي رهيو آهي“

مون کي ڪجهه نه نظر اچي رهيو هيو پر اهو سوچي
ته هڪ معزز ماڻهو ڪوڙ ڇو ڳالهائيندو. شايد مان ننڍو
آهيان متان هجي ۽ مون کي نظر نه ايندو هجي. اهو

سوچي مون چيو، ”ها بلڪل هڪ مالهِي آهي، اهو ٻوٽن
”ڪي پاڻي ڏئي رهيو آهي“

مهاجر بوجي منهنجي اک تان هٽائي، مجموعي کي
مخاطب ٿيو ”توهان ڏٺو، هن معصوم ٻار ڪيئن گواهي
”ڏني.“

چاچو واليڏنو جيڪو پاڙي ۾ رهان وڪڻندو هيو. ان
تصديق ڪرڻ لاءِ وري مون کان پڇيو، ”پٽ برابر ائين
”هيو، ڪن ڪوڙ ٿو ڳالهائين؟“

”مان ٻڌندي ورائيو،“ نه چاچا، بلڪل ائين هيو
مان مجموعي مان ٻاهر نڪري وئي پڳس. خدا منهنجي
جان ڇڏائي. پويان ماڻهن جا پاڳ، گهر پهتس ته نڙي
خشڪ ٿي وئي، شيشي جو گلاس پري ڌڪندڙ هٿن
سان پيئڻ جي ڪوشش ڪيم ته گلاس ڇڏائجي پٽ تي
ڪري پيو ۽ شيشي ڪرڻ جو آواز ائين ٿيو جيئن ٿيندو
هيو، ڇو جو اهو آواز نئون نه هيو.

شيشي جا گلاس اسان جي گهر ۾ ائين ڪرندا هيا جيئن
پتي صاحب جي استيفيٰ ڪانپوءِ سندس جلسن ۾ آنسو
گيس جا گولا، پنجهٺ جي جنگ جهڙي لڳي، تهڙي نه
لڳي، اها جنگ ائين هئي جيئن هڪ دفعي ڪلاس ۾

گلزار منگي ۽ هاشم بوزدار وڙهي پيا. اهي ساڳي بينچ
تي گڏ ويهندا هيا پر سدائين هڪ ٻئي کي پٺيءَ ۾
پينسلون هڻي ماسٽر کي پيا دانهون ڏيندا هيا. ماسٽر
انهن جي ويڙهه جو جڏهن ڪو خاص ازالو نه ڪيو ته
هڪ ڏينهن اهڙو وڙهيا جو ذري گهٽ ٻنهي مان هڪ
مرندي بچيو ۽ خدا انهن کي حياتي ڏني. پلو ٿئي
عبدالغفار جو جيڪو هڪ پيش امام جو پٽ هيو،
جنهن قسم قرآن ڏئي انهن جو عارضي صلح نامو
ڪرايو. ٻئي ڏينهن پٽيون ٻڌي ساڳي بينچ تي گڏ ويٺا
هيا، ڇو جو انهن کي ٻيو ڪو پرسان ويهارڻ لاءِ تيار نه
هيو. مان سمجهان ٿو ڏوهه هاشم بوزدار جو هيو جنهن
اڳرائي ڪئي هئي. ان ڏينهن کان پوءِ گلزار منگي ويٺل
ته سندس ڀر ۾ هيو پر پاڪي ور ۾ لڪيل هوندي هيس
تاشقند ۾ هندستان ۽ پاڪستان جو صلح نامو ڪنهن
پيش امام جي پٽ ته نه ڪرايو پر سوويت يونين
ڪرايو، ان سوويت يونين جنهن کي اڳتي هلي اسان
جي تختي تي پيل شيشي جا گلاس جيان هڪ ڏينهن
ٽٽو هيو. سوويت يونين ائين ٿٽو جيئن غلام علي
گويو شيشي جو گلاس سامهون رکي ٺمري ڳائي ڇڏندو

هيو ۽ ماڻهو کيس داد ڏيندا هيا، جن ڏينهن سوويت يونين اڃان نه ٿٽو هيو ته معنيٰ ڏاڍو مضبوط هيو ۽ ٻين ملڪن جا فيصلو ڪندو هيو. ان جنگ جي صلح نامي لاءِ شاستري ۽ ايوب کي تاشقند گهرايو. صلح نامي کان اڳ تاشقند جي هڪ تائفي ۾ ڳيرو چوڪرن جو ناچ ڏسي ايوب خان صلح نامي تي صحيح ڪرڻ لاءِ تيار ٿي ويو ۽ فارسيءَ جو شعر ٻڌايائين جنهن جو سنڌي ترجمو آهي:

سهڻا تنهنجي ٽر تي، حاضر منهنجي جان
سمر قند بخارا ته ڇا، ڪشمير به قربان
پڻو صاحب ان وقت تاشقند ۾ ايوب خان سان گڏ هيو.
نتيجو اهو نڪتو جو پتي صاحب استعيفا ڏني ۽
شاستري هندستان پهچي شرم ۾ ٻئي ڏينهن مري ويو.
اهي ساڳيا ڏينهن هيا جڏهن ملڪ ۾ جمهوريت جي
جدوجهد شروع ٿيڻ واري هئي ۽ بابي کي ڇهه شيشي
جا گلاس وٺڻا پيا. شيشي جي گلاس ۽ جمهوريت جو
سات ائين آهي جيئن چولو ۽ کيسو. کيسو ڦاٽل هجي
ته چولو وٺي نه سگهيو آهي ۽ جيڪڏهن چولو ڦاٽل
هجي ته کيسو خالي هوندو آهي. گهرن ۾ گلاس جو

هجن ائين ضروري آهي جيئن ملڪ ۾ جمهوريت جو هجن. ڇو جو ڪجهه پيئڻ لاءِ جمهوريت جي ضرورت پوندي آهي ۽ جيڪڏهن ڪو پيئندو ته کائيندو ضرور جڏهن مون هوش سنڀاليو ته ڪميونزم جي حمايت ڪئي ڇو جو ان ۾ کائڻ پيئڻ جي ضرورت نه هئي. اهو بڪايل ماڻهن جو نظريو هيو، اهو اهڙن مظلوم ماڻهن جو نظريو هيو جيڪي اڃايل هوندا هيا. ان نظريي جي دانشورن کي پاڻي نصيب نه ٿيندو هيو. ڌڪ مٽائڻ لاءِ ووڊڪا پي، سگريٽ پيئندا هيا. کائيندا ان وقت هيا جڏهن ٻي جي پليٽ ۾ ڪجهه هوندو هيو. مون کي پڙهڻ دوران هاسٽل ۾ هڪ ڪامريڊ ياد آهي جيڪو ڀڳڙا کائي اهو سوچيندو هيو ته رتي ڍيري جو مائو کيس ڪڏهن نصيب ٿيندو. ان کي فيض صاحب جا ڪلام ڏاڍا وڻندا هيا. هڪ دفعي جڏهن ڪمري ۾ ٽيپ تي فيض صاحب جو مشهور ڪلام، جنهن جا ٻول هيا، ”تنهنجي اکرين کانسواءِ دنيا ۾ رکيو ڇا آهي.“ ٻڌي هو جذبات ۾ ايندو ته پرڄي ويو جو سندس اکين ۾ ڳوڙها اچي ويا ۽ بي ساختا چيائين، ”افسوس اهڙي ماڻهوءَ کي چار سال قاسيءَ جي سزا آئي“ ۽ مان جيڪو گاني

جي ٿن تي ڪنڌ لوڏي مستيءَ ۾ مڱن هيس. ان جي اهڙي غلط جذباتي جملي تي کلي وينس ۽ تهڪ ڏيندو، در کولي ٻاهر نڪري ويس. ٻاهر مينهن وسي رهيو هيو. سڄ لڳي پئي هئي، ڪو ماڻهو ڪونه هيو. گجگوڙن تي هڪ ڪتو پونڪي رهيو هيو، اندر آيس ۽ ڪامريڊ مون کان پڇيو.

”ڪتو ڇو پونڪي رهيو آهي؟ ٻاهر ڪير آهي؟“

مون آڱوڻو سڌو ڪري کيس ڏيکاريندي چيو.

”آڱوڻي ڪانسواءِ دنيا ۾ رکيو ڇا آهي“

منهنجي ان جملي تي ڪامريڊ ٽپ رکارد جو پٿر بند ڪري افسوس مان چيو، ”نه دوست ائين نه آهي. چار ”آڱريون ٻيون به ته آهن“

مان ان سان متفق نه ٿيس.

نه ڪامريڊ! اڃان ون يونٽ جاري آهي. خدا آڱوڻي کي ”حياتي ڏي. جيڪڏهن آڱوڻو ڪٽجي ويو ته رونڊا ٿي وينداسين.“

ون يونٽ تڏهن ٿڌو جڏهن ڪاڪي قادن هٿوڙن جا ٽڪ هڻي تختي تي پيل اسٽيل جا پنج گلاس الڳ ڪري وڌا. گهر ۾ شيشي جا سڀ گلاس ڀڄي پيا. بابي وٽ

وٺڻ لاءِ پئسا نه هيا، ڪم هلائڻ لاءِ ضروري ٿي پيو ته هڪ ٻئي ۾ ڦاٿل اسٽيل جا گلاس الڳ ڪري استعمال ڪيا وڃن. ڪاڪي قادن به گلاسن کي اهڙا هٿوڙا هڻيا جو انهن جا هڪ ٻئي ۾ ڦاٿل هٿ ڄڻ ڇڏائجي ويا. هڪ گلاس کي ته ايڏا تڪ لڳا جو سکر کان شڪارپور ڏانهن ويندڙ روڊ جهڙو ٿي ويو، سڄو کڏا ڪٻا، هيٺ مٿي. اهو ان روڊ جهڙو ٿي ويو جنهن تي بشيرآباد جا رهواسي عورت کي ٻار نه ٿيڻ جي صورت ۾ کيس رکشي ۾ وجهي روڊ تي تيز هلائڻ لاءِ چوندا هيا ۽ اهڙو وقت ايندو هيو جو ڳورهاريءَ جي پيٽ مان ٻار رڙيون ڪندو اچي هيٺ ڪرندو هيو. بشيرآباد جو ڳوٺ سکر ۾ مليٽري روڊ جي اولهه ۾ آهي. اهو پيلن جو ڳوٺ هيو جيڪي رائييس ڪينال مان ڪميون پڪڙي کائيندا هيا. جڏهن پنجاب ۾ ڊيم ٺاهيا ۽ درياهه سڪي ويا ته ڪميون ناياب ٿي ويون. جنهن ڪري کين مذهب مٽائڻو پيو ۽ اهي مسلمان ٿيا. جڏهن هڪ پاڻيءَ جي ماهر پنجاب کان پاڻي بند ڪرڻ جو سبب پڇيو ته هڪ اسلامي مفڪر اهو جواب ڏنو. ”جيئن پاڻي بند ڪرڻ ڪري سنڌ ۾ اسلام ڦهلجي“

چون ٿا سنڌ ۾ اسلام ائين ڦهليو هيو جو ڏسندي ئي
ڏسندي سڀ اسلام جي محبت ۾ مبتلا ٿي ويا هيا.
محمد بن قاسم ڏاڍو سنو ماڻهو هيو ان هندن کي
اجازت ڏني ته ”پل سندس بت ٺاهي ان جي عبادت
ڪن.“

اسان سنڌي برصغير جا سڀ کان اوائل مسلمان آهيون،
پر چانڊڪا ميڊيڪل ڪاليج ۾ ايناتاميءَ جو هڪ
پنجابي پروفيسر هوندو هيو، جيڪو اسان سنڌين کي
پڪو مسلمان نه سمجهندو هيو. اهو چوندو هيو،
”پنجابيءَ ۾ ”پ“ ته پڪي مسلمان ۾ ”پ“ ته وري
پاڪستان ۾ به ”پ“. مون ان محترم استاد کي عرض
ڪيو ته ”سائين توهان هي ڪهڙيون ڳالهيون ٿا ڪيو،
پڪيون ته محمد بخش مراد واهڻ واري جي ٻني جون
سرون هوندين آهن. اسلام صرف اسلام آهي، اهو ڪچو
”پڪو نه هوندو آهي، ڪچا پڪا صرف پاڙ هوندا آهن
ان محترم پروفيسر جو تعلق ميرپورخاص سان هيو
جتي هڪ ڳوٺ ۾ کين حڪومت زمينون عطا ڪيون
هيون. ان کي منهنجي ڳالهه نه وڻي ۽ چيائين، ”توهان
سنڌي ڪاهل ۽ جاهل آهيو. صدين کان زمينون ويران

ٲيون هيون. اسان انهن ڪي آباد ڪيو ۽ سنڌين ڪي هر
”هلائڻ سيڪاريو.“

اهو ايناتاميءَ جو پروفيسر جنهن ڪي خدا حياتي ڏي،
اڄڪلهه دنيا مان موڪلائي ويو آهي. ڏاڍو سٺو ماڻهو
هيو، خبر نه آهي ڇو هڪ دفعي جاويد ڀٽو ان جي
بنگلي ۾ بم اڇلائي ويو.

12

مليٽري روڊ بشير آباد جا نوان مسلمان ڏسڻ ۾ ڪارا هوندا هيا پر اندر جا
اهڙا اڃا جيئن مينهن جو ڌڌل تازو ڪير جنهن ۾ مک پيل هجي. مون به
سال ان پاڙي ۾ ڪلينڪ هلائي ۽ ڪيترائي شيشي جا گلاس گم ٿي ويا.
اسٽيٽو اسڪوپ ڪنن ۾ وجهي ڪٻي پاسي ڪنڌ ورائي مريض ڪي
چڪاسيندو هيس ته سڄي پاسي ٿيل تي رکيل گلاس گم ٿي ويندو هيو
۽ جيڪڏهن سڄي پاسي ڪنڌ ورائي مريض ڪي چڪاسيندو هيس ته
ڪٻي پاسي ٿيل تي رکيل گلاس گم ٿي ويندو هيو. جڏهن ڊسپينسر کان
”پڇندو هيس ته“ ڪا دوا ڪٿل ته نه آهي؟

هو چوندو هيو، ”دوائون ته آهن، گلاس جي سخت
ضرورت آهي.“ مان ڪيترا دفعا بابا جا تاريخي جملا
ورجھائي چڪو هيس ته ”اسٽيل جي گلاس هوندي،

”شيشي جي ڳلاس جي ڪهڙي ضرورت آهي

پوءِ هن کي چوندو هيس ته ”تختي تان اهي اسٽيل جا
”ڳلاس ڪٿي اچ جيڪي تازو هڪ ٻئي مان آزاد ٿيا آهن
هو چوندو هيو، ”باڪٽر صاحب ڳلاس گم ٿين ٿا، ڇڏ
”نه ٿا. ڇا اسٽيل جا ڳلاس گم نه ٿا ٿي سگهن؟

مان ان جي ڳالهه تي غور ڪندو هيس ۽ ان سان متفق
ٿي چوندو هيس، ”بلڪل انهن کي ڪير به ملڪ جيان
”ڦهائي سگهي ٿو.

پوءِ کيس نصيحت ڪندو هيس ته ”جڏهن مان ڪٻي
پاسي مريض ڏسان ته تون سڄي پاسي ڏسندو ڪر ۽
جڏهن مان سڄي پاسي مريض ڏسان ته تون ڪٻي پاسي
”ڏسندو ڪر.

منهنجي ڳالهه تي ناراض ٿي ويو ۽ چيائين، ”ته پوءِ
”مريض کي دوا عبدالوحيد ڪٽڻ ڏيندو؟

ڪٽڻ صاحب تڏهن صحت جو وزير هيو. خدا کيس
صحت به اهڙي عطا ڪئي هئي جو هميشه هٿاش
بٿاش نظر ايندو هيو. وڏي آواز ۾ ڳالهائيندو هيو، رڙ
آفيس ۾ ڪندو هيو ته هاءِ ڪورٽ جي چورنگيءَ تي
ويل ڪبو تر پڙڪو کائي اڏامندا هيا ۽ اڏري وري وري

ويهندا هيا. چاليهن سالن کانپوءِ به ان جو قد ڪاٺ نه بدليو. جڏهن مون کيس سٺ جي آخري سالن ۾ ڏٺو هيو ته اڳيان ٺوڙهه ۽ پاسن کان اڇا وار هوندا هيا، سندس ننڍڙي مضبوط جسم تي ناسي فل سوٽ پاتل هوندو هيو. مان گذريل چاليهن سالن کان وقفي وقفي سان کيس ڏسندو آيس، آخر تائين اڳيان ٺوڙهو، پاسن کان اڇا وار ۽ ننڍڙي مضبوط جسم تي ناسي فل سوٽ پاتل هوندو هيو.

ڪٽر صاحب زبردست ماڻهو هيو. پيپلزپارٽي ٺهڻ کان اڳ هن لاڙڪاڻي ۾ هڪ اسٽوڊنٽس آرگنائيزيشن ٺاهي هئي، جڏهن اڳتي هلي پيپلزپارٽيءَ جي پهرين دور ۾ محنت جو وزير ٿيو ته هن اسٽوڊنٽس آرگنائيزيشن جي ڪجهه شاگردن کي ميڊيڪل ڪاليج ۾ سيٽون ڏنيون. اهي شاگرد بي اي پاس هيا.

ڪٽر صاحب جون ڳالهيون ياد ڪندي مون ڊسپينسر ”ڪي چيو، “جلدي ڪر پائي پيٽار

شيشي جو گلاس نه هجڻ ڪري، ڊسپينسر مون کي پائي ان بيڪر ۾ ڏنو جنهن ۾ دوا ماڻي مريضن جو بوتل ۾ وجهندو هيو. مان بيڪر مان ٽيهه ايم ايل پائي پي،

ٻيو کيس واپس ڪندي چيو، ”پاڻي بچائيندين ته هٿ
”ٽوئڻ جي ڪم ايندو.“

دسپينسر منهنجي ڳالهه تي تهڪ ڏنو ۽ اهو جڏهن به
تهڪ ڏيندو هيو ته گرڙي ضرور ڪندو هيو. بچيل پاڻي
گرڙيءَ ۾ ضايع ٿي ويو.

انهن نون مسلمانن جي وچ ۾ ويهي علاج ڪندي
منهنجي ڪلينڪ ٻه سال پراڻي ٿي وئي پر انهن کي
پنجاهه سال گذرڻ باوجود به نئون مسلمان ڪوٺيو
وڃي ٿو. اهو پيلن جو ڳوٺ جڏهن مسلمان ٿيو ته
ڪامريڊن کي ڏکيا ڏينهن ڏسڻا پيا، کين ڳاڙهي جهنڊي
ٺاهڻ لاءِ بازار مان ڪپڙي ٽڪر نه مليو. سڀ تڪيا
وڪامي ويا ۽ ڳوٺ جي هر ننڍي وڏي فرد کي ڳاڙهي
گوڏ ٻڌل هئي. سٺ واري ڏهاڪي ۾ ڏهن ڏينهن کانپوءِ
جڏهن انهن ڳاڙهيون گوڏيون چوڙي اڇليون ته
ڪامريڊن اهي گڏ ڪري ڳاڙها جهنڊا ٺاهي سکر -
شڪارپور روڊ تي ڏاند گاڏين ۾ ويهي جلوس ڪڍيو
هيو. انهن کان جڏهن مودوديءَ جي هڪ مريد پڇيو ته
”جهنڊن تي داغ ڇا جا آهن؟“
ته هڪ ڪامريڊ سڀني ٻاهر ڪڍي فخر سان چيو ”اسان

”جي دل جي خون جا نشان آهن

قدرت جو ڪمال آهي، اهو ڪامريڊ جنهن سڀني تائڻي
اهي لفظ چيا هڪ ڏينهن مودوديءَ جو مريد ٿي ويو.
جنهن اهڙو سوال ڪيو هڪ ڏينهن وڏو ڪامريڊ ثابت
ٿيو. ان جي هڪ تقرير مون کي ياد آهي جنهن ۾
پنهنجي پوري تقرير جو نت ڪيندي آخر ۾ اعتماد سان
چيو هيو ته ”هو هڪ ڏينهن ڪميونزم کي سوويت
”يونين جي تسلط کان آزاد ڪرائيندو

شاگرديءَ واري زماني ۾ اسان کي به ڪميونزم جو
شوق هوندو هيو. پر سنڌ سان محبت ڪري نيشلزم تان
هٽ ڪڍڻ لاءِ تيار نه هوندا هياسين. جيئن پڻي صاحب
اسلامي سوشلزم ٺاهي تيئن اسان نيشلسٽ سوشلسٽ
انقلاب جون ڳالهيون ڪندا هياسين. ڪميونزم جي
صحيح ڄاڻ ڪنهن کي به ڪونه هئي. هر ڪو پنهنجي
ليکي تقريرون ڪري آکاڙي ۾ ڄاڻا هڻي پيو ملهه
وڙهندو هيو، جيڪو وڏو پهلوڻ هيو، اهو وڏو
ڪميونسٽ هيو، پر اسان جو پهلوڻ وري صفا تيليءَ
جهڙو ”شمسل“ هوندو هيو. جنهن جو نالو ته شمس هيو
پر بنگال جي شاعر نذرل الاسلام کان ايڏو ته متاثر هيو

جو ان جي ”نذرل“ سڏائڻ کان متاثر ٿي چوندو هيو،
”مون کي شمسَل ڪوٺيو.“ اسان هن کي شمسَل ڪوٺي
پيا شرمائيندا هياسين ته متان ماڻهو اهو نه سمجهن ته
اها ڪا عورت آهي ۽ اسين عورت جي اشارن تي هلي
رهيا آهيون. نظريي جي ڄاڻ هوندي نه هئي ڪڏهن
منجهندا هياسين ته صلاح لاءِ اسان پنج ڄڻا شمسَل
جي سربراهيءَ ۾ وڃي سويي صاحب جو در ڪڙڪائيندا
هياسين. سويو صاحب اسان کي پٽ ڪنعي جهڙو
سمجھي ويهاري پيار مان چانهه پيئاريندو هيو. اسان
جڏهن هن سان بحث ڇيڙڻ جي ڪوشش ڪندا
هياسين ته سويو صاحب سامهون ويهي چڙو مرڪندو
رهندو هيو. ڄڻ چوندو هجي، ”پتين کي به ڪن هوندا
آهن.“

لاڙڪاڻي جي پاڪستان چوڪ تي مان هڪ حجم کان
وار ٺهرائيندو هيس. مون هڪ دفعي ان کي ”حجم“
ڪوٺيو. اهو چڙي پيو ۽ چيائين، ”تو کي خبر نه آهي
مان پتي صاحب جا وار ٺاهيندو آهيان. جنهن سوشل
اعظم جو نعرو هنيو آهي. مهرباني ڪري مون کي حجم
نه، باربر ڪوٺيندو ڪر.“

مون ان کي باربر کونيندي پڇيو، ”يلا اهو ته ٻڌاءِ جيڪو سوشل اعظم آهي، ڇا اهو قائداعظم جو مائٽ آهي.“

جواب ڏنائين، ”اهو عظيم نظريو آهي جنهن تحت اڳتي هلي هارين جي حڪمراني ٿيندي ۽ اهي پابنديءَ سان پنجن وقت نماز پڙهندا.“

هن جو ڏوهه نه هيو. دراصل اسان جي ملڪ ۾ اعظم ايڏا ته آهن جو جيڪڏهن قائداعظم کي اها خبر هجي ها ته چڙو محمد علي سڏائي ها. باقي جناح ته سندس صحت هئي، ڇو جو جهرڪن جي ڳوٺ ۾ ڊگهن ۽ سنهن کي ”جهيٺا“ کونيندا هيا، جيڪو لفظ پوءِ جناح ۾ بدلجي پيو.

ان حجم جيڪو باربر سڏائيندو هيو. ان سوشلزم کي سوشل اعظم چئي ان جي حوصلا افزائي ڪئي هئي، ڇو جو ان نظريي کي مٿانهون ۽ معتبر هجڻ گهرجي پر شاباس آهي ان حجم کي جنهن ڪڏهن پاڻ کي ڀڄي صاحب جو باربر نه سڏايو ۽ اڄ کان پنجاهه سال اڳ پاڪيءَ سان پنجينوي گهر پيلن جا مسلمان ڪيا. اهي پيل جيڪي اوستا ۽ مزدور هيا. مسلمان ٿيڻ کان پوءِ

پاڻ کي شيخ سڏايو ۽ سڀ کان پهريون ڪم اهو ڪيو جو ڳوٺ ۾ مسجد ٺاهي ۽ ان مسجد ۾ ميمڻن کانسواءِ ڪو نماز نه پڙهندو هيو. اهي شيخ جهڙا مسلمان ٿيا تهڙا نه. منهنجي ڪلينڪ تي جڏهن به دونهي جي ٽپ ايندي هئي ته سمجهي ويندو هيس شيخن ڪميون کائڻ شروع ڪيون آهن ۽ سنڌوءَ ۾ پنجاب کان پاڻي پهچي ويو آهي. اهي شيخ مزدوري مان واندا ٿي شام جو گهر پهچي عورتن ۽ ٻارن سميت چرس پيئندا هيا ۽ انهن کي ٿيلهي چاڙهائڻ جي عادت هوندي هئي، کين وهم هيو ته اس ۾ ڪم ڪرڻ ڪري جسم جي گرمي گهٽائڻ لاءِ ڊاڪٽر کان ٿيلهي چاڙهائڻ ضروري آهي. اهي هڪ ٻئي جي عورتن کي پيار ۽ عزت جي نگاهه سان ڏسندا هيا. هر عورت هر موسم ۾ ٻار ڄڻدي هئي. ان ڳوٺ ۾ ٻار مينهن وانگر وسندا هيا ۽ ائين محسوس ٿيندو هيو ڳوٺ ٻارن جي ٻوڏ ۾ ٻڏڻ وارو آهي.

جڏهن نئي ڪلينڪ کولي هيم ته هڪ شيخ آيو، ان سڀني جي سامهون وڌي آواز ۾ بي باڪ چيو هيو، ”ڊاڪٽر صاحب گهر هلو“.

”چو؟“

”هن چيو هيو،“ ٻار ڪيرائڻو آهي

مون کي ڳالهه سمجھه ۾ نه آئي هئي، مون ڪنن ۾
اسٽيٽو اسڪوپ وجهي ٻئي مريض ڏانهن ڌيان ڏيندي
چيو هيو، ”ته پوءِ ڊاڪٽر جي هلڻ جو ڪهڙو ضرور
آهي، ڌڪو ڏيوس پاڻ ئي ڪري پوندو.“ جڏهن ننڍو
هيس ته مون کي ياد آهي، الائي ڪنهن جو ٻار هيو
جيڪو ڇهلائي اسپتال جي نالي ۾ پيو هيو. سڄي نالي
بند ٿي وئي هئي ۽ پاڻيءَ معصوم شاهه جي مناري
اڳيان روڊ تي گڏ ٿي احتجاج ڪيو هيو ۽ چيو هيو، ”پل
مان گٽر جو پاڻي هجان پر گناهه رستو روڪي نه ٿا
سگهن.“

پاڻيءَ جي احتجاج ڪري ٽريفڪ بند ٿي وئي هئي ۽
جڏهن اهو ڦاٿل ٻار ڪيڊي دفنايو ويو هيو ته رستا کلي
ويا هيا. مارشلا هوندي پوليس لائي چارج ۽ آنسو گيس
جا گولا نه اڇلايا هيا ڇو جو صوبيدار کي خبر هئي ته
گٽر جي پاڻيءَ تي انهن جو ڪو اثر نه ٿيندو آهي، ان
واقعي کانپوءِ ميونسپل سربراھه جيڪو فوجي هيو ان
سخت آرڊر ڪڍيو هيو، جنهن ۾ افسوس جو اظهار

ڪيو هيو ته ”شهر ڪيڏو نه بي حس ٿي چڪو آهي جيڪڏهن ڪو ٻار نالي ۾ ڪري ٿو ته ان کي ڪو ڪيڻ وارو ڪونه آهي. اڄ کانپوءِ ڪنهن به احتجاج ڪيو ته ”انکي ساڙيو ويندو، پل اهو پاڻي ئي ڇو نه هجي سکر جي روڊن تي گپ ۾ شيشي جا ذرا ضرور هوندا آهن، اهي شيشي جا گلاس پڇڻ سبب هوندا آهن. گهڻا گهر وٽ هڪ مهاجر ڪنهن سنڌيءَ کان رلهي اڌاري وٺي وڃائي وينل هوندو هيو. ان اڳيان پاڻيءَ جو ڀريل جڳ ۽ شيشي جا گلاس رکيل هوندا هيا. اهو جڳ مان گلاس ڀري پاڻي پيئندو هيو ۽ پوءِ خالي گلاس کائڻ شروع ڪندو هيو. هجوم ۾ سڀ ان کي حيرت مان ڏسندا هيا. اهو ڪناري وٽ چڪ هڻي گلاس کائڻ شروع ڪندو هيو ۽ آهستي آهستي سمورو گلاس کائي ويندو هيو، پوءِ چولو مٿي ڪري پيٽ کي ٽڪ هڻندو هيو ته ان مان شيشي ڪڙڪڻ جا آواز ايندا هيا. مان سوچيندو هيس ته جيڪڏهن سڀني ائين شيشي جا گلاس کائڻ شروع ڪيا ته پوءِ گلاس ناياب ٿي ويندا ۽ اسان کي هڪ ڏينهن وري اسٽيل جي گلاس ۾ پاڻي پيئڻو پوندو. اسٽيل جا چار گلاس اسان وٽ بچيا هيا. پنجون گلاس

چوري ٿي چڪو هيو. اهو پنجون گلاس ان وقت چوري ٿيو هيو جڏهن بنگلاديش ٺهيو. چوندا آهن ته ٺاهڻ واري رب جي ذات آهي پر اهو بنگالين ٺاهيو. هندستان ان کي ٺاهڻ ۾ مدد ڪئي ۽ جڏهن اهو جڙي راس ٿيو ته بنگالين بدلي ۾ بنگلاديش ٺاهڻ ۾ مدد دوران هندستان جا ميرا ٿي ويل هٿ ڳئونءَ جي مُت سان توڻاريا سياست کي پاسي رکي منهنجي دل جو حال پڇو ته بنگلاديش پاڻ نه ٺهيو پر اهو ان ڪري ٺهيو جو پاڪستان ٻهيو ۽ پاڪستان کي ٻاهڻ ۾ پنجاب جو هٿ آهي. مون کي اهڙي وارتا ياد ڪندي اروڙ جو قلعو ذهن ۾ اچي رهيو آهي. اسان سنڌي مزارن کي ڇڏي، ويران ڪنڊرن جون سرون ڪڍي انهن مان گهر جوڙيندا آهيون. لاوارث اروڙ جون سرون به ائين چوري ٿي اتي اڏجندڙ ڳوٺ جي ڀتين ۾ مڙهجي ويون. مون کي خبر آهي ته ڏاهر جي محل جون سرون منهنجي دوست عبدالرؤف جي مامي عطا محمد جي اوتاري ۾ لڳل آهن، جتي ڳوٺ جا وندا بک تي ٿي ويلا چرس پي، هوش ۾ راجا ڏاهر کي گاريون ڏيندا آهن. سو ائين ئي هڪ دفعي سکر جي بازار مان مون پنج آنن ۾ پنج زردالو خريد ڪيا. گاڏي

واري اهي ننڍڙي لفافي ۾ وجهي مون حوالي ڪيا.
ڪوٽ جي کيسي ۾ وجهي بئراج روڊ تي آيس ته دل
چيو هڪ به ڪڍي ڪاوان، جيئن ئي لفافو ڪڍڻ جي
ڪوشش ڪيم ته اهو ڦاٽي پيو ۽ پنج ئي زردالو هيٺ
ڪري پيا. پاڙي جو ڇوڪرو جنهن جو نالو ”عالم“ هيو،
اتان لنگهيو پئي. اهو ڀڄندو آيو، مون سمجهيو ته شايد
زردالو ميڙڻ ۾ منهنجي مدد ڪندو، پر هن اچڻ سان
هيٺ نوڙي زردالو کنيو ۽ قميص سان اگهي وات ۾ وڌو
۽ ڇٻاڙڻ لڳو. مون چار زردالو کڻي کيسي ۾ وڌا ۽ کيس
چيم، ”اڙي عالم شرم ڪر، زردالو ته ائين ڪائي وئين
جيئن حرام جو هيو.“

عالم جي منهن تي شرم ۽ حياءَ جو ڪو تاثر نه هيو.
چيائين ”سنيالي نه سگهين ته هيٺ ڪريل ڪنهن جي
ملڪيت نه هوندا آهن.“ سو بنگلاديش پاڪستان جي
ويران ڪنڊر مان چوري ٿيل تاريخي سرن جو ٺهيل آهي
۽ اهو پنجين زردالوءَ جيان آهي جنهن کي منهنجي بي
ڌيانيءَ سبب پاڙيسري عالم کائي ويو.

پاڪستان بنگالين سان ڪيڏيون نه چڱايون ڪيون. انهن جا پوڙها اديب بندوقون هڻي ماريا جيئن نوجوان اديبن کي اڳتي وڌڻ جو موقعو ملي سگهي. بنگلاديش جو نئون نسل پهريون کان رنگ جو اچو ۽ قدآور آهي. آزاديءَ کان پوءِ وري اهي پڪا مسلمان ثابت ٿيا آهن. قاضي نذر الاسلام جنهن لاهور جي شاهي قلعي ۾ پٽ تي پنهنجي خون سان تازو ڪلام لکيو. ان کي پاڪستاني ايجنسين چريو قرار ڏنو. بنگلاديش جي آزاديءَ کانپوءِ واقعي چريو ٿي پيو. ان عظيم اديب جي عزت جيڪا اسان وٽ آهي شايد بنگالين وٽ به هجي يا نه، ڇو جو اسين کيس پنهنجي شاعر شيخ اياز سان ڀيٽيندا آهيون. مون سعودي عرب ۾ ملازمت دوران هڪ بنگالي ٽيڪنيشن کان پڇيو، ”ڇا تون ٽنگور کي سڃاڻين ٿو؟“

هو سوچ ۾ پئجي ويو ۽ چيائين ”ٽنگور ته ڪونهي پر ”ناڪرا آهي.“

جنهن جي جواب ۾ مون چيو، ”ٽنگور کي سڃاڻان،

”ٺاڪر جي خبر مونڪي نه آهي

ساڳي ريت اتي ئي مون هڪ عرب کان پڇيو، ”ڇا تون
”محمد بن قاسم کي سڃاڻين ٿو؟

اهو عرب به سوچ ۾ پئجي ويو ۽ چيائين، ”الائي ڪهڙي
محمد بن قاسم جي ڳالهه ٿو ڪرين، اسان سعودي
”صرف الله کي ياد ڪندا آهيون

مان ان کي ٻڌايو ته، ”برابر تنهنجي ڳالهه صحيح آهي،
پر اسان سنڌي چوڻين ڪلاس کان سي ايس ايس تائين
پيا محمد بن قاسم، محمد بن قاسم ڪندا آهيون. ماڻهو
توهان جو، توهان کي ياد نه آهي. باقي اسان سنڌي
ڪلمو پڙهي محمد بن قاسم کي ياد نه ڪيون ته ڇڻ اڌ
”مسلمان ٿيا آهيون

وري ان عرب سڳوري کان پڇيم، ”يلا سنڌ کان واقف
”آهيو؟

عرب سڳورو وري گهري سوچ ۾ هليو ويو ۽ ورائيائين،
”اڙي ها... ها سنڌ جنهن لاءِ منهنجو ڏاڏو ڪنهن
ڏورانهين ڏيهه لاءِ مثال ڏيندو هيو ته اهو ايڏو پري
”آهي جيڏي سنڌ

سو ضروري نه آهي ته ملڪ جو عوام پنهنجي هيروز

ڪي ياد ڪري، ڇو جو هيروز ساڳي عوام جي مخصوص آدمشماريءَ جا وئلس به هوندا آهن. ڪڏهن وقت هيروز پيدا ڪندو آهي ۽ وقت کانپوءِ ساڳيا هيروز اهميت وڃائي ويهندا آهن. نظريا ختم ٿي ويندا آهن. انقلاب ڪوڙا ثابت ٿيندا آهن. ڪڏهن قربانيون رائيگان وينديون آهن. ڪڏهن وقت جا گناهگار غدار ۽ ڏوهي اڳتي هلي مظلوم ۽ شهيد ثابت ٿيندا آهن.

مون کي اهي ڏينهن ياد آهن جڏهن اڃا اسٽيل جو پنجون گلاس چوري نه ٿيو هيو. اهو اوڻويهه سئو اڪهتر جو سال هيو. منهنجي منهن تي هلڪيون سايون مڇون هونديون هيون ۽ اڳڻ ۾ لڳل سائي نم تي وينل ساوا طوطا اکين کي سٺا لڳندا هيا. مون کي طوطن جي تيز ڳاڙهي ڇهنب انڪري نه وڻندي هئي جو پاڙي ۾ قتل ماءُ نالي هڪ ويڙهاڪ عورت رهندي هئي جنهن جي ٿلهن چپن تي سرخي ٿڌيل هوندي هئي. ان هڪ دفعي منهنجي دوست حاڪم عليءَ کي بيگناهه مٿي ۾ ڏانداري هنئي هئي. مان ڏسي رهيو هيس. حاڪم عليءَ جي مٿي مان اهڙو ئي ڳاڙهو رت وهيو هيو، جهڙي سرخي اها خارباز عورت پنهنجن چپن تي

هڻندي هئي. مون کي ڪيترائي ڏينهن حاڪم عليءَ جو
کليل زخم ان عورت جي چپن جهڙو لڳندو هيو، جنهن
مان اهي آواز ايندا هيا ته ”قتل ماءُ خدا ڪري
“.تنهنجيون مينهيون مرن

ٿيو به ائين، اوڻويهه سئو ايڪهتر ۾ جڏهن مائي قتل
جون مينهون سکر واري پل وٽ سنڌوءَ ۾ وهنجي ٻاهر
نڪتيون ته مٿان جنگي جهاز مان بم ڪرڻ ڪري هن
جون ٽي مينهون مري ويون ۽ تنار جي ٻانهن وڃي پري
پئي.

حاڪم علي ان هندوستاني حملي تي ڏاڍو خوش ٿيو ۽
چيائين، چڱو ٿيو قتل ماءُ جون ٽي مينهون مريون. خدا
ڪندو ٿي طلاقون به ايندس. ”مان حاڪم عليءَ کان
پڇيو، ”يار اهو چڱو ڪم ٿيو يا خراب پر ويچاري تنار
“.جو ڪهڙو ڏوهه هيو

توڙ پئي آهي تنار کي. ”حاڪم عليءَ چيو، ”نه اهو تنار“
هجي ها، نه هجن ها مينهون نه هجي ها کير، نه هجي
ها کير جي ڪمائي، نه هجي ها پئسو، نه هجي ها قتل
ماءُ کي مستي، نه هجي ها قوسن ميڙڻ واري ڏانداري،
“.نه لڳي ها مٿي ۾

اوڻويهه سئو ايڪهتر واري جنگ دوران هڪ دفعي بليڪ آئوٽ ۾ حاڪم علي گهر ٻاهران اوطاق جون دريون ۽ دروازا بند ڪري اندر اوندهه ۾ چنگ وڄائي رهيو هيو. شهري دفاع وارا حاڪمي ورديءَ ۾ اچي اوطاق ٻاهران بينس، انهن در کڙڪائي چيس، ”توڪي خبر هجڻ گهرجي ته حملي کي روڪڻ لاءِ صرف بليڪ آئوٽ ڪافي نه آهي. تنهنجي چنگ مان ساز جون لهرون مٿي پهچي جنگي جهازن کي اهڙو پيغام ڏئي سگهن ٿيون ته هتي آبادي آهي.“

انهن زبردستي حاڪم عليءَ کان چنگ ڪسڻ جي ڪوشش ڪئي. هڪ شهري دفاع واري خالص اردوءَ ۾ اهڙي گار وهائي ڪڍي جيڪا ميزائيل جيان حاڪم عليءَ جي ڪن وٽان گسي وئي.

اڙي هندستان جا جاسوس. ”هڪ ٻئي کيس چيو، ”اهو“ چنگ اسان حوالي ڪر، نه ته ٻي صورت ۾ توڪي فوج حوالي ڪيو ويندو.“ حاڪم علي قسم قرآن کڻي ويو.

ادا قسم آهي حاجن شاهه حضوريءَ جو مون وٽ“ چنگ آهي ئي ڪونه. مان چين سان ست ساز وڄائي سگهندو آهيان. جنهن ۾ چنگ، چپڙي، بين، تيلو، توتلي ۽

شهنائي شامل آهن. چئو ته مان توهان کي وڃائي
ڏيکارين.

ائين چئي حاڪم علي بليڪ آئوٽ ۾ ٻيهر چين کي
چوري اهڙو ته چنگ وڃايو جو اوچتو هندوستان جا
جنگي جهاز اچي ويا ۽ حملو شروع ٿي ويو. شهري
دفاع وارا وٺي پڳا ۽ ان مورچي ۾ پناهه ورتائون جنهن
۾ پاڙي وارا قتل سبزيون ۽ بصرن جون کلون اڇلائيندا
هيا. هندستان جا جنگي جهاز آرام سان حملو ڪري هليا
ويا. انهن کي ڪو به روڪڻ وارو نه هيو. سکر بئراج
مٿان بيٺل توپ مان ڪئي گولا هڪ ٻئي پويان چٽا جن
سان آسمان ڳاڙهو ٿي ويو، پر جنگي جهاز روھڙيءَ جي
ريلوي اسٽيشن ۽ ملازمن جا بريڪن نما گهر تباهه ڪري
هليا ويا. اهي جنگي جهاز اسر جو ۽ سانجهيءَ وقت
جڏهن هلڪي روشني هوندي هئي، سکر ۽ روھڙيءَ جي
خاص هنڌن تي حملو ڪندا هيا. انهن جو نشانو سکر
بئراج، سکر روھڙيءَ کي ملائيندڙ ٻه پليون ۽ ريلوي
لائين هوندا هيا. سکر بئراج تي اينتي ايئر ڪرافٽ
گنون نصب ٿيل هونديون هيون پر سکر ۽ روھڙيءَ کي
ملائيندڙ پليون، انهن پلين وچ ۾ ٺهيل پير صدرالدين

شاهه جي مزار حوالي هونديون هيون. پوري جنگ دوران هڪ به بم انهن پلين کي نه لڳو. عقيدتمند چوندا هيا ته سکر ۽ روهڙيءَ وچ تي پلين مٿان بمباريءَ دوران پير صدرالدين شاهه مزار مان نڪري انهن پلين وٽ اچي بيهندو هيو ۽ بم جهپي هيٺ سنڌوءَ ۾ لوڙهي ڇڏيندو هيو. شاباس آهي صدرالدين شاهه کي پر منهنجي خيال ۾ هندستاني پائلٽ انڌا هيا. ڇو جو جهڙا هيٺ تهڙا مٿي، انڌو انڌي کي سو ڪوهه تي ڳولهي لهي.

انهن ڏينهن ۾ گليل سان نشانا پڪا ڪندو هيس. جهرڪين مارڻ کان اڳ مٽيءَ مان ڳوڙها ٺاهي. باهه ۾ پچائي ڳاڙها ڪري سامهون اسٽيل جو پنجون گلاس رکي ان کي پيو ڇڏيندو هيس. هر ٽڪ سان اسٽيل جو گلاس آواز ڪري پوئتي سري نيٺ ڦٽي تان هيٺ ڪري پوندو هيو ۽ کڙڪي تي خوف جي ڪيفيت طاري ٿي ويندي هئي، لاڏلو هجڻ ڪري ڪو منع نه ڪندو هيو پر گليل جا ٽڪ هڻي مون اسٽيل جي گلاس ۾ چاليهه چڱهه ڪري وڌا. اهو ساڳيو گلاس هيو، جنهن کي توڻي مون ڳوٺ کان آيل محمد وريل کي برمي جو تازو پاڻي

پري ڏٺو جنهن ڪوڙو منهن ڪندي چيو، ”پاڻي ٻاڙو آهي
”يا گلاس جي شڪل ڏسي ٻاڙو ٿو محسوس ٿي
مون محمد وريل کي پوءِ انهن گلاس جي تازي سيت
جي ڪهاڻي ٻڌائي جيڪي جنگ کان هفتو پهريون بابو
بازار مان وٺي آيو هيو ۽ جڏهن جنگي جهازن پهريون
حملو ڪيو ته روهڙي اوريان ڪرندڙ ڪنهن وڏي بم جي
تماڪي کانپوءِ اٿندڙ زلزلي جهڙين لهرن ۾ ڪمري اندر
لڳل تختو گلاس سوتو اچي هيٺ ڪريو ۽ ورتل تازي
سيت جا ڇهه گلاس هڪ مهل ڀڄي پيا. اهڙي ڳالهه
ٻڌي محمد وريل کي ڏاڍو ڏک ٿيو ۽ اهو اڪيون ٻوٽي ان
چچريل اسٽيل جي گلاس ۾ ٻاڙو پاڻي هڪ ئي ساهيءَ
۾ پي ويو.

شڪر آهي رب جو. ”هن چيو، ”جنهن اسٽيل جا گلاس“
”ناهيا، نه ته ڪهڙو آهي حال شيشي جي گلاس جو
جڏهن روهڙيءَ جي اسٽيشن تي بمباري ٿي ته اسان
پاڙي جا ٻار تباهي ڏسڻ اسٽيشن تي وياسون. اتي
سڙيل مال گاڏيون بينيون هيون ۽ ڏاڪڻين مٿان ٺهيل
لوهه جي چادرن ۾ ننڍا وڏا سوراخ هيا جيڪي بمن جي
اڏامندڙ ٽڪرن ڪري ٺهيا هيا. ان پل مٿان ٺهيل لوهي

چادرن واري ڇت ۾ اهي سوراخ اڄ به موجود آهن. اتي ئي ڀرسان هڪ ڪوارٽر تي بم ڪرڻ سبب هڪ خاڪسار جو پورو ڪٽنب تباھه ٿي ويو. ان جون ٻه ڌيئرن، هڪ پٽ ۽ زال مارجي ويا. ان وقت پاڻ سرڪاري بندوق کڻي شهر ۾ گشت ڪري رهيو هيو. اهڙي خبر ٻڌڻ شرط ان بازار جو رخ ڪيو ۽ جيڪو به هندو کيس نظر آيو ان کي گولي وهائي ڪڍيائين، ڪپڙي مارڪيٽ ۾ هندن جون ڪوٺيون هونديون هيون جتي هو گراهڪن کي مارڪيٽ مان رعايتي ڪپڙو خريد ڪري ڏيندا هيا ۽ ڪميشن وٺندا هيا. ان خاڪسار تي هندو ماريائين ۽ ست زخمي ڪيا. مون اهڙي هڪ هندوءَ کي اکين سان ڏٺو جنهن کي اهو خاڪسار گولي هڻي هليو ويو هيو، ماڻهو ان زخمي هندوءَ کي ٽانگي ۾ ويهاري رهيا هيا جيئن کيس سول اسپتال پهچايو وڃي. انهن ڏينهن ايمبولنسون ۽ گاڏيون يا رڪشا نه هيا. اهو هندو جڏهن ماڻهن جي مدد سان ٽانگي ۾ چڙهي رهيو هيو ته رت ان جي چنگهه کان پيرن تائين نيساري جيان وهي رهي هيو.

مڊيا تي حڪومت جو قبضو هجڻ ڪري صحيح

خبرون عوام تائين نه پهچنديون هيون. عوام کي ان جنگ دوران اهو تاثر ڏيڻ جي ڪوشش ڪئي وئي ته پاڪستاني فوج بهادريءَ سان وڙهي رهي آهي ۽ شڪست هندوستان جو مقدر آهي. جنرل يحيي جيڪو ايوب خان کانپوءِ اقتدار ۾ آيو هيو، ان جي تقرير جو خمريل آواز جڏهن ريڊيو تي اڀرندو هيو ته ٻڌندڙ کي به جهوٽا ايندا هيا. جنگ ختم ٿيڻ کان به ڏينهن اڳ جڏهن پاڪستاني فوج هٿيار ڦٽا ڪرڻ واري هئي تڏهن جنرل يحيي شراب جي نشي ۾ ڌٽ ڏاڍي مزيدار تقرير ڪري رهيو هيو. هو چئي رهيو هيو، ”اسان شهرن، ڳوٺن ۽ ٻنين ۾ جنگ وڙهنداسين. اسان جا بهادر فوجي دشمن کي ڪاري ضرب هڻي رهيا آهن. اسان وڙهنداسون جنگ جاري رهندي، اسان جا حوصلا بلند آهن.“

ٺيڪ ٻن ڏينهن کانپوءِ خبر پئي ته اوڀر پاڪستان الڳ ٿي چڪو آهي ۽ پاڪستاني فوجين هٿيار ڦٽا ڪيا آهن. ميڊيا تي حڪومتي قبضي سبب ماڻهو سومهڻي مهل بي بي سي لنڊن ٻڌندا هيا. ان تي هڪ مخصوص ٽن کانپوءِ خبرون نشر ٿينديون هيون. مون کي ياد آهي

جڏهن جنگ شروع ٿي اڃان هڪ ڏينهن مس گذريو هيو، اسان سڀ اوطاق ۾ اوندهه اندر بي بي سي لنڊن ٻڌي رهيا هياسين ته اتان موتي مسجد جو پيش امام استاد عطا محمد لنگهيو، جيڪو لٽ تي منڊڪائي گهمندو هيو، اهو به اچي ڀرسان ويٺو ۽ جڏهن بي بي سيءَ تي اها خبر پئي ته هندستان جون فوجون بنگالي باغين سان گڏ اوڀر پاڪستان ۾ اٺ ميل اندر گهڙي آيون آهن ته استاد عطا محمد ان تي تبصرو ڪندي چيو، ”پاڪستاني فوجين انهن کي پاڻ رستو ڏنو آهي.“ ته اندر اچو ته توهان کي مزو چڪايون

استاد جي تبصري تي تبصرو ڪرڻ فضول آهي، ڇو جو هندستاني فوجون بنگالي باغين سان اندر گهڙيون ته اڳتي وڌنديون ويون ۽ انهن پندرهن ڏينهن ۾ پورو اوڀر پاڪستان الڳ ڪري وڌو، اولهه پاڪستان جي اها حالت هئي جو هتي هندستاني فوجون لڳ ڀڳ سڄي ٿرپارڪر تي قبضو ڪري ويون ۽ مٺيءَ کان پري اسلام ڪوٽ تائين اچي پهتيون. امر جليل ان وقت ”سرد لاش جو سفر“ لکي جنگ کي نفرت لائق ۽ انسان سوز بنائي وڌو.

مون کي اها چاندوڪي رات ياد آهي جنهن چوڏهينءَ جو چنڊ پنهنجي آب ۽ تاب سان آسمان ۾ ڇمڪي رهيو هو. شهر جون بتيون ته بند هيون پر چنڊ جو بٽڻ بند ڪرڻ ڪنهن جي وس ڪونه هيو، اوچتو جهازن جا گجگوڙ ٿيا، پوءِ اينتي اتر ڪرافت گنين جا گولا آسمان ۾ ٻرندا هڪ طرف ٻوڙڻ لڳا. بمباري شروع ٿي وئي ۽ پوءِ اوطاق لڏي وئي، اسين سڀ هيٺ ڪري پياسين. ائين محسوس ٿيو بم اوطاق جي ڪوئي تي ڪريو آهي ۽ مرڻ وارا آهيون. اسين سڀ کڻ هينان ڪن بند ڪري ڏندن ۾ رومال ڏئي اونڌا سمهيل هياسون. ٿوري دير کانپوءِ رمضان ڳالهايو، ”مان مٽي وڃي ڏسي ٿو.“ اڃان، شايد بم ڪريو آهي پر ڦاٽو نه آهي هن همت ڪئي ۽ ڏاکڻ تي مٽي چڙهي ويو. چاندوڪيءَ ۾ هيڏي هوڏي ڏٺائين. هن کي ڪا سڙيل شيءِ نظر آئي. ڪٿي هيٺ آيو. احتياط سان تيلي ٻاري ڏٺوسي، اهو چيڻو هيو. ڏسي شڪر ڪيوسين ته بم نه هيو. پوءِ ان سڙيل چيڻي کي احتياط سان پاسي رکيوسين ته متان بم جيان ڦاٽي نه پوي. دراصل اوطاق جي لڏڻ جو سبب پل ڀرسان ڪريل هڪ طاقتور بم

هيو، جنهن جي ڦاٽڻ ڪري ڌرتيءَ ۾ پيدا ٿيل لهرن سبب شهر جي هر عمارت لڏي وئي هئي.

سانجهيءَ کانپوءِ جڏهن هلڪي اوندهه هوندي هئي ۽ شهر بليڪ آئوٽ ۾ ٻڌل هوندو هيو ته سنڌوءَ جي ٻئي پار کان ڪارڪن جي باغن مان ڪڏهن ڪو رنگين گولو اڏامي مٽي ويندو هيو ۽ هڪدم سڄو شهر روشن ٿي ويندو هيو. سڀني جو خيال هيو ته اتي هندستاني جاسوس لڪيل آهي جيڪو روشني ڪري جنگي جهازن جي رهنمائي ڪري ٿو. شهر ۾ خوف جي ڪيفيت هوندي هئي ۽ هر ماڻهو ٻئي کي هندستان جو جاسوس لڳندو هيو. نشاط سينيما جي سامهون هڪ اهڙي مهاجر کي پڪڙيائون جيڪو قد جو ننڍو هيو. سڀني جو چوڻ هيو ته اهو هندستاني جاسوس آهي ۽ ان وٽ اهڙي ڳجهي ڪيمرا آهي جنهن سان حساس جاين جا فوٽو ڪڍي ٿو. نشاط سينيما مان دلوڪ مڪرائي ٻاهر نڪتو جيڪو ٽڪيٽون بليڪ ڪندو هيو. ان اچڻ سان مهاجر کي ڪٿي هنج ۾ ويهاريو ۽ چيو، ”ڇڏيوس، مان اندر ڪوئيءَ ۾ وڃي ڏسانس ٿو،“ هن جو طهر ٿيل آهي يا نه.

دلوک مڪرائي جيڪو قد جو ڊگهو ۽ مضبوط جسم جو مالڪ هيو، ان ۾ هر برائي هوندي هئي. ٻين برائين سان گڏ اهو هم جنس پرست به هيو. جڏهن مهاجر کي ڪٿي اندر ويو ته نواب جاگيرائيءَ چيو، ”جاسوسن“ هندستان جا بم ڏنا آهن، انهن کي بم جي خبر نه آهي اتي رحيم بخش صديقي بيٺل هيو، ان چيو، ”جيڪڏهن“ جاسوس نه هجي ته پوءِ

جاگيرائيءَ کيس کلندي جواب ڏنو، ”جڏهن بم ڪرندا آهن ته پوءِ اهو نه ڏسندا آهن، ڪير ڏوهي آهي ڪير نه.“

جنگ ختم ٿي وئي ۽ سڀني سڪون جو ساھه کنيو. بابا خوشيءَ مان گلاسن جو نئون سيٽ وٺي آيو.

اسٽيل جي ڪوڪن سان پٽ ۾ تختو هڻي ان تي ڇهه گلاس ائين سينگاري رکيا ويا جيئن نئون وقت شروع

تي چڪو هجي. سانوڻ جا مينهن وسيا هجن، سنڌو
ڪنارن تائين گجگوڙ ڪري وهندو هجي ۽ ٻنين ۾ روئبي
کانپوءِ سارين ۾ نوان چانور جوانيءَ کان ڦاٽ کائي ٻاهر
نڪرڻ جي تياري ڪندا هجن. بابي نئين گلاس ۾ پاڻيءَ
جو يڪ ڀريندي چيو، ”شڪر آهي جنگ ختم ٿي.
گلاس جو مقدار آهي ڀڄڻ ۽ ٽڪر ٿيڻ.“ مون کي بابي
جي ڳالهه تي حيرت ٿي.

پر بابا ملڪن ۽ گلاس ۾ ڪجهه ته فرق هوندو؟ ”مون“
پڇيو.

پٽ جيڪي ملڪ گلاس جيان هوندا آهن ضرور ڀڄندا
”آهن. ان ۾ حيرت جي ڳالهه نه آهي
پر ملڪ گلاس جيان ڪيئن هوندا آهن؟“ مون وري
پڇيو.

دنيا ۾ ڪي فيڪٽريون ملڪ ٺاهينديون آهن ۽ وڪري
لاءِ هوندا آهن.“ بابي چيو
مون کي بابي جي ڳالهه سمجهه ۾ آئي ۽ چيم، ”پوءِ
”اسٽيل جا گلاس؟“

وفادار هوندا آهن.“ بابي چيو، ”تڏهن ته چوندو آهيان
اسٽيل جي گلاس هوندي شيشي جي گلاس جو

”ڪهڙو ضرور آهي؟“

مون بابي کي ڏک جي خبر ٻڌائي.

توهان کي اهو ٻڌي افسوس ٿيندو ته اسٽيل جي پنجن“

”گلاسز مان هڪ گلاس چوري ٿي چڪو آهي“

بابي کي ڪو ڏک نه ٿيو.

مون کي خبر آهي.“ هن چيو، ”شل اسين باقي بچيل“

”اسٽيل جي چئن گلاسز جي حفاظت ڪري سگهون

تن ڏينهن مان سياسي طرح باشعور ٿي چڪو هوس.

جڏهن نائين ڪلاس ۾ پڙهندو هيس ته مون پهرين

ڪهاڻي لکي جنهن جو نالو هيو ”خضاب“ جيڪا هڪ

پوڙهي جي ڪهاڻي هئي جيڪو حجم کان وار ٺهرائي

ٿو ۽ اڳيان ڪرندڙ اچن وارن کي ڏسي ان جا جيڪي

احساس آهن مون انهن کي چٽيو هيو. ڪهاڻيءَ جي

آخر ۾ اهو ڪردار سوچي ٿو ته اچن وارن جو حل

خضاب آهي. مون اها ڪهاڻي مَس سان لکي هئي جنهن

جا پنا مينهن ۾ ڪارا ٿي ويا.

انهن ڏينهن خبر پئي هئي ته جي ايم سيد سکر

ايئرپورٽ تي اچي رهيو آهي. مان به ان جلوس ۾ شامل

ٿي ويس جيڪو سکر ايئرپورٽ جي ايم سيد جو

استقبال ڪرڻ وڃي رهيو هيو. جڏهن نئين ڳوٺ وارو ڦاٽڪ ٽپياسين ته ماڪن واري ڳوٺ کان ٻنيون شروع ٿي ويون. سڀني کي ڏاڍي بڪ لڳي هئي. ٻنين ۾ گوڀيون ۽ گوڙو پوکيل هيا. سڄو جلوس ٻنين ۾ ڪاهي پيو، سڀني گوڀيون ۽ گوڙو کائي پيو ڪيا. پريان ويچارا هاري ڏسندا رهيا، انڪري ويجهو نه آيا ته متان جلوس وارا نقصان نه پهچائين، جڏهن ايئرپورٽ پهتاسين ته سڀني کي قطار ۾ بيهاريو ويو. جي ايم سيد آيو. ان واري اچڻ تي سڀني سان هٿ ملايو. جي ايم سيد سان هٿ ملائڻ وقت مون محسوس ڪيو. سائينءَ جو هٿ ڪپهه کان به نرم هيو. اهڙو نرم هٿ منهنجي تجربي ۾ نه آهي.

ون يونٽ وقت سائين جي ايم سيد جو نانءُ سنڌ جي لکيل پڙهيل ۽ دانشور طبقي جي زبان تي ائين هوندو هيو جيئن ٻُريءَ ۾ ڳڙ. سائينءَ جا لکيل ڪتاب هڻئون هٿ وڪامي ويندا هيا. اسان نوجوان هڪ ٻئي کان پڇندا هياسين ته ”سائينءَ جو ڪتاب“ جيئن ڏٺو آهي ”مون“ پڙهيو ٿي؟

جيڪڏهن ڪو ائين چوندو هيو، ”اڃان نه پڙهيو آهي.“

ته کيس چيو ويندو هيو.

”معني نه ڪجهه ڏٺو ٿي، نه پڙهيو ٿي“

سند جي اها بدقسمتي آهي جو ڀٽو ۽ سيد ساڳي دور ۾ هيا. اڳتي پوئتي ٿين ها ته ڪو ڪڙ تيل نڪري پئي سگهيو. جيڪڏهن ساڳي دور ۾ ڀٽو نه هجي ها ته بنگلاديش جي آزاديءَ کانپوءِ سند کي آچيو ملي پي سگهيو، پر ڀٽي صاحب جو رهيل پاڪستان بچائڻ ۾ وڏو ڪردار آهي. هن سند ۾ قومپرستيءَ کي ڪچلڻ ۾ ڪا به ڪسر نه ڇڏي. جي ايم سيد جو اثر لکيل پڙهيل طبقي تائين محدود رهيو جيڪي تعداد ۾ گهٽ هيا. ڀٽي جي شخصيت عام ماڻهوءَ ۾ اندر داخل ٿي وئي. هاسٽلن ۾ رهندڙ هر شاگرد جي ايم سيد جو مداح هيو. ان جي ديو مالائي شخصيت هر ڪنهن جي چپن تي هوندي هئي. اهي سيد بابت ڪوڙيون سچيون ڳالهيون ٻڌائيندا هيا. تنهن وقت ڪنهن شاگرد ٻڌايو هيو ته ”شيخ اياز سائين جي ايم سيد کي زور ڏيندو آهي. هڪ دفعي سائين سمهيو پيو هيو ۽ شيخ اياز کيس ڄنگهن جا زور ڏئي رهيو هيو. ٻئي ڪنهن ڳالهه تي بحث ڪري رهيا هيا. جي ايم سيد، شيخ اياز سان

متفق نه ٿيو ۽ هن کي اهڙي لت هنيائين جو پري وڃي
ڪريو." جيئي سنڌ جو صدر رمضان سنڌي جيڪو
ڊاڪٽر ٿيڻ کانپوءِ فوج ۾ ڪيپٽن ٿيو ۽ هاڻي برگيڊيئر
آهي. اهو ڪاڇي ۾ رهندو هيو ۽ سن وڃي جي ايم
سيد جي حاضري ضرور ڀريندو هيو، تنهن جي ايم سيد
جي سُرمي ۽ سرائيءَ جو لطيفو ٻڌايو هيو جيڪو لکڻ
مناسب نه ٿو سمجهان. سندس چوڻ هيو ته "سائين پر
مزاح شخصيت جو مالڪ هيو. هو ڪاوڙ ۾ به اهڙي
ڳالهه ڪندو هيو جو ٻڌندڙ جي چپن تي مرڪ اچي
وڃي." سٺ ۽ ستر واري ڏهاڪي ۾ جيئي سنڌ جو
عروج هيو. تنهن وقت ان تحريڪ جا ڪارڪن سلجهيل
۽ سڄا هيا. مون کي ياد آهي رمضان سنڌي ٻئي سال
ايم بي بي ايس ۾ ٽي دفعا فيل ٿيو. هن جو سال ضايع
ٿي ويو. رمضان پاس ٿيڻ لاءِ تحريڪ کي استعمال نه
ڪيو. هن محنت ڪئي ۽ پوءِ اڳتي ڪامياب ٿيو. تڏهن
اڃان سنڌ پيپلز اسٽوڊنٽ فيڊريشن جو بنياد نه پيو
هيو. ان فيڊريشن کان پوءِ سنڌي شاگرد ورهائجي ويا ۽
انهن ۾ ويڙهه شروع ٿي وئي.
چانڊڪا ميڊيڪل ڪاليج لاڙڪاڻي جي پهرين شاگرد

يونين جي چونڊن ۾ سنڌي شاگردن جا ووٽ ورهائجي ويا ۽ اسلامي جمعيت طلبا کڻي وئي. ڀٽي صاحب جي اقتدار ۾ سندس شهر مان جمعيت جو ڪٽڻ هڪ وڏي ڳالهه هئي. مان جيئي سنڌ پاران واحد اميدوار هيس جنهن ان يونين ۾ مڱزين سيڪريٽريءَ جي پوسٽ کڻي. مون ڊاڪٽر ثناء الله ڪوڪر جي مدد سان يونين جي پهرين مڱزين آندي. جنهن جو نالو ”موهن جو دڙو“ مڱزين هيو. جيئن ته اها سرڪاري مڱزين هئي، ان ۾ جي ايم سيد جو پيغام ته نه اچي سگهيو پر ان وقت جيڪي اقتدار جي ايوانن ۾ هيا انهن پنهنجا پيغام شايع ڪرائڻ لاءِ موڪلي ڏنا. انهن ۾ ڀٽي صاحب جو پيغام به شامل هيو، جنهن جا هٿ اکر مون وٽ محفوظ آهن.

لاڙڪاڻي ۾ مون ويهه سال گذاريا. اڻويهه سئو ٻاهتر کان اڻويهه سئو ٻيانوي تائين. شاگرديءَ جي زماني کانپوءِ مان اتي ئي ميڊيڪل ڪاليج ۾ ڊمانسٽريٽر مقرر ٿيس. مون ڀٽي صاحب کي ويجهي کان ڏٺو. جڏهن ڪجهه شاگردن کي گرفتار ڪيو ويو ۽ هڙتال ڪري ڪاليج پندرهن ڏينهن بند رهيو ته ڀٽي صاحب دل تي

پٿر رکي جمعيت جي ان يونين کي پنهنجي سامهون
برداشت ڪيو پر تنهن هوندي به ڳالهائڻ وقت سندس
منهن تي مرڪ ۽ شفقت هئي. هن ڳالهه ٻڌڻ کانپوءِ رڙ
ڪري پنجل ايس پيءَ کي گار ڏني.

”اڙي پنجان پيڻ جا... ڇڏ شاگردن کي“

پنجل ڪجهه ڪڇي نه سگهيو. هيٺ ڪنڌ ڪري
”چيائين،“ حاضر سائين

ان وقت سڀ شاگرد آزاد ٿيا ۽ ڪاليج کلي ويو.

مون لاڙڪاڻي شهر ۾ ايران جي شهنشاهه جو استقبال
ڏٺو، زندگيءَ ۾ ايڏا ٽمڪندڙ بلب اڄ ڏينهن تائين نه ڏٺا
آهن جيڪي ان رات لاڙڪاڻي جي روڊن تي ڏٺا. روڊن
تي بينل بيد مشڪ جا ڊڳا وڻ پنهنجين اوچائين تائين
ٽمٽائيندڙ بلبن سان سينگاريل هيا. هر هنڌ جنريٽر هلي
رهيا هيا ۽ امن امان جي صورتحال بهتر هجڻ ڪري
روڊن تي ڪا به سيڪيورٽي نه هئي. المرتضيٰ ۾ اندر
وڃي ته نه سگهيس پر خبر پئي ته اتي اداڪارا ممتاز
آيل آهي ۽ اڄ رات ڀٽي صاحب ۽ ايران جي شهنشاهه
اڳيان ناچ پيش ڪندي. اها ساڳي رات هئي جڏهن
حبيب جالب پنهنجو مشهور شعر لکيو هيو

لاڙڪاڻي چلو

ورنا ٿاني چلو

اڀني هونئون کي هنسي

لتاني چلو

لاڙڪاڻي چلو.

لڪ شابس آهي حبيب جالب کي، خرچ به پتي صاحب
جو ڪائيندو هيو ۽ لڪندو به ان جي خلاف هيو. ٻڌڻ ۾
ايندو هيو، جڏهن پتو صاحب ايران جي دوري تي
ويندو هيو ته شاهه ڪيس ست سئو سال پراڻو شراب
پيئاريندو هيو. چون ٿا رکيل شراب ۾ نشو ڏينهن
ڏينهن وڌندو ويندو آهي. جيئن پوڙها انب پوکيندا آهن
۽ چوندا آهن، ”اهي انب اسان ته ڪائي نه سگهنداسين
“. پر اسان جا پويان ڪائيندا

ائين شايد بادشاهن جا وڏا به شراب جا مٺ ڇڏي ويندا
هوندا ۽ چوندا هوندا ”جيئن اسان پنهنجن وڏڙن جو
ست سئو سال پراڻو ڇڏيل شراب پيتو آهي، ائين اسان
هي پريل مٺ انهن لاءِ ڇڏيو وڃون ٿا جيڪي ست سئو
“. سالن کان پوءِ انهن جو ڍڪڻ لاهيندا

خوشنصيب هيو پتو صاحب جنهن کي عظيم شهادت

نصيب ٿي ۽ ان جيئري ست سئو سال پراڻي شراب جا
ڍڪ پريا. پر ان رات المرتضيٰ ۾ پڻو صاحب شهنشاهه
کي ايڏو پراڻو شراب پياري نه سگهيو هوندو ڇو جو
پاڪستان جو پراڻو شراب ٽپ ڪري ويندو آهي ۽ پيئڻ
سان ماڻهو بيهوش ٿي اسپتالن ۾ گذاري ويندا آهن.

سائين جي ايم سيد جو اهو سمورو عرصو جيل ۾
گذريو ۽ ان کانپوءِ جيڪو حڪمران ايندو هيو ائين
چئي سيد کي جيل ۾ رکندو هيو ته ”اهو اسان کي
”پهرين حڪمرانن کان تحفي ۾ مليو آهي“

ميرن جي ان لطيفي وانگر ته ڪو عالم ڪوٽڏيڃيءَ
جي قلعي جو مطالعو ڪرڻ اندر ويو ته کيس قيدي
سمجھي جيل ۾ واڙي ڇڏيائون. ان گهڻيون رڙيون
ڪيون ته ”مان قيدي نه عالم آهيان، جيل جو مطالعو
ڪري مقالو لکڻ پئي چاهيو.“ هن جي ڪنهن نه ٻڌي،
اهو ڪئي سال قلعي ۾ قيد رهيو. جڏهن مير صاحب
گذاري ويو ۽ سندس ولي عهد تخت تي ويٺو ته اهو
هڪ ڏينهن قلعي اندر جيل جي دوري تي ويو. جڏهن
عالم ڏٺو ته وقت چڱو آهي مير صاحب کي دانهن ڏيان.
مير صاحب جڏهن ان وٽ پهتو ته عالم چيس ”مير

صاحب مان بي ڏوهي آهيان. قلعي جو مطالعو ڪرڻ آيو هيس ته غلطي سان ڪيترن سالن کان بي گناهه سزا پوڳي رهيو آهيان. مون تي رحم ڪيو ۽ جيل کان ٻاهر ڪيو.“ مير صاحب جڏهن چاچ ڪئي ته کيس اهو واقعي بيگناهه نظر آيو، سندس اکين ۾ ڳوڙها اچي ويا ۽ روئيندي چيائين، ”بيشڪ آهين ته بي ڏوهي پر توکي جيل کان ڪيئن ڪڍان، تون ته منهنجن وڏڙن جي ”نشاني آهين“

سو جي ايم سيد به زندگيءَ جي آخري ساهه تائين حڪمرانن جي وڏڙن جي نشاني طور جيل ۾ رهيو. لاڙڪاڻي ۾ شاگرديءَ جي زماني ۾ هڪ ڪارڪن اچي لفافي ۾ جنهن جي قيمت ڏهه روپيا هئي. سائين جي سيد جا چار فوٽو وڪڻي رهيو هيو. اهو تحريڪ لاءِ فنڊ ڪنو ڪرڻ جو طريقو هيو. سائينءَ جا اهي چار فوٽو ڪنهن بيمار ڪيمرا سان قابل اعتراض حالت ۾ نڪتل هيا، جيڪي ڪنهن ردي پريس مان ڇپرائڻ ڪري تنزلڪا ۽ غير واضح هيا. انهن ۾ ڪنهن بيوقوف ڪيمرا مين سائينءَ جا فوٽو ڪنهن دانشورائي انداز ۾ ڪڍڻ بجاءِ فلمي انداز ۾ ڪڍيا هيا ۽ ڏسڻ سان سندس

سٺو اثر نه پئجي رهيو هيو. مون ان ڪارڪن کان اهي چار فوتو خريد ڪيا پر ڦاڙي ٽوڪريءَ ۾ ڦٽي ڪيا. اها سائينءَ جي وڏي توهين هئي جيڪا مون کان برداشت نه ٿي. ون يونٽ کانپوءِ اوڻيوهه سٺو پنجاهسيءَ تائين سنڌ ۾ قومپرستيءَ جو عروج هيو. سنڌي اڳواڻ ان بحث ۾ رڌل هوندا هيا ته سنڌ جي آزادي ڪهڙي نظريي تحت ٿيڻ گهرجي. اها قومپرست تحريڪ ذريعي ممڪن آهي؟ سوشلسٽ تحريڪ ذريعي يا نيشنلسٽ سوشلسٽ انقلاب ذريعي؟ اهڙن بحثن جو مرڪز عام ماڻهو نه پر شاگرد هاسٽلون هونديون هيون يا دانشور طبقو هوندو هيو، جنهن ۾ ان وقت جا وڏا اديب ۽ شاعر به شامل هيا، جن قومپرستيءَ کي پنهنجين لکڻين ۾ فوقيت ڏني. وڏيري جي ڪردار کي ننڍو ويو ۽ هارين جي حقن جي ڳالهه ڪئي وئي. ڀٽي صاحب جي ڦاسيءَ کانپوءِ مون ائين محسوس ڪيو سنڌ هڪ سال اندر آزاد ٿي ويندي پر ائين نه ٿيو.

اوڻيوهه سٺو ٿياسيءَ ۾ ايم آر ڊيءَ جي تحريڪ کانپوءِ جنرل ضيا سنڌين جون همدريون حاصل ڪرڻ لاءِ پاڻ پتوڙيندو رهيو، هن محمد خان جوڻيجي کي وزيراعظم

ٻڌايو، جنهن جي اچڻ کانپوءِ سنڌ ۾ هڪ واضح تبديلي آئي. ماڻهن کي نوڪريون مليون. ترقياتي ڪم ٿيا ۽ حيرت انگيز طور اظهار جي آزاديءَ جي ان حد تائين اجازت ڏني وئي جو ان جو مثال نه پئي نظر آيو. پتو صاحب پل سنڌ لئي سون هجي پر اظهار جي آزاديءَ جي حوالي سان سندس دل پتل جي هئي. مون کي ياد آهي جنرل ضيا جڏهن سکر جي دوري تي آيو هيو ته خيرپور جي هڪ وڏي شاعر وفد وٺي ان سان ملاقات ڪئي هئي. ان ملاقات ۾ لاڙڪاڻي ۽ ڪجهه ٻين شهرن جا اديب به هيا. جنرل ضيا ايجنسين ذريعي ڪجهه سنڌي قومپرست اڳواڻ پيدا ڪيا جيڪي اڄ ڏينهن تائين پگهاردار آهن ۽ ٻئي طرف ايم ڪيو ايم جو بنياد وجهي سنڌ جي طاقت کي ٽوڙي وڌو.

جنهن رات پتي صاحب کي ڦاسي آئي ان صبح جي اس جو رنگ سرءُ ۾ چڙندڙ پنن جهڙو هيڊو هيو. شهر ۾ خاموشي ۽ ڏک جي لهر هئي. تريفڪ روان دوان هئي، نه بازارون بند ٿيون، نه ٽائر سڙيا، ڪو اهڙو جلوس نه نڪتو جنهن ۾ اڳواڻن تقريرون ڪري اهڙي عمل کي ننڍو هجي. مون کي ۽ منهنجي دوست هدايت الله کي

ايڏو ڏک ٿيو جو اسان ٻئي سکر جي بازار مان گلاس
جو سيٽ انڪري خريد ڪرڻ وياسين جو ان رات
شراب پيئڻو هيو. مون هدايت الله کي چيو، ”يار چو ٿو
خرچ ڪرائين، چار اسٽيل جا گلاس موجود آهن. سوچ
پاڻ به ڄڻا آهيون ۽ اسٽيل جا گلاس چار“

هن مون ڏي ڏٺو، سندس اکين ۾ ڳوڙها ڀريل هيا

تنهنجا اهي اسٽيل جا گلاس ڪنهن ڪم جا نه رهيا“
آهن. انهن کي سنڌو درياهه ۾ اچي اچ جيئن ڏيڏر
”استعمال ڪن“

مون هن جي جواب تي غور ڪيو ۽ پوءِ چيو، ”ائين نه
”چئو هدايت الله، اهي اسان جي وڏڙن جي نشاني آهن
منهنجي جواب تي کيس ڪاوڙ لڳي

توڙيئي آهي وڏڙن کي.“ هن چيو، ”نه وڏڙا اهڙو ڪم“
ڪن ها، نه اهي اسٽيل جا چار گلاس اسان جي ڳچيءَ
”۾ پون ها“

مون به اهو ئي سوچيو وڃي ڪڏ ۾ پون اسٽيل جا
گلاس، اچ رات شيشي جي گلاس جو سيٽ ٿا وٺي
اچون. جڏهن بازار پهتاسين ته مٺايون ورهائجي
رهيون هيون. سکر جي سڄي بازار ذري گهٽ مهاجرن

جي حوالي آهي ۽ خبر نه آهي ڇو مهاجر ملڪ ۾ ڏک
جي موقعي تي مٺاهي ورهائيندا آهن ۽ خوشيءَ جي
موقعي تي روئندا آهن. پتي صاحب کي ڦاسي آئي ته
انهن مٺايون ورهائون. جنرل ضيا جو جهاز ڪريو ته
انهن جا منهن لٽل هيا. جڏهن هدايت الله ۽ مان ڳلاس
وئي موٽي رهيا هياسين ته هڪ ٿلهو جوان اسان اڳيان
سندي ٽوپي پائي هلي رهيو هيو. بازار ۾ هڪ دوڪان
جي دڪي تي ويٺل مهاجر ان کي ڏسي چيو، ”اڃا هوا
”گنجي ڪو ڦانسي هو گئي.“

ايترو چوڻ ان صحتمند سنديءَ ٽوپي لاهي ڀرسان بيٺل
موٽر سائيڪل جي گديءَ تي رکي ۽ مهاجر کي ڳچيءَ
کان وٺي زور سان ٻه لپاٽون وهائي ڪڍيون. سنديءَ
جي اهڙي عمل تي مهاجر ائين هيسجي ويو جيئن پت.
چپ ڪري بيهي، هن کي ڏسندو رهيو. ٻيا مهاجر به وچ
۾ نه آيا. هر طرف ان جي هيبت طاري ٿي وئي. ان
سنديءَ موٽر سائيڪل جي گديءَ تان ٽوپي کڻي ڇنڊي
پاتي ۽ اڳتي هليو ته اسان ٻئي ان پويان وياسين
سائين بيهجو. ”هدايت الله ان کي آواز ڏنو“

ان سندي ٽوپيءَ واري جوان ڪنڌ ورائي اسان کي ڏٺو

”۽ چيو، “حڪم ڪيو

هدايت الله نه ڪئي هم نه تم هٿن ۾ جهليل شيشي جي
گلاس جو سيٽ هن ڏانهن وڌائيندي چيائين، “منهنجي
دل چوي ٿي هي گلاس جو نئون سيٽ اوهان کي انعام
۾ ڏيان.”

سندي ٽوپيءَ واري جوان جي منهن تي مرڪ اچي وئي.
پر ڇو؟ “هن چيو

انڪري ته توهان وچ بازار ۾ اڪيلا هوندي به وڏي
دليريءَ جو مظاهرو ڪيو آهي.” مون چيو

ڏک جي موقعي تي ان ڳالهه تي اهڙي ڪئي جو مون
”اڪي ڪاوڙ وٺي وئي، الائي ڪڏهن انهن کي عقل ايندو
پوءِ ان اسان ڏانهن همدريءَ مان ڏٺو ۽ چيو، “هن ڏک
جي موقعي تي مان توهان کان اهي گلاس تحفي ۾ نه
وٺندس. مون وٽ اسٽيل جا گلاس آهن. جيڪي انهن
”شيشي جي گلاس کان سٺو دفعا سٺا آهن

اسان ٻئي حيرت مان ان ڏانهن ڏسڻ لڳاسين

ته ڇا توهان وٽ به اسٽيل جا گلاس آهن؟” مون
پڇيو.

”ها ڇو نه” هن جواب ڏنو، “تي اسٽيل جا گلاس آهن”

چوٿون ڪاڏي ويو؟” مون وري پڇيو.

منهنجي سوال تي هو به حيرت ۾ پئجي ويو.

توڪي ڪيئن خبر پئي ته اسٽيل جو چوٿون گلاس به
”هيو؟“

اهو ته مون اندازي سان پڇيو، ڇو جو اسٽيل جا ٽي
”گلاس بغاوت جي نشاني آهي.“

هن اسان سان وڌيڪ بحث ڪرڻ مناسب نه سمجهيو ۽
چيو، ”اسٽيل جو چوٿون گلاس پراڻو ٿي وڃڻ سبب
پالش تي ڏٺو اٿم، ٺهيو ته ٺيڪ آهي نه ته ڪنهن
قومپرست کي خيرات ۾ ڏئي ڇڏيندم.“ جڏهن اسين ان
همراهه کان موڪلائي اوطاق تي آياسون ته ان رات
شيشي جي گلاس ۾ شراب پيئوسين. هدايت الله نشي
۾ آئوٽ ٿي ضيا کي گاريون ڏيندي ڪاوڙ ۾ ٻه گلاس
پيئي وڌا. باقي چار گلاس مون بابي کي ڏيکاريندي
چيو، ”گهر ۾ گلاس نه هيا. نئون سيٽ وٺي آيو آهيان.“
هن ڏٺو ۽ گلاس ڳڻيا.

”باقي ٻه گلاس ڪاڏي ويا؟“ هن پڇيو.

”اهي پڇي پيا.“ مون چيو.

”ڪيئن؟“

گلاسَن جو سِيتَ وٺي گهر اچي رهيو هيس، رستي ۾ ”
خبر پئي ته پتي صاحب کي ڦاسي اچي وئي آهي.
صدمي ۾ گلاسَن جو سِيتَ هٿن مان ڇڏائجي هيٺ
”وڃي ڪريو به گلاسَ پڇي پيا“

اهڙي ڳالهه ٻڌي بابو ٿڌو ٿي ويو. افسوس مان چيائين،
”پتَ چڱو ٿيو، پتي صاحب جي ڦاسيءَ ۾ ٻيو ته ڪجهه
”نه ٿيو، گهٽ ۾ گهٽ اسان جا به گلاسَ ته پڳا“

”پوءِ هن پيار مان چيو، ”وڃي تختي تي رک

مون شيشي جي چئن گلاسَن کي تختي تي رکيو ۽ اتي
پيل اسٽيل جي چئن گلاسَن کي نفرت مان ڏسندي چيو،
”ڪڏ ۾ پون اسٽيل جا گلاسَ“ ڪيئن به هجي پر اسٽيل
جا چار گلاسَ هيا مضبوط. هيٺ ڪرن، پٿر لڳن، ڳوڙها
گيس جا گولا لڳن، پڇڻ وارا نه هيا. انهن ۾ هر تشدد
برداشت ڪرڻ جي سگهه هئي. اهي چار گلاسَ ائين هيا
جيئن اسان چار دوست، ثناء الله ڪوڪر، اشرف آصف
مصرائي، نواز پيرزادو ۽ مان. ڏينهن تتي جو لاڙڪاڻي
جي روڊن تي ائين رلندا هيائين جو اُس به پناهه
وٺندي هئي. هاسٽل کان ٽي ميل پري ڪاري اس ۾ پنڌ
ڪري رائل سينيما ڀرسان هڪ هوٽل تي ويهي ڇانهه

پي مڪيش جي گانن جي فرمائش ڪندا هياسين
هاستل جي ڪمري ۾ مون وٽ ريڊيو رکيل هوندو هيو،
جنهن تي دير سان انڊيا جا پراڻا گانا هلندا هيا. هڪ
دفعي ٻڌي رهيا هياسين ته نواز جو ريڊيوي کي هٿ لڳي
ويو، چينل بدلجي ويو ۽ ان تي جنرل ضيا جي
راولپنڊيءَ جي دوري جي رپورٽ نشر ٿي رهي هئي. اها
رپورٽ ڪجهه هيئن هئي.

اڄ جنرل ضيا هڪ کليل جيب ۾ اڪيلي سر راولپنڊي
شهر جو دورو ڪيو. ماڻهن تازيون وڄائي سندس
استقبال ڪيو. جنرل ضيا هڪ هنڌ ماڻهن جي گڏ ٿيل
هجوم کي خطاب ڪندي فرمايو:

پوءِ ريڊيو تي ضيا جو آواز اڀريو

”پيارا هم وطنو، السلام عليكم“

”هجوم مان آواز آيو،“ وعلیکم سلام

اسلام اسان جو دين آهي.“ جنرل ضيا چيو ۽ پوءِ

”هجوم کان سوال ڪيو،“ ڪهڙو دين آهي؟

اسلام“ هجوم مان آواز آيو

اسان تي ڪلمو، نماز، روزو، زڪوات ۽ حج فرض آهن.“

”هن چيو ۽ وري سوال ڪيو،“ ڇا فرض آهن؟

ڪلمو، نماز، روزو، زڪوات ۽ حج ”هجوم چيو“

نماز ڏينهن ۾ پنج وقت ضرور پڙهي آهي. ”هن چيو ۽“

”وري سوال ڪيو“ گهڻا دفعا؟

پنج دفعا ”هجوم جواب ڏنو“

جيڪڏهن اسان سٺا ڪم ڪنداسين ته رب انهن جو“

”اجورو ڏيندو.“ وري سوال ڪيو ”ڪير اجورو ڏيندو؟“

رب ”هجوم جواب ڏنو“

اسان چارئي دوست جنرل ضيا جو خطاب ٻڌي ڪل ۾

اونڌا پيا هيٺائين. جنرل ضيا کي خطاب ڪرڻ نه ايندو

هيو. ڀٽي صاحب جي طوفاني تقريرن کانپوءِ، اهڙيون

تقريرون ٻڌي ائين لڳندو هيو جيئن پهرين در جي جي

ڪلاس ۾ ماسترن کي ٻار پڙهائيندو هجي

15

اپريل جو مهينو به عجيب مهينو آهي. ان جو سر

ٻاڪرو ۽ ڌڙ ڳاڻو آهي. پهريان پنڌرهن ڏينهن سياري

سان ڳنڍيل هوندا آهن ۽ پويان پنڌرهن ڏينهن اونھاري

سان. اپريل جو مهينو اهڙي پل آهي جنهن تان چڙهي
مئي جي دوزخ ۾ داخل ٿبو آهي. اهو مهينو به منهن
بلا آهي جنهن جي هڪ منهن ۾ امرت ۽ ٻئي ۾ زهر آهي.
گرم علائقي جي ماڻهن لاءِ سيارو سٺو آهي. لوڊشيدنگ
جي دنيا ۾ رهندي اسان بغير پاڻيءَ جي تڙ ڪرڻ واري
قوم آهيون، ايڏا باضمير آهيون جو پاڪستاني
سڏائيندي پيشانيءَ جو پگهر سڪي ئي ڪونه ٿو.
سيارو پوءِ به سٺو، شرم پرچائڻ جو موقعو ملي ٿو
.پگهر کان بچي وڃون ٿا.

سائنسي طور گرم موسم جو انساني جسم تي گهڻو اثر
آهي. گرمي عمر کي ننڍو ڪري ٿي. گرميءَ ڪري جيئن
گهڻا ماڻهو مرن ٿا، تيئن گهڻا ماڻهو ڄمن ٿا.

اپريل مهيني ۾ جيڪو ٻيو نقصان ٿيو، اها ڀٽي صاحب
جي ڦاسي هئي. جيڪڏهن اپريل مهينو نه هجي ها ته
شايد ڀٽي صاحب کي ڦاسي نه اچي ها. ان جو سبب
اهو ٿي سگهي ٿو ته اپريل سال جي ٻن موسمن کي الڳ
ڪري ٿو، جيئن سانجهي ڏينهن ۽ رات کي الڳ ڪندي
آهي. جڏهن سانجهي ٿيندي آهي ته جهنگ جا سڀ
شينهن، هاڻي، بگهڙ، چرخ ۽ ٻيا خانبهار جانور

اوباسيون ڏئي سمهي پوندا آهن. ائين شايد اپريل جي مهيني ۾ سڄو سال سياست ۾ ٻارون هٽندڙ سياستدان گهرن کان ٻاهر نه نڪرندا آهن. جڏهن چار اپريل تي پتي صاحب کي قاسي آئي ته سواءِ ملڪ جي هڪ ٻن ڀينگين جي، جن پاڻ کي باهه ڏني، ٻيو ڪو به گهر کان نه نڪتو. پتي جي قاسيءَ تي احتجاج ڪندي پاڻ ساڙيندڙ ڀينگين جي نالن پويان به لفظ ”مسيح“ هيو ته جنهن پتي صاحب کي قاسي ڏني ان جلاذ جي نالي پويان به لفظ ”مسيح“ هيو.

سُو ان تي اهو پهاڪو ٺهڪي اچي ٿو ته ”ڪري به مسيح، سهي به مسيح“ هونئن به مذهبي جوڪ آهي ته ”عيسيٰ کي ڪنهن صليب تي نه چاڙهيو، هو پاڻ چڙهيو.“ واڻ وٽيندڙ کي ڪرتب ڏيکاري خوش ڪرڻ جي ڪوشش ڪبي ته اهو رسو ئي انعام ۾ ڏئي سگهي ٿو. اسين واڻ وٽيندڙ قوم آهيون، اسان جون ڪتون ڇڳل آهن. ڏوهه اسان جو نه آهي ڪتن جو آهي، جيڪي وراثت ۾ مليل آهن، پراڻيون ٿي چڪيون آهن پڳيون ناهن.

چون ٿا سياڻي کي عقل نه هوندو آهي. ماڻهو چريو

ٿيندو ئي تڏهن آهي، جڏهن کيس عقل عطا ٿيندو آهي.
 ٻيا به عقل سان سينگاريل هيو، کيس به اکيون هيون.
 هڪ اڳيان هڪ پويان، پاڪستان ان جي اڳئين اک ڏئي
 جنهن ڪري کيس ”ڪاٿو“ ڪوٺيندا هيا. پوئين اک
 افغانين لاءِ هئي، کي وري کيس قادياني ڪوٺيندا هيا
 ۽ ٻيا هر هر چوندو هيو، ”الحمد لله مان قادياني نه
 آهيان.“ معاشري ۾ چورن پاران لڳايل تهمت ته ”تون
 چور نه آهين!“ ۽ ان جي جواب ۾ وري ڪو قسم کڻي
 چوي ته ”مان چور نه آهيان.“ پوءِ پڪ ڄاڻو ته اهو
 چورن جو سردار آهي. سچائيءَ کي تصديق يا ترديد
 جي ضرورت نه پوندي آهي. سچائي پاڻ ثابت ڪرڻ لاءِ
 وقت جو انتظار ڪندي آهي. پاڪستان ۾ خلافت جو
 سنگ بنياد رکندڙ امير المؤمنين ضيا الحق جيڪو
 حڪمرانيءَ جا ٻارنهن سال ڀٽي جو لاش رسي ۾ ٻڌي
 ڳچيءَ ۾ پائي گهمندو رهيو جڏهن سڙي مٿو ته سڙيل
 رسي جا وٽ ساڳيا هيا. ضيا اڳين اک سان ماڻهوءَ جي
 پٺ ڏسندو هيو ۽ پوئين اک سان ماڻهوءَ جو اڳ. هن
 جون مڇون قطب نما هيون ۽ وات تهڪ ڏيندڙ ڏندن
 جو قبرستان. جهاز سميت ڪري مٿو ته سڙڻ کانپوءِ

ڪيس ڏندن تي سڃاتائون

عقلمند ضيا ڀٽي کي ڦاسي ڏيڻ لاءِ اپريل مهيني جي چونڊ ڪئي. ڇو جو اپريل جي پهرين تاريخ ۽ چوڏهين آگسٽ ۾ اهو فرق آهي ته فرسٽ اپريل، فرسٽ اپريل آهي ۽ چوڏهين آگسٽ چوڏهين آگسٽ

مون کي ياد آهي هاسٽل ۾ رهڻ دوران اپريل فول ملهائيندا هياسين. حيرت ٿيندي هئي، دشمن ۽ دوست هڪ ٻئي جي اهڙين حرڪتن کي درگذر ڪري ٽهڪن ۾ اڌاري ڇڏيندا هيا، جن حرڪتن تي هونئن جيڪر فساد ٿي پون. سو ڀٽي صاحب جي ڦاسيءَ کي به درگذر ڪيو ويو.

مسلمانن کي جيئن سال ۾ هڪ مهينو روزا رکڻا پون ٿا ائين هڪ مهينو اهڙو به هجڻ گهرجي جو يارهن مهينا روئڻ کانپوءِ ان مهيني ۾ روئڻ کان توبه تائب ٿجي ۽ شايد اپريل جو مهينو ان لاءِ موزون آهي. چار اپريل تي ذهني مريض مٿايون ورهائي ۽ کائي شگر جا مريض ٿي پيا. اسان سنڌي به چار ڳوڙها وهائي سمهي پياسون. جڏهن سوڙ پيا پايون ته گرمي پئي ٿي ۽ جڏهن چادر پيا پايون ته سيءُ پيو ٿي. ڇا ڪجي اپريل جو مهينو

سال جو انفرادي مهينو آهي. گرم پاڻي پيءُ ته هانءُ
سڙي، ٿڌو پاڻي پيءُ ته زڪام ٿي پوي.

انهن ڏينهن اسٽيل جا بچيل چار گلاس قوم جي حالت
ڏسي تختي تي کلي کلي ڌوڙ ۾ اونڌا پيا هوندا هيا.
ويچارا اسٽيل جا چار گلاس ڄڻ هڪ ٻئي جا ناراض
پاڻر هيا. هڪ گلاس جيڪو چوري ٿي چڪو هيو. اها
پوءِ خبر پئي ته پاڻرن کان ناراض ٿي هليو ويو هيو.
گهر جي ڪجهه ڀاتين کي اڃان به اعتراض آهن ته اهو
گلاس چوري ٿي ويو هيو، پر ڪجهه ڀاتي چون ٿا ته
اهو ناراض ٿي هليو ويو آهي. ”مگن مست“ جيڪو
ننڍڙي عبدالقادر جو دوست ۽ شيدي بادشاهه جي
مجاور جو پٽ آهي. ان مست واهه جي ڳالهه ڪئي،
چيائين ”يلا اسٽيل جو گلاس ماڻهو آهي ڇا جو ناراض
ٿيندو؟“

ماسات جنهن جمعيت وارن سان گڏ ساڌ ٻيلي جا بت
ڀڳا هيا، ان ڳالهايو ۽ چيو، ”خدا ناراض ٿئي ته پوءِ
اسٽيل جا گلاس به ناراض ٿي سگهن ٿا.“ پوءِ ان مگن
مست کي چيو، ”پيارا مست گهڻي مستي نه ڪر، مستي
”ڪفر آهي.“

ان کان اڳ جو ڳالهه وڌي وڃي، مامي ”مفڪر“ وڃ ۾
ٿپو ڏنو ۽ چيو، ”ادا اهو پراڻو اسٽيل جو گلاس ڪير
چوري ڪندو؟“ ڀلا عاشقن جون ڀڳل دليون ڪهڙي ڪم
”جون؟“

غلام سرور ”سادو“ جيڪو مائي پٺاڻيءَ جي گهوڙن جو
مالشي هيو، ان سادگيءَ سان چيو، ”بيشڪ ڳالهه ساڳي
آهي. ڀڳل دليون ڪهڙي ڪم جون، پاڻي ڀر ته وهي
ويندو.“

دراصل ان سادي شخص عاشقن جي دلين کي پاڻي ڀرڻ
واريون دليون سمجهيو هيو، ڇو جو اهو مالشيءَ سان
گڏ پڪالي به هيو ۽ روز شام جو پڪال پري شيدي
بادشاهه جون دليون ڀريندو هيو. پير جي مزار ۾ پيل
چندي جي پيڙيءَ جون چاٻيون هن جي پيٽ سان ٻڌل
هونديون هيون ۽ هو ايمانداريءَ سان چاٻيون چوڙي
چندي جي پيڙيءَ مان ايترا پئسا کڻندو هيو جيترو
معاوضو هيو. ٻيا پئسا اتي ويٺل فقيرن ۾ ورهائي
ڇڏيندو هيو جيڪي فقير وري رات جو واپس ويندي
عقيدت مان چندي جي پيڙيءَ ۾ واپس وجهي ڇڏيندا
هيا ته ائين ڪرڻ سان کين خيرات ۾ وڏا پئسا ملندا ۽

اهي هڪ ڏينهن ايڏا پئسي وارا ٿي ويندا جو اليڪشن
۾ حصو وٺي سگهندا.

دنيا جا ڪيترائي نامور ڏاها، اديب، موسيقار ۽ آرٽسٽ
اهڙا آهن جن جي جنازي ۾ چئن يا چئن کان ڪجهه
وڌيڪ ماڻهن شرڪت ڪئي. وقت جي لحاظ کان ڪٿي
انهن جو قدر نه ٿيو ۽ جڏهن دفن ٿي ويا ته مرڻ کان
پوءِ انهن جا هزارين عقيدتمند پيدا ٿي پيا، جن اهڙن
عظيم انسانن جي ناقدريءَ تي ڏک جو اظهار ڪيو. انهن
ملامت محسوس ڪئي ۽ انهن عظيم انسانن کي سٺن
لفظن ۾ ياد ڪري وڌو درجو ڏنو.

اڄ به انگلينڊ ۾ هر سال عظيم شاعر ۽ اديب ”ايلن پو“
جو جنم ڏينهن ملهائڻ لاءِ ان جا سوين مداح سندس
علامتي جنازو ڪٿي گهٽين ۾ گهمائين ٿا ڇو جو ”ايلن
پو“ جي جنازي ۾ چار پنج ماڻهو شريڪ ٿيا هيا. ايلن پو
جو مشهور نظم جنهن ۾ ڪانءُ هن جي در تي ويهي
شيشي کي ٺونگا هڻي ٿو اڄ به مشهور آهي.

عظيم موسيقار ”موزارٽ“ به اهڙي ئي ناقدريءَ جو
شڪار ٿيو. سندس جنازي ۾ چار ماڻهو شريڪ ٿيا جن
۾ هڪ بگي گهوڙي هلائيندڙ به شامل هيو. بگيءَ ۾

موزارت جو جنازو وجهي جڏهن قبرستان وڃي رهيا هيا ته رستي تي مينهن وسي پيو. اهڙي صورتحال ڏسي ٿي ڄڻا ڀڄي ويا ۽ بگيءَ وارو موزارت جو مڙهه اڪيلي سر کڏ ۾ اڇلي مٿان مٽي وجهي هليو ويو. ٻيا به گهڻا اهڙا مثال آهن جن ۾ سن فلاور جهڙي ناياب تصوير ٺاهيندڙ وان گوگ پڻ شامل آهي. جنهن جي جنازي ۾ ڏهه ماڻهو مس شريڪ ٿيا.

مان گواهه آهيان پتي صاحب جي ڦاسيءَ کانپوءِ چوٿين ڏينهن جڏهن هدايت الله سان گڏ ڳڙهي خدا بخش روانو ٿيس ته اپريل جي مهيني ۾ ايڏي گرمي نه هئي پر پوءِ به مون بوتل پاڻيءَ جي ساڻ ڪنڀن ۽ تختي تان هڪ اسٽيل جو گلاس لاهي اهو سوچي ڪينم ته جيڪڏهن بوتل منهن تي چاڙهيندس ته هدايت الله اعتراض ڪندو ته ”درد ئي درد آ تنهنجي دل ۾، تنهنجي اوڀر ڪير پيئندو اي دوست“ ان لاءِ مون اسٽيل جو گلاس ٽوئي هدايت الله کي ڏنو ته ”يار اسٽيل جو گلاس تمام ضروري آهي. ڇو جو ڪڏهن تون پيئندين ۽ ڪڏهن مان، جيڪڏهن ساڳي بوتل وات تي چاڙهي پيئنداسين ته بوتل مٿ يار ٿي پونداسين. انڪري بهتر

آهي ته پاڻ پڳ مٿ يار هجون ڇو جو بوتل مٿ يار،
پڻو صاحب ۽ ايران جو شهنشاهه رضا شاهه پهلوِي به
هيا جيڪي ڏکي وقت هڪ ٻئي جي ڪم اچي نه
سگهيا. ”هدايت الله ۽ مان صبح جو سوير گهر کان
نڪتاسين ۽ جڏهن بس اسٽاپ تي پهتاسين ته سڀ
دراڻيور ڪنڊيڪٽرن سان سمهيل هيا. ماڻهن تي خوف
طاري هيو. ضيا جا ڦٽڪا اهو نه ڏسندا هيا ته پٺي
ماڻهوءَ جي آهي يا گڏهه جي. سکر کان لاڙڪاڻي ۽ باءِ
پاس جنهن جي پيڙهه جو پٿر پٽي صاحب رکيو هيو ان
جو باقاعدي افتتاح ضيا جي ڏينهن ۾ ٿيو. ان روڊ تي
سچ ائين هوندي هئي جيئن تازيل سنگهي ويا هجن.
هڪ دفعي سکر کان لاڙڪاڻي ويندي مان اهڙي ويگن ۾
سوار ٿيو هيس جيڪا ان روڊ تان هلي رهي هئي.
دراڻيور گاڏي اسٽارٽ ڪري اسٽرنگ تي هٿ رکي
سمهي پيو. پوئين سيٽ تي ويٺل ماڻهن جي نظر
دراڻيور مٿان لڳل شيشي تي پئي جنهن ۾ سندس بند
اڪيون ڏسي هڪ همراهه رڙ ڪئي. ”ادا ان کي
جاڳايوس.“ دراڻيور جي ڀرسان ويٺل شخص اوپاسي
ڏئي ڪنڌ ورائي ڏٺو ته دراڻيور واقعي ئي ننڊ ۾ گاڏي

هلائي رهيو هيو. ان نوٺ هنيس

ميان ماڻهو رڙيون ٿا ڪن. اڪيون ڪولي گاڏي چڱيءَ طرح هلاءِ. ”برائيوڙ چرڪ پري جاڳيو ۽ گاڏي ان جي ڪنٽرول مان نڪري ڪچي ۾ هيٺ لهي وئي. برائيوڙ هوش سنڀاليندي ماڻهن کي گهٽ وڌ ڳالهائڻ شروع ڪيو.

هيءُ روڊ ٺهيو ئي ان لاءِ آهي ته اڪيون ٻوٽي گاڏي“ هلائجي. آخر ملڪ به هلي ٿو يا نه؟“ جڏهن گاڏي روڊ تي واپس آئي ته برائيوڙ جي پڪ ۾ ويٺل همراهه تي اها ڊيوٽي رکي وئي ته اهو هر پنجن منٽن کانپوءِ برائيوڙ کي ڪڪ ۾ آگر هڻي جيئن اهو جاڳندو رهي ۽ ڪنهن نقصان کان بچي وڃون.

هدايت الله ۽ مان هن دفعي ويڳن ۾ ته نه ويناسون پر بس ۾ سوار ٿياسين. جيڪا اٽڪل يارهين وڳي اسٽاپ تان هلي ۽ ٻن ڪلاڪن کانپوءِ نئين ديري پهچايو. تن ڏينهن نئين ديري اچڻ کان اڳ سچ ڪري هڪ ڪلوميٽر پري کان سارين چڙڻ جي ڪارخاني مان ”ٽپ... ٽپ... ٽپ“ جا آواز ايندا هيا ۽ سمجهي ويندا هياسين ته نئين ديري پهچڻ وارا آهيون. ان سيلر مان ايندڙ اهي آواز

ائين لڳندا هيا جن سياست کي ”تي بي“ تي پئي هجي ۽ سندس ڪنگهه بند ٿيڻ جو نالو نه وٺندي هجي. نئين ديري لهي اسان کي ٽانگي تي چڙهڻو پيو جو انهن ڏينهن نئين ديري کان ڳڙهي خدا بخش تائين، ڪراچي شهر جي ڪنهن روڊ جي پاسي کان بلاڪن سان يڪيل گندي پاڻيءَ جي نالي جي ويڪر جيترو پگل روڊ هوندو هيو، جنهن تي ٽانگو ائين هلندو هيو جو پوئين سيٽ تي ويٺل همراهه جهاڪن تي لڏي ڪڏهن ”نه نه“ ڪندا هيا ته ڪڏهن ”ها ها“ ڪندا هيا. اهي ٽانگا سنڌ پوليس ايجاد ڪرايا هيا جيئن ماڻهو نه ڪيل ڏوهن جو اعتراف ڪري سگهن. سڄو رستو جهنگ هيو جنهن تي اک ۽ ڪنڊيءَ جا وڻ ائين نظر ايندا هيا جيئن فطرت ڊيڄاريندي هجي ته ”اهو جهاڪن وارو رستو ڇڏي سڌي رستي تي اچ.“ جهاڙين ۾ هر هنڌ سانڍا ڊڪندي نظر ايندا هيا. جيڪي هڪ ڪامريڊ ٻڌايو ته ”اهي وڏيرن پاليا آهن جيئن انهن جو تيل استعمال ڪري سگهن.“

ٽانگو هلي رهيو هيو ته هدايت الله کي اڃ لڳي. مان کيس بوتل مان اسٽيل جو گلاس پري ڏنو. هدايت الله

اهو ڳلاس ڏکيائيءَ سان چين تائين آندو جڏهن پي رهيو هيو ته اهو ڪڏهن ڪٿيءَ وڃ کان ته ڪڏهن ساڃي وڃ کان هيٺ پئي وهيس. ڳڙهي خدا بخش پهتاسين ته منجهند ٿي وئي، ”شڪر آهي بڪايل هياسين، اڃايل نه.“ شڪر ڪرڻ باوجود ٽانگي تان لهي هوٽل ڳولهيو سين ته ڪٿي مانيءَ جا ٻه چار گرهه کائون. پر هوٽل ته ڇا ”نه پڪي نه پڪو.“ سو ڪهڙي جي سڀ کان پهريون خبر پڪين کي پوندي آهي ۽ پوءِ پڪا ويران ٿي ويندا آهن. شايد توهان يقين نه ڪيو پر اها حقيقت آهي ته جڏهن مان ۽ هدايت الله پئي صاحب جي قبر ڳولهي رهيا هياسين ته گهڻيون ويران هيون. اسان کي ڳوٺ ۾ گهمندي ٻه ماڻهو ٻيا به نظر آيا جيڪي ٻاهران آيل هيا. نه انهن حال احوال ورتو ۽ نه اسان ڏٺو. هڪ پوڙهو جيڪو ڳوٺ جو رهواسي هيو ۽ گهڻيءَ ۾ ويٺو هيو، ان کان معلوم ٿيو ته پتي صاحب جي اباڻي جاءِ ڪهڙي آهي. اها هڪ عام رواجي ڪچين ۽ پڪين سرن سان ٺهيل جاءِ هئي، جنهن جي ٻاهرين ڀت کي گاري سان لپو ڏنل هيو ۽ ڪوئي جو پلوڙو جنهن ۾ تاس جي پتي تي ٺهيل چڙيا نما جارا هيا. اسان کي

قبرستان پڄاڻن جي ضرورت محسوس نه ٿي. اهو اڳتي هلندي پنهنجو پاڻ اچي ويو. ڳوٺ ڇا هيو؟ به چار گهڻيون جن ۾ توڙ اڏامي رهي هئي. ڪڇيون پڳل جايون، ٽي نم جا وڻ جن تي ڳيرا ”گهگهو گهو... موسا کوهه“ ڪري رهيا هيا. قبرستان پهتاسين ته ڀٽي صاحب جي قبر بلڪل واضح هئي. ٻيون سڀ قبرون پڪيون اچي رنگ جون هيون ۽ ڀٽي صاحب جي قبر تازي مٽيءَ جو اڀار، جنهن تي مٽيءَ کوٽيل ڳنڍا اڃان آلا هيا. شاگرد سياست ۾ مان ڀٽي جو مخالف رهيس پر اهو منظر ڏسي منهنجين اکين ۾ ڳوڙها اچي ويا. مان ڀٽي صاحب جي قبر تان تازيءَ مٽيءَ جو ڳنڍو هٿ ۾ کڻي آڱرين سان مهڻي سڏڪندو رهيس. اتي مون ۽ هدايت کانسواءِ ڪنڊ ۾ هڪ فقير ڦاٽل ڪاري قميص پائي ويٺل هيو. اهو هر هر چئي رهيو هيو، ”آهي ڪو سخي جيڪو مان غريب جي مدد ڪري، مان وٽ گهر نه آهي، منهنجا ٻچا بڪايل آهن.“ اهو ڦاٽل ڪپڙن وارو فقير هر هر صدا هڻي رهيو هيو.

منهنجي ذهن ۾ ڀٽي صاحب جو ”روٽي، ڪپڙا ۽ مڪان“ وارو نعرو گونجي رهيو هيو. هدايت الله زارو

قطار روئي رهيو هيو. هن روئندي ڪاوڙ مان هٿ ۾
 جهليل اسٽيل جو گلاس زور سان پري اڇلايو ۽ ضيا
 کي گار ڏني. اسٽيل جو گلاس ڌرتيءَ سان لڳو، ائين
 آواز ٿيو جيئن اهو ڪوڪو نڪري ويو هجي جنهن ۾
 گهڙيال ٽنگيل هجي. مون دل ۾ سوچيو
 هدايت الله چڱو ڪيو، خدا خانو خراب ڪري اسٽيل“
 ”.جي گلاس جو، سڄي حرڪت ان جي هئي“

16

خبر نه آهي اسٽيل کي سنڌيءَ ۾ ڇا چئجي پر لوهه ۽
 فولاد ٻه الڳ شيون آهن. عربيءَ ۾ لوهه کي حديد ۽
 اسٽيل کي فولاد چيو ويندو آهي، پر اهي بچيل چار
 اسٽيل جا گلاس اڃان سلامت هيا. اهي پاڪستان جهڙا
 مضبوط گلاس جن کي ٺهڻ کانپوءِ ڪڏهن پالش نه
 ڪئي وئي هئي، ميرا ۽ ڪوجها نظر ايندا هيا. هڪ
 گلاس کي ڇڏي باقي ٽن گلاسن کي ڳجها چڱهه هيا.

وڌڙن جي نشاني هيا انڪري کين دل سانڍڻ پئي چاهيو.

پاڪستان اسٽيل مل جو پتي جي دور ۾ سوويت يونين جي تعاون سان بنياد پيو، مل جڏهن باقاعده هلڻ شروع ڪيو ته دور بدلجي چڪو هيو. سنڌي صحيح معنيٰ ۾ اسٽيل جي نالي کان تڏهن واقف ٿيا. مون به سوچيو ته پڪ ان ۾ اسٽيل جا گلاس ٺهندا. سوويت يونين جو انهن ڏينهن ۾ ڪم ئي اسٽيل جا گلاس ٺاهڻ هوندو هيو. ان لاطيني آمريڪا کان ويندي آفريڪا ۽ ايشيا جي ڏورانهن ملڪن ڏانهن وڏيون امدادون ۽ ماهر موڪلي نوان اسٽيل جا گلاس ٺاهيا هيا. ڪامريڊ چي گويرا ۽ فدل ڪاسٽرو سگار پي مٿان اسٽيل جي گلاس ۾ ووبڪا پيئندا هيا. اهي گلاس اڄ به چمڪي رهيا آهن ۽ انهن جي روشنيءَ سڄي لاطيني آمريڪا کي متاثر ڪيو. مون سوچيو هيو پاڪستان اسٽيل مل ۾ ضرور اهڙو سسٽم هوندو جو پراڻا اسٽيل جا گلاس رجائي نوان ٺاهيا ويندا، پر ائين نه ٿيو. مون کي اها خبر نه هئي ته ڪو اسان جا پنجابي ڀائر لوهه کي به اسٽيل چوندا آهن، ڇو جو پنجاب ۾ چوڌرين پنهنجين ننڍين

فيڪٽرين کي به اسٽيل مل جو نالو ڏنو. جن ٿيئر،
گارڊر ۽ سيخان ٺهنديون هيون. پاڪستان اسٽيل مل ۾
ڪي نوان اسٽيل جا گلاس ته نه ٺهيا پر اتان ٺهيل لوهه
جي مصنوعات تي اسٽيل جو ٺپو هوندو هيو. اهو ڏسي
ڏک ٿيندو هيو ته عمارت سازيءَ ۾ استعمال ٿيندڙ لوهه
جي سيخن تي اسٽيل جو ٺپو ڇو آهي؟ اسان سدائين
لوهه ۽ اسٽيل کي ساڳيو سمجهيو آهي جنهن ڪري
خطائون کاڌيون آهن. جيڪڏهن لوهه کي لوهه
سمجهون ته اهڙي سچائيءَ سان اسان جي ايمان کي
ڪهڙو خطرو آهي؟ لوهه کي ڪٽ لڳي ٿي ته بيشڪ
لڳي، ڇو جو آهي ئي لوهه! باقي ان کي اسٽيل جو نانءُ
ڏئي اسان مقدس ڌاتوءَ جي توهين ڪئي آهي ۽ ان جو
پوڳي رهيا آهيون.

شابس آهي سکر جي نبي بخش جوکيي کي جنهن جو
پيرابائيز سينما ڀرسان لوهه جو ڪارخانو هوندو هيو،
جنهن ڪارخاني مٿان هڪ وڏي بورڊ تي ٿلهن اکرن ۾
”نبي بخش فونڊري“ لکيل هوندو هيو. اهو پنهنجي
لوهه جي ٺهيل سامان کي لوهه ڪوٺيندو هيو. سندس
ايمان محفوظ هيو ۽ ڪڏهن لوهه کي اسٽيل نه

چيائين. هو اڃان به وڌيڪ ايمانداريءَ جو مظاهرو
ڪندي چوندو هيو، ”لوهه جا نه بير آهن.“ بير گهٽ
درجي ملاوت وارو لوهه هوندو آهي جيڪو باهه تي
پگهرجي پاڻي ٿي پوندو آهي ۽ ڀلائي ڪري ان مان
ضرورت جو سامان گهرج موجب ٺاهي سگهيو آهي. ان
ڀلائيءَ جي ڪارخاني کي وڏو در هوندو هيو جتي در
تي ويهي مان اندر ڪم ڪندڙ مزدورن کي ڏسندو
هيس. اهي هڪ وڏي ڪوري ۾ بير جا ٽڪر وجهي گرم
ڪري واريءَ جي ٺاهيل قالبن ۾ هاريندا هيا. اهو بير
پاڻيءَ وانگر وهي ٿوري دير ۾ قالبن اندر ڄمي ويندو
هيو ۽ ٽرڻ کان پوءِ ان قالب مان ڪڍيو ويندو هيو. مان
سوچيندو هيس ماڻهو ڀل لوهه هجي پر ان جي دل
پاڻي نه هجي ته گهٽ ۾ گهٽ بير جهڙي هجڻ گهرجي.
استيل جي دل استالن جي ٿي سگهي ٿي. مسولينيءَ
جو مٿو استيل جو هيو، ڇو جو جڏهن عوام ان کي
مارڻ لاءِ مٽي جا ٽڪ هنيا ته مري ئي نه پيو، مجبور
ٿي کيس رسو وجهي چوسول تي لڙڪائي ڇڏيائون.
سند جا دانشور پڻي صاحب کي اسپين جي جنرل
فرانڪو سان پيڙهيندا هيا. ان وقت جا اديب ۽ دانشور

جيڪي خدا کي پيارا ٿي چڪا آهن. تن ڏينهن کين خدا پيارو نه هيو. جڏهن سندن من ۾ خدا جو پيار جاڳيو ته اهي خدا کي پيارا ٿي ويا.

ان ۾ ڪو شڪ نه آهي ته ڀٽو صاحب جنرل هيو جنهن وٽ مٿل ماڻهن جي فوج هئي. هو کين عزت مان ”عوام“ ڪوٺيندو هيو ۽ عوام پاڻ کي ”عام“ سمجهندو هيو. عام معنيٰ عام رواجي جنهن جي ڪا حيثيت نه هجي، پر ايجنسین ان کي اڳتي هلي ”آم“ سمجهيو ۽ ضيا جي جهاز ۾ انهن جا ٽوڪرا رکائي انهن ۾ بم لڪائي کيس فنا فلا ڪري ڇڏيو.

چار اسٽيل جا امر گلاس سفر ۾ وڏو ساٿ ڏيندا هيا. شيشي جا گلاس جيڪي سدائين ڪوشش ڪندا آهن ته ڀڄي جان ڇڏايون. سو فرق اهو آهي ته ماڻهو ٿي مصيبت نازل ٿيندي آهي ته اهو ڀڄي جان ڇڏائيندو آهي ۽ شيشي جا گلاس به ائين بيزار هوندا آهن جيئن بي جان نه هجن پر انهن اندر ڪو شفاف روح هجي ۽ انتظار ۾ هجي ته ماڻهو غلطي ڪري ته ڀڄي جان ڇڏايون.

لک شاباس هئي بالي پنگياڻيءَ جي مڙس چمن کي جنهن

سورنهن سال ان ننڍڙي شيشي جي گلاس جي حفاظت
ڪئي جنهن ۾ اهو پاڻيءَ ۾ آفيم ملائي رکندو هيو ۽ پوءِ
ململ جي ڪپڙي سان چاڻي پيئندو هيو. اهو تختي تي
رڪيل ان گلاس وٽ ٻوهارو جهلي ائين بيٺل هوندو هيو
جيئن ڪنهن سربراهه جو گارڊ هجي. ٻارن کي گلاس
ويجهو نه وڃڻ ڏيندو هيو ته مٿان عوام وانگر ڪيچل نه
ڪن ڇو جو ڪيچل سبب اسٽيل جا گلاس ئي محفوظ
رهي سگهندا آهن. شيشي جا گلاس ڪڏهن هوا تي
هيٺ ڪري پڇي پوندا آهن ۽ انهن کي ميڙڻ لاءِ بهاري
جي ضرورت پوندي آهي. تنهن لاءِ ”چمن“ بهاري کي به
اهڙو ئي هٿيار سمجهندو هيو جهڙو پي جنگ عظيم جو
بلبوزر، جنهن سان لاتعداد لاش ريڙهي ڪڍڻ ۾ اڇلايا
ويندا هيا.

سفر ۾ مون شيشي جو گلاس گڏ ڪرڻ چڏي ڏنو هيو، ان
دفعي اسٽيل جو گلاس ۽ پاڻيءَ جي ٿڌي بوتل کڻي
جڏهن مان نواز پيرزادي سان ملڻ لاءِ لکيءَ روانو ٿيس
ته ائين پئي لڳو جڻ سج بس مٿان ڇت تي ويهي. اسان
سان گڏ سفر ڪندو هجي. هڪ ڏينهن اڳ آندي آئي
هئي، جنهن ۾ وڻ جو ڌار نواز پيرزادي جي پٽر ۾

سمهیل ڀاڄائيءَ مٿان ڪريو هيو ۽ اها فوت ٿي وئي هئي. لکيءَ پهچي مان هن سان عذر خواهي ڪئي، سندس وڏو ڀاءُ ربنواز ڏاڍو غمگين پئي نظر آيو. مون جڏهن ان کان وارتا پڇي ته سادن لفظن ۾ جواب ڏنائين، ”ادا پٽر ۾ سمهیل هياسين. اڌ رات جو آندي آئي، جيسين اٿون، آندي ايڏي ته تيز هئي جو وڻ جو ڌار اوچتو ٽڙڪاٽ ڪندو هيٺ مائيءَ مٿان اچي ڪريو.“ ۽ مائي مري وئي.

نواز جو وڏو ڀاءُ ربنواز ڪيترا ڏينهن زال جي غم ۾ اڪيلو ويٺو هوندو هيو. هڪ دفعي نواز ان کي پروفيسر نظير وٽ وٺي آيو، جنهن وٽ اسان هائوس جاب ڪندا هياسين. پروفيسر نظير ان جي هسٽري وٺي کيس ڊپريشن جو مريض قرار ڏنو. هن ڪجهه سيمپل ٽيبل جي خاني مان ڪڍي نواز کي ڏنا. جنهن کيس هڪ ڪيپسول ڀاڙيءَ سان ڪارائي اسپتال جي ڪينٽين ۾ ڪرسيءَ تي وٺڻ هٿيان ويهاري ڇانهه جو آرڊر ڏنو. هر طرف گرميءَ ڪري اوڙاهه ۽ حبس هيو. اسان سڀ پگهر ۾ شل هياسون. ڪيپسول کائڻ کانپوءِ ربنواز تي ايڏو اثر ٿيو جو کيسي مان سگريٽ ڪڍي

دڪائي سوٽو هئي ڇانهه جي سڀ پريائين ۽ پوءِ
لاشعوري طور ڪرسيءَ جي ٻانهن تي طبلي جيان هٿ
هڻي سربلي آواز ۾ ڳالهائڻ شروع ڪيائين.

”يي هوا، يي رات، يي چاندني
تيري اک ادا پي نثار هئي.

سندس گانو ٻڌي ”واهه واهه“ ٿي وئي. نواز کي خوشي
ٿي ته دوا جلد اثر ڏيکاريو آهي. ڪجهه ڏينهن کان پوءِ
خبر پئي ته ان بي شادي ڪئي آهي.

سو جڏهن لکيءَ پهتو هيس ته لکي اها لکي نه هئي
جيڪا مون ننڍي لاءِ ڏني، وڏا چوندا هيا ”لکي لک
لهڻي“ اها لکي لهڻي هاڻي صفا سڪڻي هئي. نه اهي
هٻڪار، نه اهي پڪي، نه وڻ، نه ڀنڊون، نه ڪنول، نه
آڙيون، نه اهو بڙ جيڪو بس اسٽاپ تي هوندو هيو ۽
هيٺان ٿڌي پاڻيءَ جون مٽڪيون پريل هونديون هيون
انگريزن کانپوءِ ماڻهن ڪجهه نه سڪيو، سواءِ ان جي ته
اهي به انگريزن جيان قبضو ڪن. انگريز ملڪن تي
قبضا ڪندا هيا ۽ آزاديءَ کانپوءِ ماڻهن پلاٽن تي قبضا
ڪرڻ شروع ڪري ڏنا. زمين تي قبضا، روڊ جي پاسن
کان قبضا ۽ هاڻي قبرستانن تي به قبضا ٿي رهيا آهن.

قبضي لاءِ زمين ناياب ٿي چڪي آهي. ڪراچيءَ ۾ ڪجهه ماڻهو پئسا ڏئي اهو معلوم ڪندا آهن ته ”آهي ڪا جاءِ جنهن تي قبضو ڪري سگهون.“ شاعرن به حد ڪري ڇڏي آهي. محبوب کي اطلاع ٿا ڏين ته ”تنهنجي دل تي قبضو ڪيو آهي تون پنهنجي وجود جو دعويدار نه آهين.“ سو وٽائي فقير جهڙي هڪ ماڻهوءَ قبرستان ۾ وڃي هڪ قبر جيتري جاءِ تي ان لاءِ قبضو ڪيو ته کيس ڪٿي به جهڳيءَ ٺاهڻ جيتري جاءِ نه پئي ملي. ان جي اهڙي حرڪت تي بلڊر مافيا جي هڪ بندوق باز ”کيس ٽوڪيندي چيو، ”اهو قبضو نه آهي قبضي آ“ ان تي فقير جواب ڏنس، ”قبضي سٺي، اهي اسهال.“ توهان کي مبارڪ هجن

هر ڪو مايا جي چار ۾ ڦاسي چڪو آهي. اڳي سينيٽ وٽ پئسو هوندو هيو ته کين لڪائڻ لاءِ جاءِ نه ملندي هئي. بينڪون نه هيون، گڻين جا ماڻا پري پٽين ۾ دفنائي ڇڏيندا هيا.

لکي جو مشهور قصو آهي. لکيءَ کي حڪيم غلام شاهه پويان سڃاتو ويندو آهي. جنهن ڪري ڳوٺ جو پورو نالو لکي غلام شاهه آهي. چون ٿا غلام شاهه وقت جو

وڏو حڪيم هيو. هڪ دفعي کيس گهڻيءَ مان لنگهندڙ
ڪو شخص اهڙو نظر آيو جنهن کي مٿي تي گيهه جو
ٽين رکيل هيو، سندس هٿ وٽ لڳل گيهه ڄميل هيو.
حڪيم صاحب اتي ويٺل هڪ ٻن شخصن کي ٻڌايو ته
”هيءُ شخص جيئن گهر پهچندو ۽ گيهه جو ٽين لاهي
”ويهندو مس ته مري ويندو.“

ماڻهو ان شخص پويان ويا، جڏهن اهو گهر پهتو ۽ گيهه
جو ٽين لاهي جيئن ويٺو ته مري ويو. حڪيم صاحب
جي حڪمت کي آزمائڻ لاءِ ڪي ڳوٺاڻا هن وٽ آيا ۽
عرض ڪيائون، ”مائي سخت بيمار آهي، اسين پرديدار
آهيون، مائيءَ جو منهن نه ڏيکارينداسين ان لاءِ کيس
ويڻيءَ ۾ ڌاڳو ٻڌي توهان کي ڏينداسين ته ان تي نبض
سڃاڻي سندس علاج ڪيو.“ حڪيم انهن وٽ ويو.
ڳوٺاڻن هڪ ٻليءَ جي ٻانهن ۾ ڌاڳو ٻڌي چڪي آئي
حڪيم صاحب جي هٿ ۾ ڏٺو. حڪيم صاحب ڌاڳي
تي نبض سڃاڻي مرڪيو ۽ چيائين، ”بابا هيءُ ته ٻلي
”آهي، ڇڇڙا ٿي گهري“

واهه واهه” ٿي وئي. حڪيم غلام شاهه پاڪستان
نهن وقت، خوف کان هندستان پهچي ويل هڪ هندوءَ

جي جاءِ تي قبضو ڪيو. جاءِ تمام پراڻي ۽ ڪچين
ٿلهين ڀتين سان اڏيل هئي. ڪجهه ڏينهن کانپوءِ
حڪيم صاحب کي خيال آيو ته اها بهرائي نئين
ٺهرايان. هن ڪجهه مزدور جاءِ ۾ ڇڏيا جن باهڻ شروع
ڪيو. جيئن ته اها جاءِ حڪيم صاحب جي جاءِ جي
صفا سامهون هئي ۽ هو دواخاني جي دريءَ مان
مزدورن کي ڪم ڪندي ڏسندو هيو. هڪ ڏينهن هن
محسوس ڪيو جاءِ ٻاهيندڙ مزدور بي چين ٿي ويا
آهن. اهي هر هر سس، پس ڪري هڪ ٻئي جي ويجهو
اچي ڳالهائي رهيا آهن. انهن جي ڪم جي رفتار به ڊري
ٿي وئي آهي. حڪيم صاحب دواخاني مان اٿي اتي
ويو ۽ انهن کان حال احوال پڇيائين، مزدور حڪيم
صاحب اڳيان ڪوڙ ڳالهائي نه سگهيا ۽ انهن ٻڌايو ته
ڪين پت پڇڻ دوران هڪ ماڻو هٿ آيو آهي جيڪو
سونين گنين سان ڀريل آهي. مزدورن ماڻو آڻي حڪيم
صاحب کي پيش ڪيو. حڪيم ماڻو کڻي دواخاني جي
پٽ ۾ دفنائي ڇڏيو. سو چوندا آهن ڀتين کي به ڪن
هوندا آهن ۽ انهن ڪنن ۾ ڪڏهن سونيون واليون
هونديون آهن.

حڪيم غلام شاهه کانپوءِ سندس پٽ پير شاهه لکيءَ جو مشهور حڪيم ٿيو. جڏهن ننڍو هيس ته مون کي پيٽ ۾ سور نه ڇڏيندو هيو. سکر کان مائٽ لکيءَ وٺي ويا ته توکي پير شاهه کان دوا ٿا وٺي ڏيون. پير شاهه جو دواخانو ائين هيو جيئن هاءِ اسڪول جو ڪلاس. هو ماسٽر جيان ٽيبل ڪرسي رکي سامهون ويٺل هوندو هيو ۽ مريض ٻارن جيان ان سامهون بيٺجن تي ويٺل هوندا هيا. هو هر مريض کي آڱر جي اشاري سان سڏ ڪري پرسان بيهاري سڀني جي سامهون تپاسيندو هيو. منهنجو وارو آيو ته سڀني جي سامهون پيٽ تان ڇولو مٿي ڪري ڏسي ٻڌايائين ته ”ڇوڪر جي پيٽ جو سڄو پاسو ٺيڪ آهي، ڪٻو پاسو خراب آهي.“ دوا اهڙي ڏنائين جو جڙي ٻوٽيون سڄي رات ڊيگڙيءَ ۾ وجهي رکيون، صبح سان پيئڻيون پيون. صبح تائين جڙي ٻوٽيون رجي اهڙيون ٿي ويون جو جيئن اسٽيل جي گلاس ۾ وجهي ڏنائون ته ڍڪ پري اڳري نه سگهيس. مون امڙ کان منهن لڪائي اها دوا ان ڪونڊيءَ مان هاري ڇڏي جنهن ۾ زمبڪ جو ٻوٽو هيو. دوا جو اثر ٻوٽي مٿان اهڙو ٿيو جو زمبڪ جو ٻوٽو

ٿوهر جو ٻوٽو ٿي ويو. جڏهن ڏاڏو بيمار هيو ته ان جو علاج به حڪيم پير شاهه ڪيو هيو. دواخاني ڀرسان اوطاقون ٺهيل هونديون هيون جتي مريض داخل ڪندو هيو. هڪ اهڙي اوطاق ۾ ڏاڏو هن وٽ هڪ هفتو داخل رهيو. جڏهن ڏاڏي جي مرض جي تشخيص ڪري رهيو هيو ته کيس پيٽ کي زور ڏئي چيائين، ”هن جا ڦڦڙ خراب آهن.“ مان هاڻي سوچيندو آهيان ته ڦڦڙ ”سڀني ۾ هوندا آهن، ڏاڏي جا پيٽ ۾ ڪيئن هيا؟“

حڪيم وڏو توانائي باز ماڻهو هيو. مرضي پوندي هيس ته دوا ڏيندو هيو نه ته مريض کي ٽڪا ڏئي ٻاهر ڪڍي ڇڏيندو هيو. هڪ دفعي ڪنهن ڳوٺ کان ماڻهو اويلا مريض کڻي سندس در تي پهتا. گهڻي وقت کانپوءِ جاءِ جي مٿين گيلريءَ مان ظاهر ٿيو. ماڻهن کي چڻيندي چيائين، ”هيءُ مريض ڏسڻ جو وقت آهي؟ جيڪڏهن هن وقت موت جو فرشتو به آيو ته موتائي ڇڏيندو مانس.“ خدا جي قدرت اهي مريض ته واقعي ئي موت جا فرشتا هيا جيڪي مريضن جو روپ تاري سندس در تي پهتا. حڪيم بيمار ٿي پيو ۽ سکر سول اسپتال ۾ گذاري ويو.

حڪيم صاحب جي وفات کانپوءِ سندس پٽ گادي نشين ٿيو. جيڪو منشيائ جو عادي هيو. هڪ وڏي پاڻيءَ جي ٽپ ۾ ويٺو هوندو هيو ۽ نوڪر کيس جسم کي مالش ڪندا هيا. جيڪڏهن ڪو اڙيو تڙيو مريض اچي ويو ته سڀني کي هڪڙي ننڍڙي بوتل مان ميري رنگ جي ناس ڪڍي ڏيندو هيو.

لک شاباس آهي مان واري دوست ڊاڪٽر عبدالغفار کي جيڪو ڊاڪٽر هوندي هڪ دفعي ان کان علاج ڪرائڻ ويو. ڊاڪٽر صاحب کي اڌ مٽي ۾ سور هيو. گهڻا ئي وس ڪيائين اهو ختم نه پئي ٿيو. ڪنهن کيس صلاح ڏني ته لڪيءَ واري حڪيم کان علاج ڪرائي. لڪيءَ ويو ۽ حڪيم صاحب سان مليو. حڪيم صاحب کيس تريءَ تي ڪڪ جيتري ميري رنگ جي ناس رکي ڏني ۽ چيو ته ”اها ان پاسي کان ڏئي جنهن پاسي کان مٽي ۾ سور آهي.“ هن ڪبي پاسي کان ڏني ته سندس ساڳيو سور سڄي پاسي کان پئجي ويو. حڪيم اهڙي حالت ڏسي کيس وڌيڪ ناس ڏيندي چيو، ”پلا هڪ ئي وقت ڪڪ جي ٻنهي پاسن کان ڏي.“ ڏنائين ته سڄي مٽي ۾ سور پئجي ويو. حڪيم هٿ ٻڌي عرض ڪيس، ”ڊاڪٽر

صاحب معافي ٿي، وڌڙن کان مليل اهو ئي نسخو مان وٺ بچيو هيو جيڪو تو مٿان آزمائيم. ٻيا سڀ نسخا ”جيڪي ڪاغذن تي لکيل هيا اهي اڏوهي ڪاٺي وئي

پوءِ حڪيم صاحب دواخاني اڳيان واري ۾ ٻڌل پنجويهه مينهن طرف اشارو ڪندي چيس، ”انهن نسخن ڪاٺ جو اثر اڏوهيءَ تي اهو ٿيو جو اهي ٿلهيون ٿي مينهن ٿي پيون آهن. انهن جي کير ۾ به وڏي شفا ”آهي. گهران لوٽو ڪٿي اچ ته ڏنهن ڏيانءِ

ڊاڪٽر عبدالغفار ٻئي هٿ مٿي کي ڏئي وٺي ڀڳو ۽ ڳالهه رکڻ لاءِ دوستن کي ٻڌائيندو هيو، ”ادا ڏاڍو سٺو ”ٿيو، اڌ مٿي کان سڄي مٿي جو سور سٺو

مون سان گڏ ميڊيڪل ڪاليج ۾ لکيءَ جو هڪ سيد زانو پڙهندو هيو. اهو به انهن حڪيمن منجهان هيو. هڪ دفعي لکيءَ ان سان ملاقات لاءِ ويس. هڪ دوڪان تي ڏاڍي مزدار قلعي ڪارايائين. بازار ۾ گهمندي هڪ گاڏي وارو نظر آيو. جنهن جي گاڏي تي رنگ برنگي شربت جا شيشا رکيل هيا. مون سمجهيو اهو برف سنگ گولي وارو آهي ۽ شاهه صاحب هاڻي سنگ گولو ڪارائيندو. پر ٻڌايائين ته اهو سندس والد صاحب

حکیم حضور بخش آهي ۽ اهو ڳاڏو ان جو دوا خانو آهي. ڳاڏي ڀرسان بينچ تي ڪافي مريض ويٺل هيا جن کان حال احوال وٺي حڪيم صاحب بوتل ۾ مختلف رنگن جا شربت ملائي ڏئي رهيو هيو. لکيءَ جي اهميت ان جي حڪيمن ڪري هئي. اهي حڪمت جا نسخا عام نه ٿين ڪري تباهه ۽ برباد ٿي ويا.

17

ڪڏهن ملڪ ۾ ڪنڊ جي کوٽ ائين هوندي هئي جيئن اڄڪلهه بجليءَ جي کوٽ آهي. ڪنڊ جي کوٽ ماڻهوءَ جي صحت لاءِ سٺي هئي، پر بجليءَ جي کوٽ ماڻهوءَ

.جي صحت بگاڙي وجهي ٿي.

هر ڪٽنب کي حڪومت پاران راشن ڪارڊ مليل هوندو هيو، جنهن ۾ ڄاڻايل ڀاتين جي حساب سان ڪنڊ خريد ڪري سگهبي هئي، ماڻهو ڳڙ جي مٺائي واپرائيندا هيا، جيڪا بي مزي هوندي هئي. ننڍي هوندي ڇانورن مٿان ڳڙ جي مٺائي ٻُرڪي کائيندو هيس ته لڳندو هيو ڇانورن ۾ مٺا پٿر پيل هجن. ڳڙ جي چانهه پيئڻ سان منهن ڪوڙو ٿي ويندو هيو. ماڻهو مٺا گهٽ واپرائيندا هيا، نه هيا ڪسٽرڊ جيليون، نه پڊنگ نه دود دلارئون. مٺائي ڳڙ کي چوندا هيا. اڄڪلهه جي مٺائي جنهن ۾ گلاب جامن، امرتي، ميسو، ڄم ڄم يا ٻيون شيون شامل آهن عام نه هئي. عورتون شادين مرادين ۾ ڪاڄ ڏيکارڻ کانپوءِ ڳڙ جي مٺائي ورهائينديون هيون جيڪا رڻي جي پاند ۾ ورتي ويندي هئي. جڏهن چوٿين درجي جو امتحان پاس ڪيو هيم ته استاد عبدالرزاق مٺائي ڪارائڻ لاءِ چيو هيو. سڀ ٻار گهران ڳڙ جي مٺائي کڻي آيا هيا. جيڪا استاد هڪ لفافي ۾ گڏ ڪري کڻي ويو هيو. سکيا ستابا ماڻهو نقطي يا لڏون ورهائيندا هيا، ڪيرڻي خاص ڏٺن تي پڇندي هئي. ماڻهو شگر جا مريض

هيا، يا نه، چئي نه ٿو سگهجي، پر پڪ سان شگر جو مرض نه هجڻ برابر هيو.

سکر جي سخت گرميءَ ۾ ڳڙ جو شربت تيار ڪري اسلام الدين واري آئيس فيڪٽري جي ميري برف جو ڳنڍو وجهي پيئندا هياسين ۽ اسٽيل جو گلاس پري ڏاڏيءَ کي به ڏيندا هياسين ته اها پي چوندي هئي، ”اڙي ابا هيانءَ ئي نري پيو“.

شگر جي مرض کان اڄڪلهه لکيل پڙهيل ماڻهو مٺائي ائين کائيندا آهن جيئن ڪنهن وقت بادشاهه کائڻ کان اڳ کاتو غلامن کان چيڪ ڪرائيندا هيا. غلام چوندي پري کائيندا هيا ته مٺان زهر مليل نه هجي.

جڏهن شگر مليون لڳيون ته ڳنڍيريون مهانگيون ٿي ويون. بابو چوندو هيو، ”پت ڳنڍيريون ڪاءُ ڏند مضبوط ٿيندي.“ بک هجي، جسم ۾ توانائي نه هجي ته ماڻهو کاتو چٻاڙي نه سگهندو. کاتي چٻاڙڻ لاءِ ضروري آهي ته ماڻهو مسلسل کائيندو رهي. ڳنڍيرين کائڻ سان ڏند مضبوط ٿين، نه ٿين، پر شگر زندگي به آهي ته زهر به. گاڏي هلائڻ لاءِ پيٽرول ۽ ماڻهو هلائڻ لاءِ شگر جي ضرورت پوي ٿي. شگر حد کان وڌي وڃي ته بيماريءَ

.جي صورت ظاهر ٿئي ٿي.

جڏهن شگر مليون لڳيون ته راشن ڪارڊ ختم ٿي ويا. ڪنڊ بازار ۾ ملڻ لڳي. سن 1974ع ۾ ڇانڊڪا ۾ پڙهندو هيس. سکر کان لاڙڪاڻي ريل ڪار هلندي هئي. اها خوبصورت ريل پتي صاحب طرفان تڪ جي ماڻهن لاءِ تحفو هئي. سکر کان لاڙڪاڻي تائين ٽڪيٽ چيڪر گاڏي ۾ نه ايندو هيو. سڀ بغير ٽڪيٽ هوندا هيا. اهو ”نعرو عام هيو ته “جيئي پتو، پاڙو ڇٽو

اسان به ان ۾ سفر ڪندا هياسين، تن ڏينهن نئون ديرو شگر مل ٺهي رهي هئي جنهن ۾ چيني انجنيئر ڪم ڪندا هيا. هڪ دفعي اسان سان گڏ ٻه چيني انجنيئر سفر ڪري رهيا هيا. جون جو مهينو هيو، آسمان مان باهه پئي وسي. چينين ”رڪ“ پليٽ فارم تان هندائو ورتو. هندائو ڪٿي به حصا ڪرايا. ريلي هلي ته انهن ڪاٺڻ شروع ڪيو. ڪاٺي پورو ڪيائون ته خالي اڌ ٽوپلي وانگر مٿي تي رکي ويهي رهيا. اسان شاگرد ٽهڪن ۾ اونڌا پيا هياسين، پر انهن کي ڪا پرواهه نه هئي، نئين ديري تائين مٿي تان اهي نه لٽائون.

سند ۾ اها شگر مل ٺهي ته ڇا پوءِ شگر ملين جو ميلو

لڳي ويو. ريل جي پٿرين سان شگر مليون ٺهڻ شروع ٿي ويون. ريل ۾ سفر ڪندي ڪا زهريلي بوءِ محسوس ٿيندي آهي ته سمجهي ويندا آهيون ڪا شگر مل اچڻ واري آهي.

پتي صاحب جي ڦاسيءَ تائين ڪڏهن شگر جي ڪوٽ محسوس نه ٿي، پر ڦاسيءَ کانپوءِ وري شگر جي ڪوٽ ٿي وئي. ان جو سبب اهو هيو ته شهرن ۾ پتي صاحب جي ڦاسيءَ کانپوءِ ايڏي ته مٺائي ورهائي وئي جو وڌيڪ مٺائي ورهائڻ لاءِ شگر نه بچي.

ان ڳالهه کان ناراض ٿي ضيا آرڊر پاس ڪيو، ”شگر جي ڪوٽ جو سبب ذخيرا اندوزي آهي. جيڪڏهن ڪنهن گودام مان شگر هٽ آئي ته ان جي مالڪ کي سر عام ڪوڙا هنيا ويندا.“ ضيا اهڙو آرڊر مٺائي کائيندي، ٿشو پيپر سان هٿ اڳهندي صحيح ڪيو.

سکر جي بازار ۾ ڪنڊ اڻ لپ ٿي وئي. ماڻهن وري ڳڙ جي مٺائي استعمال ڪئي. انهن ڏينهن هڪ فلاسافر، جيڪو علامتي انداز ۾ ڳالهائيندو هيو. ضيا کي صلاح ڏني، ”جيترو ظلم ڪندين، پير مضبوط ٿيندا.“ ان علامتي انداز ۾ چيو، ”جتنا ڳڙ ٻالو ڳي اتنا مينا هوگا.“ مون

استيل جو ڳلاس کنيو. پاڻي پري ڳڙ وٽو، ڳڙ ڳري ويو، وري وٽو وري ڳري ويو. هر شيءِ جي حد هوندي آهي. پورو استيل جو ڳلاس ڳڙ ٿي ويو. مون جهڙي صوفيءَ سمجهيو استيل جو ڳلاس ”رب... رب“ ڪندو ڄڻ پاڻ رب ٿي ويو.

ضيا جي آرڊر کانپوءِ به ڪٿان ڪنڊ ظاهر نه ٿي. ايجنسين جا ماڻهو گهرن، گهٽين، رستن روڊن، دوڪانن ۽ گودامن ۾ پيا ”ئوس ئوس“ ڪندا هيا. اهڙا ماڻهو ڪنڊ سنگهي ۽ آفيم چڪي سڃاڻيندا هيا. انهن جي خاص تربيت هئي. چڪڻ واريون شيون سنگهي ۽ سنگهڻ واريون شيون چڪي سڃاڻندا هيا. انهن ۾ بي روزگار لوهرن جو ٽولو به شامل هيو جيڪي هٿوڙن سان لاوارث فوٽ پاڻين تي سمهيل ۽ الڳ ٿلڳ زال جي دهشت کان پڇي نڪتل سڄ ۾ رهندڙ ناراض ماڻهن جا مٿا ڦاڙي ماري وجهندا هيا. ضيا پاران شروع ڪيل ان ”هٿوڙا مار تحريڪ“ وڏي ڪاميابي حاصل ڪئي. ماڻهو خوف ۾ ورتل هوندا هيا، انهن جو ذهن ڪڏهن بغاوت طرف مائل نه ٿيو. ضيا اسلام نافذ ڪندي ملڪ جي سينيمائن ۾ فحش فلمن جي اجازت ڏني، جنهن ڪري

عوام اگهاڙيون فلمون ڏسي موج ۾ اچي فوج کي دعائون ڏيندو هيو.

حڪومت ڪرڻ به هڪ آرٽ آهي، جادوگر وڏا آرٽسٽ آهن، ڪنهن کي اکين هوندي اٿندو ڪرڻ فن جو عروج آهي. فن اهڙو تن آهي جيڪو ڪارو به آهي ته اڇو به، نشي سنگهائڻ بنا ڪنهن جو پيٽ چيري کاتو چورائڻ وڌي حڪمت عملي آهي.

انهن ڏينهن ۾ جڏهن آمريڪا جي اسڪاءِ ليپ خلا مان ڌرتيءَ تي ڪري رهي هئي ته سڀ کان وڌيڪ خوف پاڪستان تي ڇاڻيل هيو. ٽي ويءَ تي هر هر اعلان ٿي رهيا هيا، ”اسڪاءِ ليپ ڪرڻ واري آهي، ڪو به گهر کان ٻاهر نه نڪري، نه ته ڪنهن نٽ بلٽ جو نشانو ٿي ويندو.“

ماڻهو خوف کان گهرن ۾ بند رهيا، مان ان ڪٽ تي ويٺل هيس جنهن مٿان اسٽيل جا چار گلاس رکيل هيا. اوچتو ڪو ڪوئو ڪٿان ظاهر ٿيو، جيڪو مهمان ٿي آيل چاچي علي نواز جي ڪنڊ ۾ پيل لٽ تي چڙهي مٿي تختي تي هليو ويو ۽ ان هڪ اسٽيل جو گلاس ڪيرائي وڌو. گلاس ڪٽ تي پيل اونڌي ٿالهي تي اچي

ڪريو. سڀني وٺي رڙيون ڪيون، ”اسڪائي لیب...
اسڪائي لیب.“

مون ڳلاس هٿ ۾ کنيو ۽ کين ڏيکاريندي چيو ته
”اسٽيل جو ڳلاس آهي.“ پوءِ مٿي اشارو ڪيو ” باقي
تي بچيا آهن.“ ڇاڇو علي نواز جيڪو چانهه ۾ پاپو
ٻوڙي کائي رهيو هيو، ان ڳلاس ڏي ڏسي کيس دعائون
ڏنيون.

ابا الله بچائي ان ڳلاس کي، باقي اسٽيل جا ڳلاس اڄ“
ڪلهه شيشي جي ڳلاسن وانگر پڇندي دير ئي ڪونه ٿا
ڪن.“

”پوءِ چيو، ”مون کي ان ۾ پاڻي پري ڏي

مون کيس صلاح ڏيندي چيو، ”ڇاڇا علي نواز چانهه
مٿان پاڻي نه پيئبو آهي پر پاڻيءَ مٿان چانهه پيئي
آهي.“

ڇاڇي علي نواز مٿي اشارو ڪندي چيو، ”پٽ اسٽيل
جو ڳلاس ڪريو آهي. اڃان اسڪائي لیب نه ڪري
آهي. مان پاڻي پيئندس نه، گرڙي ڪندس، ڇو جو
تسبيح پڙهڻي آهي. خدا اسڪاءِ لیب کان ملڪ کي
بچائي، انڪري ته جيڪڏهن ملڪ تي ڪرندي ته ضرور

”اسان جي گهر تي ڪرندي

مان حيران ٿي ويس، اڪيون ڦوٽاري سوال ڪيو

”اهو وري ڪيئن؟“

چاچي علي نواز ٿڌو ساهه کنيو ۽ چيو، ”انڪري ته پٽ

هن ملڪ جو نزلو اسان جي گهر تي ئي ڪرندو آهي.“

اڃان ڳالهائي ئي رهيا هيا سون ته سوٽ نبي بخش

خوش خبري کڻي آيو، ”اسڪاءِ ليٽ هزارين ميل پري

”آسٽريليا ڀرسان سمنڊ ۾ ڪري آهي

اهڙي خبر ٻڌي مون کي خوشي ته ٿي پر افسوس به

ٿيو انڪري ته پاڪستان ۾ ڪپاڙين جو نقصان ٿيو هيو،

جيڪڏهن اها اسڪاءِ ليٽ پاڪستان تي ڪري ها ته

ڪپاڙين جي عيد ٿي وڃي ها. ڇو جو پاڪستان جي

تعمير ڪپاڙڪي سامان سان ٿي رهي هئي

چاچي علي نواز اهڙي خبر ٻڌڻ سان تسبيح ويڙهي

کيسي ۾ وڌي ۽ چيو ”ڪم نڪتو ڊڪڻ وسريو.“ هن

وڏڙن کي قل بخشيا جن اسٽيل جا گلاس عطا ڪيا هيا

۽ پوءِ وضو ڪري گهمڻ هليو ويو، انڪري ته رستا کلي

چڪا هيا. پاڪستان ٺهيو ئي ضيا جهڙن حڪمرانن لاءِ

هيو. گهوڙا ڊڪندا آهن ته ويٺل جي... سڃاڻيندا آهن نه

ته اٿون هئي ڪيرائي وجهندا آهن. گهوڙي سواري فن
!آهي ڇو جو گهوڙي کي جنهن جي وٺي

اسڪاءِ ليب جي خوف کان جڏهن ڇاڇو علي نواز گهر
۾ لڪيل هيو ته ڪنڊ جي اٿڻ ڪري ان ڳڙ واري چانهه
پيتي هئي، جنهن سندس طبيعت ۾ اهڙو ته سڌارو آندو
جو جنهن سان ملي رهيو هيو پاڪر پائي چمي ڏئي
رهيو هيو پر ”بجلي“ ڪڍڙي کي گهٽيءَ ۾ پريان ايندو
ڏسي گهر ڀڄي ويو، ڇو جو سندس طبيعت ۾ سڌارو
آيو هيو پر ڪڍڙن لاءِ نه. هن ڪڍڙي کي ڏسي گهر ۾ ائين
پناهه ورتي جيئن اسڪاءِ ليب جي خوف کان پناهه
ورتي هئي، ڇاڇي علي نواز پوءِ اهو سبق پرايو ته ”هر
خوف جو سبب هڪ ڪڍڙو هوندو آهي“

سکر ۾ ڇاپا هڻندي نيٺ هڪ هنڌان ڪنڊ نڪتي، اها ڏيڍ
بوري هئي جيڪا گهڻا گهر وٽ مهران سوٽ هائوس
واري دوڪان ۾ لڪائي رکي هئي. ڇاپا هڻندڙ ٽيم کي
اهڙو اطلاع ”الادين تيليءَ“ ڏنو هيو، جيڪو ڪڏهن
ڏيئو ٻاري گهاٽي ۾ سرانهه پيهي تيل وڪڻندو هيو. پوءِ
ملڪ ۾ مارشلا لڳي ته سندس ڏيئي مان ”ڊيو“ نڪري
آيو، جنهن کيس صلاح ڏني ته ”هو هاڻي سرانهه بدران

گهاڻي ۾ ڪنڊ پيهي، ڳئونءَ جا ٻه قطرا ملائي شربت
”روح النفس“ تيار ڪري جنهن جي پيئڻ کانپوءِ ضيا هن
تي مهربان ٿي کيس ”ڳئون شالا“ جو پروانو ڏيندو
جنهن ۾ هو آسانيءَ سان ماڻهن جو واڙو کولي سگهندو.
الادين تيليءَ وٽ گودام ۾ اهڙو ڏيئو ٻرندو هيو جو ڪنڊ
جون ٻوريون، لوڻ جون ٻوريون نظر اينديون هيون. ان
چاپا مار ٽيم کي شربت ”روح النفس“ پياري دماغ تي
قبضو ڪيو ۽ آگر سان گھنٽا گھر واري مھراڻ سویت
هائوس ڏانهن اشارو ڏنو. جڏهن چاپو لڳو ته سول
ڊريس ۾ ڪجهه ماڻهو ان منائيءَ جي دوڪاندار کي
سندس شگر ٽيسٽ ڪرائڻ جي بهاني سول اسپتال
وٺي وڃڻ جو دولاڻ ڏئي ان خوليءَ ۾ وٺي ويا جتي
ماڪوڙا گذريل گھڻن سالن کان منائي نه ملڻ ڪري
پريشان گھمي رهيا هئا.

انهن ڏينهن ماڻهو شگر ٽيسٽ نه ڪرائيندا هيا انڪري
ته متان سندن شگر وڌيل اچي ۽ اهڙي رپورٽ ڏسي
گرفتار نه ڪيو وڃي. پاڙي ۾ هڪ ڪاٺيا واڙي سيٺ
جنهن جي گھر ۾ ڪنڊ ختم ٿي وئي هئي گھران پيشاب
ڪٽي نڪتو ته حڪيم عارفين کان ٽيسٽ ڪرايان.

حڪيم عارفين پهتل بندو هيو. رضا کارانه پيشاب ۾ شگر تيست ڪندو هيو جيئن خبر پوي ته مارشلا گهڻا “پلس” آهي. ٿوري دير کانپوءِ مون ڏٺو ته اهو ڪاٺياواڙي مرڪندو پيشاب جي بوتل موٽائي کڻي پيو اچي. مون ان کان پڇيو، “ڇو سيٺ بوتل واپس ٿو کڻي وڃي.”

“پرسان اچي چيائين، ”ان ۾ شگر نڪتي آهي

مهران سویت هائوس واري کي فوجي عدالت ۾ پيش ڪيائون، جن خاڪي ڪتاب کولي کيس ساڍن ستن ڦٽڪن جي سزا ٻڌائي، ڇو جو فوجي قانون موجب هڪ ٻوريءَ تي پنجن ڦٽڪن جي سزا هئي ۽ هن وٽان ڏيڍ ٻوري نڪتي هئي. حڪم ۾ اهو به لکيو ويو ته ان ذخيرا اندوز کي سکر جي اسٽيڊيم ۾ سرعام ڦٽڪا هنيا وڃن جيئن عوام سبق حاصل ڪري ته آخر ذخيرا اندوزيءَ لاءِ جڏهن ٻيون شيون به موجود آهن ته صرف ”ڪنڊ جي ذخيرا اندوزي ڇو؟“

اهو ڏينهن محشر جو ميدان هيو جڏهن مهران سویت واري کي سرعام اسٽيڊيم ۾ ڦٽڪا لڳا. مان اسٽيل جو گلاس ۽ پاڻيءَ جي بوتل ساڻ کڻي، اهو سوچي ته

صدمو صرف اسٽيل جو گلاس ئي برداشت ڪري
سگهي ٿو باقي ويچارو شيشي جو گلاس ته ڦٽڪن تي
رڙين کانپوءِ دل نه جهلي ذرا ذرا ٿي ويندو. جڏهن
اسٽيڊيم پهتس ته پير پائڻ جي جاءِ نه هئي، هر طرف
مٿا ئي مٿا نظر اچي رهيا هيا. اسٽيڊيم ۾ پيهه کان
هيٺ چپر ۾ گهمندڙ ماکوڙن مٿا کائڻ کان توبهه ڪري
سوراخن ۾ پناهه ورتي هئي. اسٽيڊيم جي وچ تي هڪ
ٽڪٽڪي رکيل هئي جنهن تي ماڻهن جون نظرون
ٽڪيل هيون ته ڄاڻ ان سان ٻڌي مهراڻ سويت هائوس
واري کي ڦٽڪا هنيائون. ٿوري دير گذري ته هڪ
ايمبولينس ٽڪٽڪيءَ وٽ اچي بيٺي. ان مان هڪ
نوجوان کي ٻاهر ڪڍيائون جنهن جو رنگ لڌوءَ وانگر
هيڊو هيو. پوءِ خبر پئي ته ان جوان پوڙهي پيءُ کي
بچائڻ لاءِ اٺ ڪلو مٺائي رشوت ۾ ڏئي عرض ڪيو هيو
ته ”پوڙهو شگر جو مريض آهي. اهو هڪ ڦٽڪي
کانپوءِ خدا کي پيارو ٿي ويندو ۽ ساڍا ڇهه ڦٽڪا
گواهي ڏيندا ته فوجي قانون تي عمل نه ٿيو آهي، ان
ڪري پوڙهي کي ڇڏي سندس پٽ کي ٽڪٽڪيءَ تي
چاڙهيو وڃي. لال بجهڪڙ جو ڳاڙهو ڪتاب کولي

قانون ۾ گنجائش پيدا ڪئي وئي ته ”قاهي ان کي ڏيو جنهن جي گچيءَ ۾ قاهو پورو اچي.“ پوڙهي جي جان چٽي ۽ سندس وڏي پٽ کي ٽڪڙيءَ سان ٻڌائون. کيس سرعام سڻ لاهي ويهڪ واري جاءِ تي ململ جو ڪپڙو رکي سپاهيءَ کي اشارو ڏنائون. سپاهيءَ ڊگهو بيد جو ڦٽڪو هٿ ۾ جهلي به چار دفعا ان کي هوا ۾ زوڪت ڪرائي ويهڪ واري جاءِ تي ٺڪاءُ ڪرايس، نوجوان چپ هيو، هجوم مان آواز آيو.

”گهوڙا ڙي“

وري ڦٽڪو هوا ۾ لهرائي ٺڪاءُ ڪرايس. نوجوان چپ هيو، هجوم مان آواز آيو.

”الله ڙي“

جڏهن ست ڦٽڪا پورا ٿيا ۽ اڌ ڦٽڪو رهجي ويو. ماڻهن سمجهيو هاڻي خير آهي. اهو سهي ويندو. جڏهن سپاهيءَ هوا ۾ ڦٽڪو گهمائي هنيو ته سڀ چپ هيا. نوجوان رڙ ڪئي ۽ بيهوش ٿي ويو. کيس ٽڪڙيءَ تان لاهي ايمبولينس ۾ وٺائون. ايمبولنس سائرن وڄائيندي هلي وئي. اهڙو منظر ڏسي هجوم ۾ موجود سڀ ماڻهو خوف ۾ وڻجي ويا. مون ڏٺو هڪ هنڌ ماڻهن

جي وچ ۾ ان نوجوان جو پوڙهو پيءُ اهڙو منظر ڏسي
بيھوش پيو ھيو، سندس ننڍو پٽ رڙيون ڪري رھيو
ھيو، ”بابي جي شگر گھٽجي وئي آھي، ڪنھن وٽ تافي
”يا چاڪليٽ ھجي ته ڏي“

ڪنھن تافي يا چاڪليٽ ته ڪونه ڏنس. مان اسٽيل
جي گلاس ۾ پاڻي ڀري ان جي پٽ کي ڏنو. اسٽيل جو
ڀريل گلاس پوڙھي جي چپن تي آندائون. ان اڌ پيتو، اڌ
ڌاڙھيءَ کان وھي ويس، سھارو ڏئي اٿاريائونس، ھڪ
ھڪڙي ٻانھن کي ورتس، ٻي ٻئيءَ ٻانھن کان، گھليندا
وئي ويس، اسٽيل جو گلاس چپر تي ماڻھن جي پيرن
ھيٺان لتاڙجي ويو. مان ڪٺڻ لاءِ ھر ھيٽي پيو نورڙان ته
ڪڏھن ھوڏي. گلاس ويو قدمن ۾ رلندو ۽ ٺوڪرون
ڪاٽي گاڏيءَ ھيٺان آيل ڪنھن گلر جيان چپيائبو ۽
چچربو. مان نيٺ وڃي ھٿ وجھي کنيو ۽ گپ اگھندي
چيو، ”معاف ڪجانءِ پيارا اسٽيل جا گلاس، تنھنجي
”قسمت ئي اھڙي آھي“

پرويز مشرف اهڙو جنريل هيو، جنهن اسان سنڌين کي سڃاتو. ان هڪ تقرير ۾ چيو هيو، ”سنڌي عقل ۾ گهٽ ۽ جاهل آهن، انهن جي سوچ محدود آهي“

اهڙن خيالن جو اظهار ان سنڌين کي ڪالاباغ ڊيم جي مخالفت جي ڪري ڪيو هيو. ان جنريل هڪ ٻيو به نيڪيءَ جو ڪم ڪيو. اڪبر بگٽيءَ کي ميزائيل هڻي شهيد ڪيو جيئن پاڪستان ٽٽڻ ۾ مدد ملي سگهي.

مان پرويز مشرف سان متفق آهيان ڇو جو اسان سنڌي پڪا مسلمان ۽ پاڪستاني آهيون. پرويز مشرف کي هڪ جنريل جي حيثيت سان اهو حق حاصل هيو ته اسان سنڌين کي پل جاهل ڪوٺي، ڇو جو سنڌين پاڪستان جي تاريخ ۾ ڪڏهن به ڪنهن جنريل سان ها ۾ ها نه ملائي آهي. ٿرڙيءَ جي تختي تي ملڪن جي تاريخ ۽ وجود صدين تي محيط هوندا آهن. نظام تبديل

ٿيندا آهن، ملڪ تبديل نه ٿيندا آهن پر ستهٺ سالن جي ڄمار ۾ پاڪستان پوڙهو ٿي چڪو آهي، ان جا هٿ اهڙي فقير جيان ڏڪي رهيا آهن، جيڪو خيرات جو بوجهه جهلي ٿڪجي پيو آهي. ان جو رت ضيا ۽ پرويز مشرف جهڙا جنريل چوسي چڪا آهن. اسان جاهلن جي قوم آهيون جنهن سڀ کان پهريون پاڪستان جي قرارداد سنڌ اسيمبليءَ مان پاس ڪرائي.

جڏهن اسٽيل جا گلاس نه هيا ته سنڌي اجرڪ ويڙهي ٺڪر جي کونجن ۾ پاڻي پيئندا هيا. دنيا جي قديم قومن ۾ چادر ويڙهڻ جو رواج رهيو آهي. يوناني، رومي چادرون اوڀيندا هيا. پارسي ۽ ڪنعاني قومون چادر کي تقدس سمجهنديون هيون. سنڌين حضرت محمد (ص) کي اجرڪ جو تحفو پيش ڪيو. محمد بن قاسم سنڌ تي حملو ڪيو ته سنڌين ان جو هٿيارن سان نه، اجرڪ سان آترياءُ ڪيو. ڏاهر اقتدار جي جنگ وڙهندي عربن کي ٽوٽا چٻايا ۽ نيٺ اهو برهمڻ بادشاهه عوام جي مدد حاصل نه هجڻ ڪري بقول نبي بخش بلوچ جي ”جهنم رسيد ٿيو“.

اسٽيل جا گلاس لافاني ٿي سگهن ٿا پر ٺڪر جا کونجا

به امر آهن. موهن جي دڙي مان هٿ آيل سامان توهان لنڊن يا لاهور جي عجائب گهرن ۾ ڏسي سگهون ٿا. باقي موهن جي دڙي جي عجائب گهر ۾ رکيل شيون گهڻو ڪري نقلي آهن. پنج هزار سال پراڻا ٺڪر جا کونجا اڄ به استعمال جي قابل ٿي سگهن ٿا جيڪڏهن اسان پنج هزار سال پراڻا ٿي وڃون. اسان سنڌين جي ترقي اڳتي وڌڻ ۾ نه، پر پوئتي موٽڻ ۾ آهي. اهو غلط آهي ته قومون اڳتي وڌي ترقي ڪنديون آهن. اسان اڳتي وڌي تباهه ۽ برباد ٿيا آهيون، اچو ته پوئتي موٽي ڏسون.

تازو لاهور وڃڻ ٿيو، عجائب گهر ويس اسٽيل جو گلاس ۽ پاڻيءَ جي بوتل ساڻ ڪنيم. عجائب گهر جي در تي اسٽيل جو گلاس پنهنجي قبضي ۾ ڪيائون. اتي وينل مائي جيڪا مردائي آواز ۾ ڳالهائي رهي هئي، ان چيو، ”اسٽيل جو گلاس ۽ ڪيمرا کڻي وڃڻ جي اجازت نه آهي.“

مون چيو، ”ڪيمرا ته مون وٽ نه آهي، باقي اسٽيل جو گلاس قبضي ۾ وٺڻ جو ڪهڙو سبب آهي؟“ چيائين، ”پهريون به ائين ٿي چڪو آهي، هڪ ڪي

استيل جو ڳلاس کڻي وڃڻ جي اجازت ڏني سون. اهو
”اندر وڃي تاريخي کونجي سان تبديل ڪري هليو ويو
مون مرڪندي چيو، ”پوءِ مون کي استيل جو ڳلاس
اندر کڻي وڃڻ جي اجازت ڏي. مان ڪنهن کونجي سان
تبديل نه ڪندس، پر ان استيل جي ڳلاس سان تبديل
”ڪندس جيڪو کونجي سان تبديل ٿي چڪو آهي
مائي مرڪي ۽ مردائي آواز ۾ چيائين
”وڃي ٿو، يا هٿان ڳلاس“

مان ڳلاس ڇڏي اندر ويس، سوچڻ لڳس، ان پاڻيءَ جي
بوتل جي اجازت ڇو ڏني. شايد انڪري ته ميوزم ۾
تاريخ جو ظلم ڏسي پاڻيءَ جي ٻن ڍڪن جي ضرورت
پوي. اتي رکيل بادشاهن جا ڪپڙا ڏسي رحم پئي آيو،
نامي گرامي بي رحم بادشاهه اهڙا ڪنا ڪپڙا پائيندا
هيا. لاهور جي سڪ گيلريءَ ۾ شو ڪيسن اندر گلن جي
پنڪڙين جيان ترتيب ڏنل تلوارون ڏسندي، هڪ گائيڊ
”تلوار ڏانهن اشارو ڏيندي چيو، ”ڏس اتي رت لڳل آهي
مون غور سان ڏٺو، اتي رت جا هلڪا داغ هيا. گائيڊ کي
سوءَ جو نوٽ انعام ۾ ڏنو، ڇو جو اها سڪ گيلري مون
ان کان اڳ ٽي دفعا ڏٺي هئي ۽ رت جي داغن ڏانهن

غور نه ڪيو هيو. رت جا اهي داغ ضرور ڪنهن مظلوم جا هوندا ۽ مظلوم جي رت جي نشاندهي نيڪيءَ جو ڪم آهي. مان ان گائيدِ کي انعام ڏيندي چيو، ”انعام جي لالچ کان مٿانهون ٿي، غريب غريبي کي به رت ڏيکاريندو ڪر جيئن ڪين مظلوميت جو احساس ٿئي.“

گائيدِ ڪلندي چيو، ”مان ائين ڪندو هيس، پر غريب غريبو رت ڏسي چوندو هيو اها ڪا ڏيکارڻ جي شيءِ.“ آهي. اهڙي شيءِ ڏيکار جيڪا اسان نه ڏٺي هجي

لاهور جي ميوزم ۾ گهمندي سوچڻ لڳس، آخرڪار انهن بيڪار لباسن، ڪٽ لڳل ڪٽلين، پيالن ۽ رانديڪي جهڙين تلوارن لاءِ ايڏين جنگين جو ڪهڙو ضرور هيو.

مون کي ”هادن هت وارو“ ياد اچي ويو، جنهن کي پاڙي ۾ بقالڪو دوڪان آهي. ان جي ڀاتين کي بادشاهن ۽ راڻين جي پيٽ ۾ سٺا ڪپڙا آهن. گهر ۾ فرج ۽ ايئرڪنڊيشنڊ آهن. يڪيل واش روم، دريون ۽ ڇت ۾ پڪا لڳل آهن. ويچارن مغلن جون شاهي قلعي ۾ جايون ڏسي ڏاڍو ڏک ٿيو. هڪڙو شيش محل جنهن جي تعريف ۾ مغل ثقافت جو چرچو آهي، ڏس ڪل پئي آئي، ان کان خوبصورت گلڻ آئيس ڪريم واري جو دوڪان

آهي جتي ويهي پستا آئيس ڪريم کائڻ سان لڳندو،
پتتين ۾ ننڍن شيشن اندر هزارين ماڻهو آئيس ڪريم
کائي رهيا آهن. ميوزم ۾ موهن جي دڙي جو ڪارنر
ڏسي حيرت ٿي، سنڌ جو عظيم ورثو وڏي مقدار ۾
موجود هيو پر سنڌين کي اهو ڏسڻ لاءِ ميوزم جي
تڪيٽ وٺڻ کان اڳ ريل جي تڪيٽ وٺي پوندي، مون
ميوزيم گهميو، يڪ يڪ ڪري بوتل ختم ڪئي ته اها
هڪ مجسمي جي هٿ ۾ ڏئي ڇڏي. بوتل ان جي هٿ ۾
اڀڙي ته سهڻي پئي لڳي جو پورو ميوزم چڱو، پر
منهنجي بوتل واهه واهه

موٽندي گيت ڀرسان وينل مائيءَ کان اسٽيل جو گلاس
واپس گهريو. ان زنانين نظرن سان ڏٺو ۽ پوءِ مرداني
”آواز ۾ چيو، “ڪهڙو اسٽيل جو گلاس؟
مون هڪدم چيو، “جيڪو ون يونٽ جي آخري نشاني
آهي.”

سمجھي وئي ۽ پوءِ مرڪندي مرداني آواز ۾ چيائين،
”ان جي حفاظت ڪر

حاضر” مون چيو، “اهو توکان نه گهران ها، پر ان کي
”ميوزم جو حصو ٿيڻ ۾ اڃان دير آهي

اسان سنڌي پنهنجي پير تي پاڻ ڪهاڙو هڻي گهوڙا گهوڙا ڪندا آهيون. مسجد منزل گاهه جي فسادن ۾ اسان جي وڏڙن جو ڏوهه هيو. اسان جنت جي شوق ۾ پنهنجو وطن دوزخ بڻائي وڌو آهي. سنڌين کي ”سڀ کان پهريون“ سڏائڻ جو شوق آهي. ”مامو موسو“ هڪ دفعي اسان وٽ آيو، کيس اسٽيل جي گلاس ۾ ٽاڌل پيئاري ته مٿو گرم ٿي ويس. چيائين ”اسان سنڌين سڀ کان پهريون ڪوهه کوٽيا، سڀ کان پهريون ناليون ٺاهيون. سڀ کان پهريون اسلام قبوليو، سڀ کان پهريون قرآن جو ترجمو ڪيو، سڀ کان پهريون اسيمبليءَ مان پاڪستان جي قرارداد پاس ڪرائي، سڀ کان پهريون...“ ان کان اڳ جو هو چوي قادن وچ ۾ ”ڳالهايو، ۽ سڀ کان، پهريون موجڙا کاڌا

بقول پرويز مشرف جي ”اسان سنڌي ننڍي سوچ وارا ماڻهو آهيون.“ ڇو جو جمهوريت پسند آهيون، ڪڏهن به فوجي آمریت کي قبول نه ڪيو آهي، يحيٰ خان جي دور ۾ اوڀر پاڪستان وڌي عتاب ۾ هيو، اتي جيڪي ظلم ٿيا انهن جي هاڻي سڀني کي خبر آهي، پر ان دور ۾ جڏهن ظلم ٿي رهيا هيا ته اها ڪنهن کي خبر نه هئي.

اولهه پاڪستان جي اردو پريس بنگالين کي غدار ۽ هندوستان جو ايجنٽ قرار ڏئي رهي هئي. هتان جون سياسي پارٽيون عوام آڏو صحيح منظر پيش نه ڪري رهيون هيون. جماعت اسلامي دهشتگرد پارٽيءَ جو ڪردار ادا ڪيو. تڏهن بنگالين جي حق ۾ سڀ کان پهريون آواز سنڌي دانشورن اٿاريو. ترقي پسند تنظيم احتجاج ڪيا. سنڌي دانشورن، اديبن ۽ شاعرن کي جيل جو منهن ڏسڻو پيو.

ڏهين ڪلاس ۾ مان اهڙي احتجاج ۾ شريڪ ٿيو هيس. گورنمينٽ هاءِ اسڪول جو هيڊ ماسٽر سراج الدين هيو. اهو رعب تاب وارو شخص هيو، کيس فل سوتن جا انبار هيا. سدائين فل سوت ۽ ٽاءِ ۾ ڏسبو هيو. صبح جو گاڏيءَ ۾ ايندو هيو. ڊرائيور در کوليندو هيو، هو غرور ۾ هيٺ لهي ڏسڻ بنا ڳاڙهين سرن واري ڌاڪڻ چڙهي آفيس ويندو هيو. اتي بيٺل ماسٽر، پٽيولا ۽ مالهِي هن کي سلام ڪندا هيا. هو سلام جو جواب نه ڏيندو هيو. ڪلاس ۾ پڙهائيندڙ ماسٽر، سراج الدين جي ساراهه ڪندا هيا. هڪ ماسٽر جيڪو تاريخ پڙهائيندو هيو، ان چيو، ”گورنمينٽ هاءِ اسڪول جي تاريخ ۾

مثال نه ٿو ملي. سراج الدين صاحب وڏو مفڪر ۽ داناءُ آهي. ”پوءِ ماسٽر ڪنگهي ڳلو صاف ڪندي چيو، ”مون ان کان پڇيو، سائين ڪميشن جو امتحان ڇو نه ٿا ڏيو؟“

جواب ڏنائين ”امتحان ته ڏيان پر منهنجا پير جاچيندو ڪير؟“

مان سوچيندو هيس. هيڊ ماسٽر پئسي وارو ماڻهو هوندو آهي. جڏهن ڪو هيڊ ماسٽر ٿيندو آهي ته ان وٽ سٺا ڪپڙا، گاڏي، برائڻور ۽ بنگلو هوندو آهي، پر پوءِ خبر پئي ته سراج الدين زميندار هيو. ان جي آمدنيءَ جو ذريعو پگهار نه هئي. اوڻويهه سئو ائنهٽ ۾ جڏهن سنڌ اندر بنگالين جي حق ۾ مظاهرا ٿيا ته هڪ اهڙو ئي احتجاجي مظاهرو هيڊ ماسٽر سراج الدين جي آفيس ٻاهران انهن ڳاڙهين سرن واري ڏاڪڻ وٽ به ٿيو جتي هڪ جذباتي جوان تقرير ڪري رهيو هيو. ان سامهون شاگرد بيٺل هيا. جڏهن ان فوج خلاف ڳالهائون ته لٽ بازي شروع ٿي وئي. هڪ ٻه لکيون جوان ڪي وهائي ڪڍيائون. اسان شاگرد چڙوچڙ ٿي وياسين. هڪ لک مون سان گڏ پڙهندڙ منظور منگيءَ کي لڳي.

ماسٽر رومال ڪڍي کيس مٿي تي رکيو جيئن وڌيڪ رت نه وهي سگهي. پوليس تقرير ڪندڙ جوان کي ساڻ وٺي وئي. ايڏو وڏو حادثو ٿيو، هيڊ ماسٽر آفيس مان نه نڪتو.

بنگالين جي حق ۾ وڏو مظاهرو سکر جي وڪيلن پاران ڪيو ويو. هڪ ٻيو مظاهرو جنهن ۾ شاگرد شريڪ هيا، جڏهن فريئر روڊ کان اڳتي پهتو ته مٿان سُڪ پل تان پٽراءُ ڪيو ويو جنهن ۾ گهڻن جا مڻا ڦاٽي پيا. اهو پٽراءُ اسلامي جمعيت طلبا پاران ڪيو ويو هيو. جيئن ته مان هر احتجاج ۽ جلبي ۾ اسٽيل جو گلاس ۽ پاڻيءَ جي بوتل ساڻ ڪڻندو هيس، انڪري بچاءُ ٿي ويو. مون ٻئي شيون مٿي کي ڏئي ڇڏيون. پاڻيءَ جي بوتل پٿر لڳڻ ڪري ڦاٽي پئي، جنهن مان وهندڙ ٿڌو پاڻي ائين محسوس ڪيم جيئن قوم جي جسم جو رت پاڻيءَ وانگر ڇڊو ۽ ٿڌو ٿي چڪو هجي. پٽراءُ کانپوءِ چڙوچڙ ٿي وياسين ته هڪ شاگرد مون کي هٿ ۾ اسٽيل جو گلاس ڏسي چيو، ”پٿر کائي ٿڪجي پيا.“ آهيون، ٿورو پاڻي پيئڻ ته پٿر هضم ٿين مون ندامت محسوس ڪئي، ڇو جو پاڻي بوتل مان

وهي چڪو هيو. خشڪ چين تي زبان ڦيريندي چيم،
”دوست ويچارو اسٽيل جو گلاس بوتل بنا اڌورو آهي
هڪ شاگرد پيشانيءَ جي رت اڳهندي چيو، ”گلاس آهي
”يا عاشق، عاشق محبوب بنا اڌورو هوندو آهي
مون ڳالهه کي ٻيو رخ ڏيندي چيو، ”گلاس عاشق نه
”آهي، معشوق آهي ڇو جو چمڪي ٿو
گلاس جي چمڪ ڪڏهن ختم ٿيندي؟“ هڪ شاگرد
پڇيو.

جڏهن ملڪ مان پاڻي ختم ٿيندو. ”مون جواب ڏنو“
پوءِ گلاس ڪاڏي ڪندين؟“ آچر گهڻيءَ جي هڪ
گهنڊڙي وارن واري شاگرد پڇيو
مون بيزار ٿي جان ڇڏائڻ لاءِ چيو، ”شيدين کي تحفي
”۾ ڏيندس“

بنگلا ديش ٺهڻ کانپوءِ پاڪستاني انتظار ڪندا رهيا ته
جاڻ ٿا بنگالي هندوستان کان بغاوت ڪري پاڪستان ۾
شامل ٿين. پاڪستانين کي آخر تائين خبر نه پئي، اهي
سمجهندا رهيا ته هندستان اوڀر پاڪستان تي قبضو
ڪيو آهي. ان جو سبب ميڊيا تي حڪومت ۽ اردو
پريس تي رجعت پسندن جو قبضو هيو. پاڪستانين

ڪي حقيقت سمجهڻ ۾ وڏو وقت لڳي ويو ته اها بنگالين جي آزاديءَ جي جنگ هئي. سنڌين جي بنگالين جي حق ۾ اٿاريل صدا پاڪستان بچائڻ جي ڪوشش هئي. جيڪڏهن ان واويلا تي ڌيان ڏنو وڃي ها ته اوڀر پاڪستان اڄ به پاڪستان جو حصو هجي ها.

پاڪستان اوڻويهه سئو ايڪهتر ۾ ختم ٿي چڪو آهي. ڇو جو به قومي نظريو جنهن تحت مسلمانن هڪ قوم جي صورت ۾ آزادي ورتي انجام ڪي پھچي چڪو آهي. بنگالين جي آزادي به قومي نظريي جي غلامي آهي. بقول پرويز مشرف جي سنڌي ڪند ذهن آهن، ٿي سگهي ٿو انڪري جو سنڌين پاڪستان ٺاهيو ۽ ان جو دفاع ڪيو. سياسي طور سنڌي وفاق پرست آهن.

پاڪستان پيپلزپارٽي هڪ وفاقي پارٽي آهي. سنڌين سدائين ان کي ووٽ ڏنا. ضيا جي ڏينهن ۾ جڏهن ايم آر ڊيءَ جي تحريڪ هلي ته اها پاڪستان بچائڻ جي جدوجهد هئي. ضيا پنهنجي پاران پاڪستان ٽوڙڻ جي رپور ڪوشش ڪئي. سنڌي عوام جي جدوجهد سنڌ جي آزاديءَ جي تحريڪ نه هئي. اها جمهوريت لاءِ هئي جيئن فوجي راڄ ختم ٿي سگهي. هر ملڪ جي بقا

عوام جي امنگن سان هوندي آهي. فوج جو ڪم عوام جي حفاظت آهي ۽ عوام جو ڪم ملڪ جي بقا. پاڪستان جي تاريخ ۾ سنڌين جو هر فعل ملڪ جو استحڪام رهيو آهي. پوءِ به سنڌين کي تعصب پرست سمجهيو ويو. ايم آر ڊي جي تحريڪ دوران سنڌين تي نسل پرستي ۽ ملڪ ٽوڙڻ جا الزام لڳايا ويا. اردو پريس سنڌين لاءِ سدائين زهر اوڳاڇيو آهي. ايم آر ڊي جي تحريڪ ۾ سنڌي قوم پرستن حصو ورتو، جن اڻ سٽيءَ طرح پاڪستان جي حمايت ڪئي. سنڌي وفاق پرستن سان گڏ، قومپرستن به جيل ڪاٽيا. اها عظيم جدوجهد جيڪا سنڌين جو نه وسرندڙ باب آهي، تاريخ ۾ سدائين ياد رکي ويندي.

ايم آر ڊيءَ جي تحريڪ دوران بئراج روڊ ماڻهن سان سٿيل هوندو هيو. شمس آباد کان نشاط سينما ۽ گلستان هوٽل تائين سنڌي عوام جوش ۽ جذبي سان ڀريل هوندو هيو. اتي نعرا لڳندا هيا ۽ جمهوريت جي حق ۾ تقريرون ٿينديون هيون. فوجي بڪتر بند گاڏيون لنگهنديون هيون ته عوام هٿن مان نڪري ويندو هيو. پوليس بندوڦن سان تيار بيٺل هوندي هئي.

مون کي ياد آهي جڏهن بئراج روڊ تي لٽ بازي ٿي ۽ ڳوڙها گيس جا گولا ڪريا، ماڻهو ميمڻ محلي ۽ ڀٽا روڊ ڏي پڳا. جاڳيرائي محلو جتي گهوڙا بيٺل هوندا هيا. جڏهن ڳوڙها گيس جا گولا گهوڙن ڀرسان ڪريا ته انهن هٽڪار ڪري رسا چنائِي پوليس تي يلغار ڪئي. گهوڙن کي ڪهڙي خبر ته پوليس ڇا ٿيندي آهي؟ انهن لتون هڻي ٻه چار پوليس وارا ڪيرائي وڌا. فوجين هوائي فائرنگ ڪئي. گهوڙا تاهه کائي پڳا ۽ پوليس جي پوري نفريءَ کي لتاڙيندا هليا ويا. جڏهن ميمڻ محلي ۾ ڳوڙها گيس وسي رهي هئي ته اسان گهر جا ڀاتي رومال آلا ڪري اکين تي گهمائي رهيا هياسين. ٻار روئي رهيا هيا. پوليس وارا لوهي ٽوپلا پائي گهٽيءَ ۾ گهمي رهيا هيا. مون وٽ ڪو هٿيار نه هيو. مون تختي تان هڪ اسٽيل جو گلاس کنيو ۽ گهٽيءَ ۾ ڳوڙها گيس اڇلائيندڙ سپاهيءَ کي ٽوپلي ۾ وهائي ڪڍيو. سپاهيءَ سمجهيو ڪنهن بم اڇلايو آهي، سپاهي وٺي پڳو. مون ٻاهر نڪري اسٽيل جي گلاس کي کڻي چمندي چيو، ”اسٽيل جا گلاس اهڙيون ڪرامتون ڏيکاريندين ته پوءِ توکي ”مون کان ڪو الڳ ڪري نه سگهندو.“

سوچيندو هيس، چڱو ٿيو جو اسٽيل جو هڪ گلاس
 اٺويهه سو ايڪهتر ۾ وڃائجي ويو. بچيل چار گلاس
 ڏجي ۾ هيا. انهن وڏو وقت ڏٺو. گهر ۾ ڪير آيا، ڪير
 ويا؟ ڪنهن کاتو، ڪنهن پيتو؟ اها سڀ اسٽيل جي
 گلاسن کي خبر هئي انهن کي زبان هجي ها ته داستان
 !بڌي ترتي چئن حصن ۾ ورهائجي وڃي ها
 اسٽيل جا گلاس جڏهن نوان هيا ته انهن جي چمڪ ۾
 هر عڪس نظر ايندو هيو. ڪو شخص جڏهن پاڻي پي
 انهن ۾ نهاريندو هيو ته پنهنجو بگڙيل عڪس ڏسي
 پريشان ٿي ويندو هيو. ان جو نڪ وڏو ۽ وات ويڪرو
 ڏسبو هيو پر پوءِ حفاظت نه ٿيڻ ڪري اهي اسٽيل جا
 گلاس پنهنجي چمڪ وڃائي وينا. هاڻي انهن تي ڌنڌ
 چائنجي ويو هيو، ميرا ۽ ڪوجها ٿي چڪا هيا، انهن تي
 چڱهه ائين هيا جيئن کين ڪنهن تشدد جو نشانو بڻايو

هجي.

ستر سالن جو عرصو اسٽيل جي ڳالسن لاءِ ڪهڙي
حيثيت رکي ٿو؟ جيڪڏهن شيشي جي ڳالسن جي
حفاظت ڪئي وڃي ته اهي سئو سال ڀڄڻ کان
محفوظ رهي سگهن ٿا. دنيا ۾ اسٽيل جو ڌاتو خدا جو
ڏنل ناياب تحفو آهي. اسٽيل پيدا ئي انڪري ٿيو جيئن
مضبوطيءَ ڪري قيامت تائين موجود رهي سگهي، ڇو
جو اسٽيل جا ٿانوَ قيامت تائين جيئرا رهي اها گواهي
ڏئي سگهندا ته انهن ۾ ڇا ڪاتو ۽ پيتو ويو؟ حلال،
حرام، غريبن جو رت يا مظلومن جو گوشت؟ اسٽيل جا
ٿانوَ رهندڙ دنيا تائين اعمالن جيان دنيا جي بورچي
خانن ۾ رهڻا هيا، پر اسان جي گهر ۾ بچيل چار اسٽيل
جا ڳلاس ستر سالن ۾ هيٺا ٿي چڪا هيا. ان ۾ شايد
اسٽيل جي ڳالسن جو ايڏو ڏوهه نه هيو جيترو حالتن
جو، جيڪي انهن مٿان گذريون.

جڏهن ڪراچيءَ آيس ته اهي اسٽيل جا چار ڳلاس پاڻ
سان اهو سوچي کنيم ته پيءُ ڪراڙو ٿي وڃي ته ان
جو ساٿ نه ڇڏبو آهي. مان انهن بيمار ڳالسن کي
ڪيئن پيو ڇڏي سگهان؟ اهي منهنجن وڏڙن جي نشاني

هيا. منهنجو ننڍپڻ ۽ جواني انهن سان گڏ گذريو هيو. ڪيترا شيشي جا بيوفا گلاس ساٿ ڇڏيا ويا پر اهي اسٽيل جا گلاس هر دور ۾ زخم کائي مون سان گڏ رهيا.

ڪراچيءَ جي جناح اسپتال آيس ته انهن ڏينهن ۾ پورو شهر قتل گاهه ۾ تبديل ٿي چڪو هيو. شهر ۾ ڀور گهٽ ماڻهو وڌيڪ ڪسجندا هيا. ڀورن جو گوشت رستن تي وڪامبو هيو ۽ ماڻهن جو گوشت ڪانءَ ۽ هليون انڪري نه کائيندا هيا جو ان ۾ بارود جي بوءِ هوندي هئي.

ملڪ ۾ مون کي ڪڏهن جمهوريت ۽ فوجي حڪومت ۾ ڪو فرق نظر نه آيو. هي اهڙو ملڪ آهي جيڪو پراڻي ريل جيان هلي ٿو، جنهن ۾ ڪوئلن جي جاءِ تي ماڻهو سڙن ٿا ۽ ريل جي پٽڙي تبديل ٿيڻ سان ڪو فرق نه ٿو پوي. پراڻي ريل ٽڪا ٽاپا کائي هلندي رهي ٿي. ڪو آخري پليٽ فارم نه آهي، ڪو اسٽاپ نه آهي ۽ ڪا منزل نه آهي. ٻارڻ لئي ڪوئلن جا ڀير ملڪ جي آدمشماريءَ جيان جام آهن. اسان جي ملڪ جا فورسز ٽارين کان گهٽ پنهنجن کان وڌيڪ ٻڄندا آهن. انهن جا

وڏا معرڪا پنهنجي ئي عوام سان ٿيا آهن. پهريون
بنگالين سان، پوءِ بلوچن ۽ سنڌين سان.

شطنرج جي راند ڪنهن بيوقوف جي ايجاد آهي، ان ۾
عوام جو ڪو ڪردار نه آهي. راند جو مقصد بادشاهه
کي بچائڻ آهي. ڪراچيءَ جي روپن تي مون جيترو
پريشان بلت پروف گاڏين ۾ ايندڙ ويندڙ فورسز جي
اهلڪارن کي ڏٺو آهي، ايترو پريشان ڪڏهن مينهن کان
اڳ ٿرتيءَ جي سوراخن ڏانهن کاتو کڻي ويندڙ ڪولين
جي قطارن کي نه ڏٺو آهي. لوهي ٽوپلن سان گنيون
ستيون ڪري ويٺل اهلڪار پرسان ايندڙ ويندڙ گاڏين ۾
لنگهيندڙ ماڻهن کي ائين ڏسندا آهن چڻ سڄو شهر انهن
تي حملو ڪرڻ وارو آهي.

بادشاهه جي جان کي خطرو هجي ته عوام جي جان
جي حفاظت ڪير ڪندو؟

مان رات جو گهر موٽي جڏهن شيشي جي گلاس ۾
پاڻي پيئندي تختي تان اسٽيل جو گلاس هٿ ۾ کڻي
سوچيندو هيس ته ڪاوڙ وٺي ويندي هئي. دل چوندي
هئي اسٽيل جي گلاس کي پت تي وهائي ڪيان ۽ شل
اهو شيشي جيان پڇي پوي. اهو ممڪن نه هيو، اسٽيل

جو گلاس پٽ تي لڳڻ سان ڀڄندو نه آهي پر ڪڙڪو
ٿيندو آهي ۽ ڪڙڪي تي اجايو ٻار جاڳي پوندا. وري
سوچيندو هيس، شيشي جي گلاس کي پٽ تي وهائي
ڪڍان. پوءِ اهو سوچي شيشي جو گلاس پٽ تي
وهائي نه ڪيندو هيس ته شيشي جو گلاس، اسٽيل
جو گلاس نه آهي جو پٽ سان لڳي ڀڄي نه پوي. اهو
ڀڄندي دير نه ڪندو ۽ شيشي جا ذرا زخمي ڪري
وجهندا. عوام جا زخم حڪمرانن لاءِ گلن جا تحفا هوندا
آهن حڪمرانن لاءِ اهي خوبصورت گل ڏسڻ لاءِ هوندا
آهن باقي بوءِ انهن کي پسند نه آهي.

مون جناح اسپتال ۾ ٻه سال پوسٽ گريجوئيٽ
ميڊيڪل سائنسز ۾ گذاريا. اسپتال ۾ جيڪي آپريشن
ٿيندا هيا ته جسم جا ڪٽيل حصا اسان ڏانهن موڪلي
ڏيندا هيا. اسان انهن حصن جو تجزيو ڪري اهو
ٻڌائيندا هياسين ته ان ڪٽيل حصي ۾ ڪهڙي بيماري
آهي! انهن حصن ۾ گهڻو ڪري ڪينسر هوندي هئي.
ڪڏهن ائين به ٿيندو هيو جو جسم جي ڪٽيل حصي
۾ ڪا بيماري موجود نه هوندي هئي. اهڙي ئي هڪ
ڳالهه تي ٻن پروفيسرن ۾ جهڳڙو ٿي پيو. سرجن

جيڪو وڏو پروفيسر هيو ان هڪ جوان عورت جو ٿڻ
ڪٿي موڪليو، کيس پڪ هئي ته ان ٿڻ اندر ڪينسر
جو ڳوڙهو آهي. جڏهن اسان جي بيمارمينٽ جي
پروفيسر ان جو تجزيو ڪيو ته اهو ڪينسر جو ڳوڙهو
نه هيو پر هڪ عام رواجي سوج هئي، جنهن جو علاج
دوائن سان ممڪن هيو. اسان وارو پروفيسر ڪاوڙجي
پيو ته آخر ان ٿڻ ڪٿڻ ۾ ايڏي تڪڙ ڇو ڪئي! پهريون
بنيادي ٽيسٽ ڪرائي ها جڏهن پڪ ٿي وڃي ها ته پوءِ
ٿڻ ڪٿي موڪلي ها. ٻنهي پروفيسرن فون تي هڪ
ٻئي کي پخيون ڏنيون ۽ ڪاوڙ ۾ فون بند ڪري ڇڏيا.
هفتي کانپوءِ شيريتن هوٽل ۾ دوائن جي ڪمپنيءَ
طرفان مليل ٻنر ۾ شريڪ ٿيا ۽ پاڪر پائي مليا. ٿڻ
جي ڳالهه نه هن کي ياد هئي، نه هن کي. ويچاري
عورت ٿڻ ڪٿڻي ڳوٺ پهتي ته ڳوٺ وارن سندس
مڙس کي مبارڪ ڏيندي چيو، ”خدا الهيجائيءَ جي جان
بچائي.“ عوام کي هر حال ۾ شڪر گذار رهڻ گهرجي،
اهو ته ٿڻ هيو جيڪو ڪٿجي ويو جيڪڏهن ٻيو
ڪجهه هجي ها ته عوام ڇا پئي ڪري سگهيو. ننڍي
هوندي طهر ٿيو هيو ته اسان پنجن ڀائرن کي عمر جي

حساب سان قطار ۾ بيهاري پنج اسٽيل جا گلاس مصري وجهي اهو سوچي تيار ڪيا ويا هيا ته جيئن چوڪرن جي حجم مان جان چٽي ته کين مصريءَ جو پاڻي پيئاريون. اسان چار صدورا ته چپ ڪري يڪ پري وياسون پر وڏي جڏي کي جيئن مٺي پاڻيءَ جو گلاس وات تي چاڙهيائون ته پيئارڻ واري کي گرڙي نڪاءُ منهن ۾ ڪرايائين. مرد کي مسلمان ٿيڻ لاءِ ننڍي هوندي سور سهڻو پوي ٿو. جڏهن مرد کي مسلمان ٿي وڏي هوندي سور سهڻو پوي ته پوءِ سوچ ۾ پئجي ويندو ته شايد اڃان پڪو مسلمان نه ٿيو آهي، کيس پڪي مسلمان ٿيڻ لاءِ بم چيلهه سان ٻڌڻو پوندو ۽ لڙڪندڙ بم ان ڳالهه جي گواهي ڏيندو ته هاڻي کيس پڪي مسلمان ٿيڻ لاءِ ڪنهن سرٽيفڪيٽ جي ضرورت نه آهي، ڇو جو جنت جو سرٽيفڪيٽ اهو بم هڻي حاصل ڪري وٺندو.

اسٽيل جا چار گلاس انڪري اداس هيا ته پنجون گلاس به ان ٿڻ جيان الڳ ڪيو ويو هيو جنهن ٿڻ اندر ڪا ڪينسر نه هئي پر هڪ اهڙي بيماري هئي جنهن جو علاج ڪو سٺو ڊاڪٽر دوائن سان ڪري پئي سگهيو.

سوال پيدا ٿو ٿئي ته سٺو ڊاڪٽر اچي ڪيڏانهن؟ ماڻهو اچو ڪوٽ پائي ڊاڪٽر نه ٿيندو آهي. ڊاڪٽر ٿيڻ لاءِ ڪڏهن خاڪي ڊريس پاتي وڃي ٿي. ڇو جو گهڻين بيمارين جو علاج گوليون سمجهيو وڃي ٿو. هڪڙيون گوليون پاڻيءَ سان کائيون آهن ۽ ٻيون بندوق سان.

هڪ دفعي ڪنهن مريض کي ڪٽيءَ کنيو ۽ اهو بلوچستان کان اچي اسپتال ۾ داخل ٿيو، سندس پيٽ ائين سُجيل هيو جيئن ڪنهن تازي مٽي وجهائي قبر مضبوط ڪئي هجي. همراهه پيٽ جي وزن کان گهمي نه پئي سگهيو. التراسائونڊ رپورٽ ۾ اهو آيو هيو ته تري ايڏي وڏي وئي آهي جو ان جي ڦهلاءَ کان پيٽ جا ٻيا عضوا سڄي پاسي واري ڪنڊ ۾ ٽڪجي ويا آهن. اسپتال ۾ رش ڪري ٻيون ٽيسٽون ڪرائڻ جي ضرورت محسوس نه ڪئي وئي ۽ ان جي تري ڪڍي اسان جي ڊيپارٽمينٽ ۾ موڪلي وئي ته تجزيو ڪري تريءَ جي وٽن جو سبب ٻڌائي سگهن.

ڪڏهن سوچيندو آهيان ته ويچارن ڊاڪٽرن جو به ڏوهه نه آهي. وڏين خيراتي اسپتالن جي اثاڻ ڪري غريبن جي ايڏي رش هوندي آهي جو هڪ ڊاڪٽر کي

ٻئي ڊاڪٽر سان ملڻ لاءِ مريضن کي مڪين جيان هڪلي
ملڻو پوندو آهي. هر ڪو پئسي وارو نه آهي جو آغا
خان سان ملاقات ڪري سگهي. آغا خان وٽ وقت ئي
نه آهي جو هر غريب سان هٿ ملائي سگهي. جناح
اسپتال ۽ سول اسپتال ائين محسوس ٿينديون آهن
جيئن انهن جون پٽيون غريبن جي ڪپڙن جيان ميريون
هجن ۽ غريبن جي گهر جيان مٿ جي ٽپ هجي.

ڪٿي سان گذرڻ ۾ رلندڙ فقير ولهه ۾ جهوپڙي ڳولهي
لهي ته وڏي ڳالهه آهي ۽ جهوپڙيءَ ۾ پاڻيءَ جو مٽ ۽
مٽ مٿان اسٽيل جو پراڻو گلاس جنهن کي لوهه جو
زنجير ٻڌل هجي ۽ زنجير جنهن کي سٽون ڏئي ته صفا
نه ڇڏي. پوءِ ڀلا ان کان وڌيڪ هڪ فقير ۽ ڪٿي لاءِ
ڪهڙي عياشي ٿي سگهي ٿي. ولهه ۾ جتي اهو اسٽيل
جي گلاس ۾ مٽ جو پاڻي پيئندو. اتي سندس ڪٽو ان
آسري زندگي گذاريندو ته هڪ نه هڪ ڏينهن فقير کي
قربانيءَ جو گوشت ملندو ۽ ان قربانيءَ جي گوشت ۾
هڏي موجود هوندي، جڏهن اهو هڏي کائيندو ته ان جي
رڙڪي تي فقير جي نند ڦٽندي ۽ فقير لٽ اولاري
چوندو ته ”کائو اٿئي ته ائين ڪاءُ جيئن ماڻهو ملڪ

ڪائيندا آهن. وات هڪڙا هلائيندا آهن ويندو ٻين جي پيٽ ۾ آهي. ”تڪڙ ۾ ڪڍيل اها ٿري جڏهن ترازيءَ ۾ توري سون ته ان جو وزن پنجتيهه ڪلو هيو، جيڪو ڪنهن ماڻهوءَ جي پيٽ مان نڪتل ترين جو نئون رڪارڊ هيو. ان کان اڳ پنجويهه ڪلو وزن جي ٿري رڪارڊ تي موجود هئي. ان نئين رڪارڊ تي ڪرڪيٽ جي راند وانگر ڪو جشن ته نه ملهائيو ويو پر اهو ڏسي ڏک ٿيو ته آخر هڪ انسان ايڏي وڏي تريءَ کي پيٽ ۾ سانڍيو ڪيئن؟ وڌيڪ ڏک جي ڳالهه اها هئي ته جڏهن تريءَ کي تپاسيو ويو ته ان اندر ڪا وڏي بيماري نه هئي پر ان تريءَ جي وڏي وڃڻ جو سبب ليشمينايسز (Leishmaniasis) نالي بيماري هئي جيڪا پهاري علائقن ۾ هڪ خاص مچر جي چڪ پائڻ سان ٿيندي آهي ۽ ان جو علاج دوائن سان ممڪن آهي. جيڪڏهن ان مريض کي بيماريءَ جون سيون لڳن ها ته سندس تري پنهنجي اصلي حالت ۾ اچي ها ۽ ان کي ڪيڏن جي ضرورت نه پوي ها. ڪڏهن تڪڙ ۾ ڪڍيل اهڙا ايندا هيا جن ۾ ڪا بيماري (Appendix) اڀيندڪس موجود نه هوندي هئي. جناح اسپتال ۾ ڊاڪٽرن وٽ

وقت نه آهي، ڇو جو سڄو وقت مريضن وٽ آهي ۽ مريضن وقت تي قبضو ڪيو آهي. ڊاڪٽرن وٽ ڪار آهي ۽ ڪار انهن وٽ هوندي آهي جن وٽ وقت نه هوندو آهي، ڇو جو ڪار وقت بچائيندي آهي ۽ ڊاڪٽر ڪوشش ڪندا آهن ته وقت سان گڏ جان بچائين پوءِ اها پنهنجي هجي يا مريضن جي. ڊاڪٽر کي جان بچائڻ لاءِ پئسي جي ضرورت پوندي آهي ۽ مريضن کي جان بچائڻ لاءِ ڊاڪٽر جي. جڏهن مريض وٽ پئسو نه هوندو آهي ته ڊاڪٽر ڇڄي جان بچائيندو آهي. جن اسپتالن ۾ مريض امير هوندا آهن اتي ڊاڪٽر غريب هوندا آهن. ڊاڪٽرن جي غربت جو اندازو ان مان لڳائي سگهيو آهي ته سندن فيس ايڏي هوندي آهي جيئن انهن پئسو ڏنو ئي نه هجي. ڪڏهن مڊل ڪلاس مريض سڀيڙي پوڻيءَ خاطر بنگلو وڪڻي ڪار ۾ ايندا آهن ۽ واپسيءَ ۾ صحتياب ٿي ٿيڪسيءَ ۾ ويندا آهن، ڪراچيءَ ۾ آغا خان جو نالو ايڏو ته وڏو آهي جيئن حبيب بينڪ پلازا. ان پلازا جا مٿيان در بند هوندا آهن متان ڪو ٿپو ڏئي خودڪشي نه ڪري، جيڪڏهن آغا خان اها اسپتال نه ٺهرائي ها ته غريب ڪڏهن بيمار نه

ٽين ها، ڇو جو اڪثر غريب اميرن جون علاج ڏسي
بيمار ٿي پون ٿا. غريبن جا جسم ڏيڏر جيان آهن، جن
تي تجربا ڪري اميرن جا ڪامياب آپريشن ڪيا وڃن
ٿا، بلڪل ائين جيئن اسان اسٽيل جي پنجنين گلاس گم
ٿيڻ مان ڪو سبق حاصل نه ڪيو آهي. هونئن ته
گلاس جي سيٽ ۾ ڇهه گلاس هوندا آهن. هڪ گلاس
پهريون ئي قدرتي طور کٽيل هيو، جيڪي پنج گلاس
هيا، اسان انهن جي حفاظت نه ڪري سگهياسون، بچيل
چار گلاس هر ڪنهن لاءِ عبرت جو باعث آهن.

جيڪڏهن حالتون اهڙيون رهيون ته پوءِ علامه اقبال
جيان خواب ڏسڻو پوندو. ڇو جو خواب ۾ مان قائم
ڪهاڙيءَ کي ڏسندو آهيان. جڏهن نديو هيس ته قائم
ڪهاڙي نوان ٿانوَ گهٽيءَ ۾ کڻي ايندو هيو ۽ هوڪو
ڏيندو هيو، ”پراڻا ڏيو، نوان وٺو.“ ماڻهو گهرن مان پراڻا
ٿانوَ آڻي کيس ڏيندا هيا ۽ گهڻن پراڻن ٿانوَ جي بدلي
هو هڪ نئون ٿانو ڏيندو هيو. ڪجهه وقت کان قائم
ڪهاڙي منهنجن خوابن ۾ اچي رهيو آهي. مان علامه
اقبال جو انڪري مداح آهيان جو ان ”شاهين“ جي
تعريف ڪئي آهي. اهو ساڳيو شاهين هيو جيڪو هڪ

دفعي جڏهن مارڪيٽ مان ڏيڍ پاءُ ٻاڪرو گوشت وٺي
گهر اچي رهيو هيس ته گهٽ هڻي هڻن مان ڪسي ويو
هيو.

مون کي محسوس ٿي رهيو آهي ته هڪ ڏينهن مجبور
ٿي اهي چار اسٽيل جا پراڻا گلاس ڏئي مون کي قائم
ڪپاڙيءَ کان هڪ نئون گلاس وٺڻو پوندو ۽ ان گلاس ۾
هر ڪو آزاديءَ سان پاڻي پي سگهندو.

Karam jalbani @ ratodero